


यरवडाके अनुभव

गांधीजी

अनुवादक

रामनारायण चौधरी



1186



नवजीवन प्रकाशन मंदिर

अहमदाबाद

मुद्रक और प्रकाशक
जीवणजी डाह्याभाजी देसाजी
नवजीवन मुद्रणालय, अहमदाबाद - १४

सर्वाधिकार नवजीवन ट्रस्टके अधीन

पहली आवृत्ति ५०००, सन् १९५८

प्रकाशकका निवेदन

शुक्रवार ता० १० मार्च, १९२२ की रातके साढ़े दस बजे गांधीजी तथा श्री शंकरलाल बैकरकी राजद्रोहके अभियोगमें गिरफ्तारी हुई। हिन्दुस्तानमें गांधीजीको राजद्रोहके अभियोगमें पकड़कर उन पर इस तरह मुकदमा चलानेका यह पहला ही प्रसंग था। शनिवार ता० १८ मार्चको उनका मुकदमा सुननेवाली अदालतके सामने अपना अपराध स्वीकार करनेवाले लिखित बयानमें गांधीजीने अपनी उस समय तककी प्रवृत्तियोंका ब्यौरेवार वर्णन करके यह बताया कि वे एक राजभक्त नागरिकसे राजद्रोह फैलानेवाले विद्रोही कैसे बन गये। इससे यह मुकदमा ऐतिहासिक बन गया।

अस मुकदमेके अन्तमें न्यायाधीशने उन्हें छह बरसकी सादी कैदकी सजा दी; और यह कहा कि, “सरकार आपकी सजा कम करके आपको छोड़ सके, तो उस दिन मेरे जैसा आनंद और किसीको नहीं होगा।”

असके बाद २० मार्च, १९२२ को स्पेशल ट्रेनसे उन्हें तथा भाभी श्री शंकरलाल बैकरको यरवडा ले जाया गया। वहां गांधीजी १२-१-२४ तक अर्थात् लगभग २२ मास तक रहे।

यरवडामें गांधीजीको ५-१-२४ से बुखार आने लगा और पेटकी दाओं तरफ दर्द शुरू हुआ। ११ तारीखको पूनाके सिविल सर्जनने उनकी जांच की। १२ तारीखको उन्होंने गांधीजीकी फिरसे जांच की, तब उन्हें शंका हुई कि कहीं पीब पड़ गयी है। इसलिये गांधीजीको उसी दिन दोपहरको एक बजे पूनाके सासून अस्पतालमें भेज दिया गया और उसी दिन रातको सवा दस बजे उनका अपेंडिसाइटिसका आपरेशन किया गया। आपरेशन सफल रहा।

अस्पतालमें भी वे सरकारके कैदी ही थे। इस स्थितिमें वे ४ फरवरी तक रहे। मंगलवार ता० ५ फरवरी, १९२४ को सरकारने उन्हें बिना शर्त छोड़ दिया। इस प्रकार छह वर्षके बजाय गांधीजी ६९७ दिन ही कैदमें रहे।

हिन्दुस्तानकी जेलका गांधीजीका यह पहला अनुभव था। अपने इस प्रथम कारावासके अनुभव उन्होंने ‘नवजीवन’ में लिखे थे। बादमें वे पुस्तकाकार

भी प्रकाशित हुअे थे। उसमें हमें अेक आदर्श सत्याग्रही कैदीके रूपमें गांधीजीके दर्शन होते हैं। उसमें अुन्होंने जेलके विविध अनुभव, वहांके कैदी, वार्डर वगैराके साथके प्रसंग, तथा जेलमें अपने अध्ययन आदिके बारेमें व्यौरेवार लिखा है। साथ ही अेक आदर्श नागरिकके नाते जेलके प्रबंधमें अुन्हें जो त्रुटियां मालूम हुआं वे भी अुन्होंने बतायी हैं; और अुन्हें सुधारनेके लिये क्या करना चाहिये, इसकी ओर भी अिशारा किया है। पुस्तकके अंतमें परिशिष्टमें दिये गये पत्रोंसे भी यह विदित होगा। इसलिये इस दृष्टिसे भी गांधीजीके ये अनुभव कीमती हैं।

अिस पुस्तकका पहला गुजराती संस्करण १९२५ में प्रकाशित हुआ था। उस समय गांधीजीने जेलसे अलग अलग सवालोंने सिलसिलेमें जो पत्र लिखे थे, वे परिशिष्टके रूपमें दिये गये थे। दूसरे संस्करणमें शुरूमें प्रास्ताविकके रूपमें गांधीजीकी गिरफ्तारी हुआी तबसे लगाकर अुन्हें सजा होने तकका अितिहास अच्छी तरह मिल जाय, अिस ढंगसे 'नवजीवन' के लेखोंके अुद्धरण तथा जिन लेखोंको राजद्रोहात्मक मानकर अुन पर मुकदमा चलाया गया था वे लेख भी जोड़ दिये गये थे। मूल गुजरातीके अिस हिन्दी अनुवादमें यह सम्पूर्ण सामग्री ले ली गयी है।

अिस प्रकार अिस पुस्तकमें पाठकोंको गांधीजीकी गिरफ्तारीसे लगाकर अुनके जेलके अनुभवों तकका सारा क्रमबद्ध अितिहास मिलेगा।

आशा है स्वतंत्र भारतके नागरिकोंको राष्ट्रपिताका भारतकी जेलोंका यह पहला अनुभव रोचक प्रतीत होगा।

प्रास्ताविक

१

गिरफ्तारीका ब्यौरा

हवामें यह अफवाह तो थी ही कि महात्माजी पकड़े जायंगे; अिस-लिअे अुन्होंने 'यदि मैं पकड़ा जाऊँ' * शीर्षक लेख लिख डाला। शुक्रवारकी रातको अहमदाबादमें देखनेवालेको अिस होनेवाली घटनाके चित्त दिखाअी दे सकते थे। अुदाहरण के लिअे, फौजके सिपाहियोंका आवागमन, बैंकों और तारधरों पर सैनिक पहरा, आदि।

गांधीजी तो अुलेमाओंकी अेक जरूरी बैठकमें अुपस्थित रहनेके लिअे अजमेर गये थे। कानोंसे गलती होना संभव है, परन्तु अफवाह सही हो तो अहमदाबादके अधिकारियोंको अुनके मुख्याधिकारीके आदेश मिल चुके थे। सब गांधीजीको पकड़नेको अधीर तो थे, परन्तु अपने घर यह सब जोखिम मोल लेनेको कौन राजी हो? अहमदाबादवालोंने अजमेरके अधिकारियोंको सूचित किया कि आप गांधीजीको पकड़ें। अुन्होंने यह लिख कर आदेश वापस अहमदाबाद भेज दिया कि अहमदाबादमें ही पकड़ना ठीक रहेगा।

शुक्रवारको दोपहरमें गांधीजी अजमेरसे आश्रम आ पहुंचे।

अजमेरसे मौलाना हसरत मोहानी साहब गांधीजीके साथ आये थे। देर तक अुनके साथ बातचीत होती रही थी। मौलाना साहबने गांधीजीको वचन दिया : "आप निश्चित रहिये। हमारे बीच मतभेद भले ही हों, परन्तु आपके बाद मैं आपके कार्यक्रमके पीछे लग जाऊंगा।" रातको कोअी दस बजेके करीब महात्माजीने अपने कागजात अेक तरफ रख दिये। हाथ-मुंह धोकर सो जानेकी तैयारी हो रही थी, अितनेमें पुलिस सुपरिन्टेन्डेन्ट श्री हीली आ पहुंचे।

आश्रमके फाटक पर अेक आम जैसी सुन्दर घनी अिमली है। मिस्टर हीली वहां टहरे और अपने कामकी बात महात्माजीको कहला भेजी।

* देखिये, हिन्दी नवजीवन, १२-३-१२२।

महात्माजीको पता चला। आश्रममें सोनेकी तैयारी हो रही थी, उसके बजाय अब साबरमतीकी जेलमें सोने जानेकी तैयारियां शुरू हुईं। इस बीच आश्रमके सब भाभी-बहन और बालक आ पहुंचे।

मिस्टर हीलीकी तरफसे कोअी जल्दी थी ही नहीं, इसलिये बिदाके इस मंगल मुहूर्तमें महात्माजीने अपना प्रिय भजन—

‘वैष्णवजन तो तेने कहीअे, जे पीड पराअी जाणे रे।’
गानेको कहा। बहनोंने आंगनमें खड़े-खड़े अत्यंत भक्तिभावसे नरसिंह मेहताका यह भजन गाया और भक्तिभावसे सबने सुना।

‘परदुःखे अपुकार करे तोये मन अभिमान न आणे रे’—
वैष्णवके इस आदर्शको प्राप्त करनेकी कामनावाले आश्रमवासियोंने इस तरह गिरफ्तार होकर इस आदर्शकी मानो अंतिम सीढ़ी चढ़नेवाले बापूजीके चरणोंमें साष्टांग नमस्कार किया।

हंसते हुअे गांधीजी पुलिस अधिकारीके हाथोंमें अपनेको सौंपनेके लिये फाटककी तरफ चले। मानो मुक्ति मायाके घर जानेको निकल पड़ी हो!

महात्माजी मोटरमें बैठे; उनके दूसरे साथी अभियुक्त श्री शंकरलाल बैकर और अन्हें पहुंचानेको श्रीमती कस्तूरबा और अनसूयाबहन भी साथ बैठीं। मोटरका कर्णकटु भौंपू और बन्देमातरम्का घोष साथ ही गूंज अठे।

महात्माजीने आश्रमवासियोंसे बिदा होते समय जो बात कही, वह हम सबके लिये अपना लेने लायक है: “जी तोड़कर काम करना, आलस्यसे दूर रहना।”

(सम्वाददाता)

२

अदालतमें

बम्बअी सरकारकी आज्ञासे अहमदाबादके पुलिस सुपरिन्टेन्डेन्ट मि० हीलीने गांधीजी और श्री बैकर पर मुकदमा दायर किया। मजिस्ट्रेट मि० ब्रायुनके सामने ११ तारीखको दोपहरके १२ बजे सुनवाअी शुरू हुई।

अदालतके लिये कमिश्नरके दफ्तरमें अेक खास कमरा अलग कर दिया गया था। कमरा बहुत छोटा था, मगर बात जाहिर न होनेके कारण ज्यादा भीड़का डर नहीं था।

महात्माजी और भाभी शंकरलाल न्यायाधीशकी बैठकके सामने अउनके लिअे रखी गअी कुरसियों पर बैठे थे। वे अखबार पढ़नेमें, कभी कुछ आपसकी बातचीतमें, तो कभी अदालतकी कार्रवाअीमें ध्यान दे रहे थे।

अिस अदालतका काम केवल पुलिसका अभियोग सुनकर अुस परसे अभियुक्तों पर निश्चित आरोप लगानेका ही था, अिसलिअे कार्रवाअीमें कोअी बहुत दिलचस्पी नहीं थी।

*

*

*

मुद्दअी पक्षने बताया कि 'यंग अिडिया' के कुछ लेख और टिप्पणियां जनतामें अशांति पैदा करनेवाले और सम्राट् महोदयके राज्यके विरुद्ध तथा 'अिस देशमें कानून द्वारा स्थापित सरकार' के विरुद्ध भावनायें भड़कानेवाले हैं। अुन लेखोंके 'नवजीवन'में प्रकाशित अनुवाद अिस प्रकार हैं :

असंतोषका गुण . . . ; राज्यद्रोह—ता० २-१०-'२१; वाअिसरायकी परेशानी—ता० १५-१२-'२१; हुंकार—ता० २६-२-'२२; यदि मैं पकड़ा जाअूं—ता० २-३-'२२; लालाजीका आक्षेप—ता० २९-२-'२१; मध्यप्रान्तमें सख्ती (यंग अिडिया) ता० २५-२-'२१; अस्वीकार्य (यंग अिडिया) ता० ८-६-'२१; माफीनामोंकी खोजमें—ता० २८-७-'२१; पंजाबके मुकदमे (यंग अिडिया) ता० १-९-'२१; मुसलमान भाअियोंसे—ता० २-१-'२१।

अिन सब लेखोंका पारायण अदालतमें मिस्टर हीलीके मुखसे हुआ। पढ़नेवाले और सुननेवाले दोनोंके लिअे यह काम अुकतानेवाला था, परन्तु कानून अैसा था कि ये लेख अदालतमें जरूर पढ़े जायं। मोहनदास करमचन्द गांधी नामके 'अेक किसान और जुलाहा' (क्योंकि अुन्होंने मजिस्ट्रेटके सवालके जवाबमें अपना धंधा यही बताया था) 'यंग अिडिया' के सम्पादक थे, अिस बातके सबूतके लिअे आधी रातको नवजीवन प्रेसमें से गांधीजीके हस्तलिखित कागजात हूँदकर लाने पड़े थे और मिस्टर चेटफील्डको अुनके द्वारा लिये हुअे, डिक्लेरेशनके कागजात पेश करनेके लिअे बुलाना पड़ा था। अपीलेट साअिडके रजिस्ट्रारने जो लम्बा पत्र-व्यवहार पढ़कर सुनाया, अुसके लिअे मुद्दअी तो अुनके आभारी हुअे ही, परन्तु सुननेवाले सभी मिस्टर केनेडीवाले पत्रका किस्सा, अुसके बारेमें प्रकाशित हुअे और न हुअे सारे ब्यौरे सहित, अखंडित रूपमें पढ़कर सुनानेके लिअे सचमुच अुनके आभारी हुअे।

आपत्तिजनक लेख किसने लिखे, यह तो अुनके अपूरके हिस्सेमें या अंतमें किये गये हस्ताक्षर ही कह देते थे और हस्ताक्षर करनेवालोंने भी नीचेके वाक्यों

द्वारा जैसा था वैसा कह दिया था। सब साक्षियोंकी गवाही हो जानके बाद न्यायाधीशने गांधीजीसे पूछा :

“गवाहोंकी दी हुअी शहादतके विरुद्ध आपको कुछ कहना है?”

अुत्तरमें गांधीजी बोले : “मैं तो सिर्फ अितना ही कहना चाहता हूं कि सरकारके खिलाफ असंतोष पैदा करनेके संबंधमें मैं अुचित समय पर अपना अपराध स्वीकार करनेवाला ही हूं।”

अुन्होंने यह भी कहा : “‘यंग अिडिया’ का मैं सम्पादक हूं यह बात सच है। जो लेख पढ़े गये हैं अुनका लेखक मैं स्वयं हूं। पत्रके मालिकों और प्रकाशकोंने भी पत्रका और पत्र चलानेकी नीतिका सारा नियंत्रण मेरे हाथोंमें ही सौंप दिया था।”

शंकरलाल भाओका दो बरस पहलेका डिक्लेरेशन अदालतमें पेश हुआ, यह ठीक हुआ; नहीं होता तो अुन्होंने जो निम्नलिखित वाक्य कहा वह ताजा डिक्लेरेशन ही है :

“गवाहोंकी शहादतके संबंधमें मैं अिसके सिवा कुछ भी नहीं कहना चाहता कि अुचित समय पर यहां पढ़े गये सभी लेख छापनेका अपराध मैं स्वीकार करूंगा।”

अन्तमें मजिस्ट्रेटने पुलिस द्वारा हाजिर किये हुअे अिन दो सज्जनोंको संयोधन करके कहा कि, “मोहनदास करमचन्द गांधी और शंकरलाल घेलाभाओ वैकर ! आपने अपने कुछ लेखोंसे (Tampering with Loyalty — राजद्रोह, ‘यंग अिडिया’ तारीख २०-९-’२१; A Puzzle and its Solution — वाअिसराँयकी परेशानी, ‘यंग अिडिया’ तारीख १५-१२-’२१; Shaking the Manes — चुनौती, ‘यंग अिडिया’ तारीख २३-२-’२२) कानून द्वारा स्थापित सरकारके विरुद्ध असंतोष पैदा किया है, और अैसा करके वह अपराध किया है जो धारा १२४ अ में वताओी गओी सजाका पात्र है। अिसलअे मैं आपको सेशन सुपुर्द करता हूं।”

*

*

*

मुकदमा हो गया और अदालत अुठ गओी। परन्तु गांधीजीको सावरमती स्टेशन पर ले जानेवाली रेलगाओी आ पहुंची थी, अिसलअे १५-२० मिनटकी फुरसत ही गांधीजीको मित्रोंके साथ बातचीत करनेकी मिली। श्री सरोजिनी नायडू अफवाह सुनकर आ पहुंची थी। वे अदालतमें ही गांधीजीसे मिलीं। मौलाना हसरत मोहानी भी अदालतमें मौजूद थे।

सेशनम मुकदमा जानके सम्बन्धमें तैयारी ही क्या करनी थी कि अिन अपराधियोंको मोहलत मांगनी पड़े ? मजिस्ट्रेटने तारीख जल्दीसे जल्दी रखनेकी वृत्ति प्रगट की है। संभव है कि मुकदमा १८ तारीखको पेश हो।

‘नवजीवन’

(सम्वाददाता)

३

अतिहासकी पुनरावृत्ति

सरकिट हाअुसमें

शनिवार तारीख १८ मार्चकी सभी लोग आतुरतासे प्रतीक्षा कर रहे थे। मुकदमा शाहीवागमें नये ही बनाये गये सरकिट हाअुसके मकानमें रखा गया था। गांधीजीकी अिच्छाका आदर करके आम लोगोंसे अदालतके मकान पर न जानेकी प्रार्थना करनेवाले स्थानीय नेताओंकी सहीके हस्तपत्रक सारे शहरमें बांटे गये थे। असलिअे अस मकानके चौकके बाहर अिक्के-दुक्के लोगोंके सिवा ज्यादा लोग नहीं थे। केवल चौकमें निहल्ये सिपाहियोंके दो दल और आसपासके मकानोंके चौकोंमें हथियारबंद सिपाहियोंकी खासी तैयारी की हुअी दिखाअी देती थी। जिन्हें अदालतमें जानेके पास मिले थे, वे १० बजेसे ही वहां जाकर डट गये थे। जिनके पास पास नहीं थे, वे अस आशासे कि भीतर जो कुछ होता है वह जल्दीसे जल्दी जाननेको मिलेगा, रास्ते पर खड़े थे। हरअेकके चेहरे पर गंभीरता और स्वाभाविक चिन्ता दिखाअी दे रही थी। मकानका हॉल छोटा था, असलिअे पासवालोंसे वह खचाखच भर गया था। स्त्रियोंकी संख्या भी काफी थी। असके अलावा कांग्रेसकी कार्यसमितिकी बैठक पहले ही दिन हुअी थी, असलिअे कअी प्रान्तोंके नेता भी यह अैतिहासिक मुकदमा देखने आये हुअे थे। सब कुरसियोंमें दो काली पीठवाली कुरसियां अलग नजर आती थीं और वे किसके लिअे थीं यह सब कोअी समझ सकते थे।

अदालतका वातावरण

१२ बजनेमें ठीक १४ मिनट थे कि पूज्य गांधीजी और भाअीश्री शंकरलाल बैंकरको पुलिस सुपरिन्टेन्डेन्ट मिस्टर हीली साबरमती जेलसे ले आये। गांधीजीके अदालतके कमरेमें प्रवेश करते ही कमरेका अेक अेक आदमी स्वाभाविक आदरभावसे अपने-आप खड़ा हो गया।

जिसकी साधुवृत्तिसे अदालत भी चकित हो जाय, उसे दोषी या निर्दोष ठहरानेके लिये यह सारी कवायद हो रही थी। यह देखकर एक ही सन्त सत्यवादी पुरुषके सामने बड़ी बड़ी सल्लनतें और उनके सारे कानून कितने हेय दिखायी देते हैं जिसका मनमें हूबहू चित्र खड़ा हो जाता था।

गांधीजी पर लगाया गया आरोप सिद्ध करनेके लिये सरकारके रखे हुअे वम्बजीके ऐडवोकेट जनरल मिस्टर स्ट्रांगमैन समय पर आ पहुंचे। अन्होंने महात्माजीको अदबसे सिर झुकाया।

मुकदमेकी शुरुआत

ठीक १२ बजते ही सेशनस जज मिस्टर ब्रूमफील्ड शानके साथ आ पहुंचे।

मुकदमा शुरू हुआ। रजिस्ट्रार श्री ठाकुरने महात्माजी और उनके साथी भाभी शंकरलाल बैकरके विरुद्ध तैयार किया गया अभियोगपत्र जोरदार आवाजमें पढ़कर सुनाया। लोगोंको 'यंग इंडिया' के तीन राजद्रोहात्मक लेख अदालतके बीचमें फिर एक बार आरामसे सुननेका मौका मिला।

न्यायाधीशने महात्माजीको संबोधन करके कहा :

'कानूनके अनुसार मुझे आपको अभियोगपत्र सुनाना ही नहीं चाहिये, परंतु समझाना भी चाहिये। फिर भी मैं नहीं मानता कि मुझे अधिक स्पष्टीकरण करनेकी जरूरत होगी।'

फिर अन्होंने राजद्रोह, अप्रीति वगैरा शब्दोंके कानून-सम्मत अर्थ बताये। अप्रीतिका अर्थ है बेवफाजी और शत्रुताकी सभी भावनाएं। इसीमें राजनीतिक असंतोष और राज्यसे संबंध-विच्छेद आदि सब आ जाते हैं। ऐसी कुछ बातें अन्होंने समझाओं और वादमें महात्माजीसे पूछा :

'आप अपराध स्वीकार करते हैं या यह चाहते हैं कि मुकदमा चलना चाहिये ?'

महात्माजी खड़े हुअे। अदालतमें अपूर्व शांति छा गयी। वे शान्त स्वरमें बोले :

'अपने प्रति लगाये गये प्रत्येक अभियोगको मैं स्वीकार करता हूं। नीचेकी अदालतने सम्राट्के विरुद्ध व्यक्तिगत अप्रीति फैलानेका अभियोग मुझ पर लगाया था; मैं देखता हूं कि वह इस अभियोगपत्रमें छोड़ दिया गया है। यह ठीक हुआ है।'

शंकरलालभाजीसे भी यही सवाल पूछा गया और अन्होंने भी अपराध स्वीकार किया।

सरकारी पक्षकी बहस

अदालतने अडवोकेट जनरलसे कहा :

‘अभियुक्त अभियोग स्वीकार करते हैं। तो अब क्या मुकदमेकी सारी विधि जरूरी है?’

अडवोकेट जनरल मुकदमा चलानेके लिये अतुसुक थे। अन्होंने कहा, अपराध साबित करनेके लिये नहीं, परन्तु यह निश्चित करनेके लिये कि सजा कितनी दी जाय, मुकदमा चलानेकी जरूरत है। अपने इस मुद्देके समर्थनमें अन्होंने कुछ बहस की। अन्होंने कहा, अभियुक्तने केवल ये तीन लेख लिखनेका ही अपराध नहीं किया है; बल्कि ये लेख तो अन्होंने राज्यके विरुद्ध जो खुली और वाकायदा लड़ाओ छेड़ रखी है, उसका अंशमात्र हैं। यह बात साबित करनेके लिये अन्होंने ‘यंग अिडिया’ के कुछ अुदाहरण पढ़कर सुनाये। इसके बाद यह बहस करते हुअे कि सजा कितनी होनी चाहिये, अन्होंने कहा कि जब किसी प्रदेशमें अेक ही प्रकारके अपराध अधिक होते हैं तब मुख्य अपराधीको कानूनके अनुसार अुदाहरण पेश करनेवाली सजा होनी चाहिये। साथ ही अपराधी अुच्च शिक्षा-प्राप्त व्यक्ति हैं और लोगोंके माने हुअे नेता हैं, इसलिये अुनकी इस प्रकारकी लड़ाओका लोगों पर क्या असर होता है यह भी अदालतको ध्यानमें रखना चाहिये। यद्यपि अुनके लेखोंमें अहिंसा पर निरन्तर जोर दिया जाता रहा है, फिर भी जब अप्रीति व्यवस्थित रूपमें फैलाओ जाती हो तब अहिंसाके अपदेशकी कोओ कीमत नहीं। अभियुक्तकी लड़ाओके परिणाम बम्बओ, मद्रास और चौरीचौराके भयंकर दंगोंके रूपमें प्रगट हुअे हैं।

‘मालदार आदमी’

दूसरे अभियुक्तने ये लेख छापनेका ही अपराध किया है, इसलिये यद्यपि वह कम सजाका पात्र है, फिर भी कानूनकी दृष्टिसे उसका अपराध कम गंभीर नहीं है। वह मालदार आदमी है, इसलिये मेरा सुझाव है कि अस पर खासी रकमका जुरमाना करना चाहिये।

अडवोकेट जनरलकी बहस सुननेके बाद भी अदालतने मुकदमा आगे न बढ़ानेका अपना निश्चय नहीं बदला। न्यायाधीशने कहा, अब सजा देना ही

बाकी रहता है। परन्तु उससे पहले अभियुक्तको सजाके बारेमें कुछ कहना हो तो वह मुझे सुन लेना है।

महात्माजीने लिखित बयान पढ़कर सुनानेकी अच्छा प्रगट की और कहा कि उसे पेश करनेसे पहले मैं कुछ कहना चाहता हूं। उन्होंने अदालतसे इस बातकी अज्ञात ले ली कि यह सब उन्हें बैठे बैठे ही बोलने दिया जाय। सबको मालूम हो गया कि जिस चीजके लिये अदालतमें आये हैं वह अब मिल रही है। चारों तरफ गंभीर शान्ति छा गयी।

गांधीजीका भाषण

“अपना लिखित बयान पढ़नेसे पहले मैं कहना चाहता हूं कि मेरे बारेमें विद्वान् ऐडवोकेट जनरलने जो टीका की है उसे मैं पूरी तरह स्वीकार कर लेता हूं। मैं मानता हूं कि मेरे विषयमें उन्होंने जो कुछ कहा है उसे कहनेमें उन्होंने मेरे साथ पूरी तरह न्याय किया है। क्योंकि उन्होंने जो कुछ कहा वह बिलकुल सच है। मैं अदालतसे यह बात जरा भी छिपाना नहीं चाहता कि मौजूदा शासन-प्रणालीके विरुद्ध अप्रीति फैलानेकी मुझे लगभग लगन लगी हुयी है।

“ऐडवोकेट जनरल साहबने ठीक कहा है कि ‘यंग इंडिया’ के साथ मेरा संबंध हुआ तभीसे मैंने सरकारके खिलाफ अप्रीति फैलाना शुरू किया हो, ऐसी बात नहीं है। मेरा यह काम तो पहलेसे ही जारी है, और अब मैं जो बयान पढ़कर सुनानेवाला हूं उसमें अदालतके सामने मैं यह स्वीकार करनेका अपना दुःखदायक कर्तव्य पालन करूंगा कि ऐडवोकेट जनरल साहबने कहा है उससे भी पहले मैंने इस सरकारके प्रति अप्रीति फैलानेका काम शुरू कर दिया था। मेरे लिये यह अत्यन्त दुःखदायक कर्तव्य है, परन्तु मेरे सिर पर जो जिम्मेदारियां थीं उन्हें देखते हुये यह कर्तव्य मुझे पूरा करना ही पड़ा है। बम्बयी, मद्रास और चौरीचौराकी घटनाओंके संबंधमें जो जिम्मेदारी विद्वान् ऐडवोकेट जनरलने मेरे सिर पर डाली है, उस सम्बन्धमें मैं अपना अपराध स्वीकार कर लेता हूं। इस मामले पर गहरा विचार करनेके बाद, उसके चिन्तनमें कभी रातें बितानेके बाद और अपने मनको अच्छी तरह टटोलनेके बाद मैं इस निर्णय पर पहुंचा हूं कि चौरीचौराके राक्षसी हत्याकांड अथवा बम्बयीके पागलपन भरे अत्याचारोंके साथ मेरा कुछ भी संबंध नहीं, यह कहना मेरे लिये असंभव है। उन्होंने ठीक ही कहा है कि एक जिम्मेदार आदमीके नाते, एक दुनियादारीके अनुभवी मनुष्यकी

हैसियतसे अपने हरअेक कामके परिणाम मेरे ध्यानमें होने ही चाहिये थे। वे परिणाम मेरे ध्यानमें जरूर थे। मैं जानता था कि मैं जोखिम मोल ले रहा हूं। यह बात मेरे ध्यानसे बाहर हरगिज नहीं थी कि मैं आगके साथ खेल रहा हूं। परन्तु मुझे कहना चाहिये कि यदि मुझे अभी छोड़ दिया जाय तो अब भी मैं वही करूंगा।

“आज सुबह मुझे महसूस हुआ कि इस समय मैं जो कुछ कह रहा हूं, वह न कहूं तो अपने फर्जसे चूकता हूं। मैं अशांतिको टालना चाहता था, अब भी चाहता हूं। अहिंसा मेरे धर्मका पहला मंत्र है, और वही मेरे धर्मका आखिरी मंत्र है। परन्तु मुझे तो दो बुराजियोंके बीच चुनाव करना था। या तो यह हो सकता था कि मैं अपने देशको अपार हानि पहुंचानेवाली शासन-प्रणालीके अधीन हो जाऊं, या फिर मेरे मुंहसे देशकी वास्तविक स्थिति सुननेके बाद मेरे देश-भाजियोंमें क्रोधका जो अुबाल आये उसका खतरा मोल लूं। मेरे देशभाजी कभी बार पागल बन गये हैं, यह मैं जानता हूं। इसके लिये मुझे खूब दुःख हुआ है। और इसीलिये मैं यहां नरम सजा नहीं, परन्तु कठोरसे कठोर दंड मांग लेता हूं।

“मैं दया नहीं चाहता। इसी प्रकार मैं ऐसी कोअी दलील भी पेश नहीं करना चाहता, जिससे मेरा अपराध हलका माना जाय। इसलिये कानूनकी दृष्टिसे जो अिरादातन् किया गया अपराध माना जाता है, परन्तु मेरे विचारमें जो प्रत्येक नागरिकका अूंघेसे अूंचा कर्तव्य है, उसके लिये सख्तसे सख्त सजा मांगने और उसे स्वीकार करनेके लिये मैं यहां बैठा हूं। न्यायाधीश महोदय, जैसा कि मैं अपने लिखित बयानमें अभी अभी बतानेवाला हूं, आपके लिये दो ही मार्ग खुले हैं। अगर आपका यह खयाल हो कि जिस कानून पर आपको अमल करना है वह अेक पापपूर्ण वस्तु है और वास्तवमें मैं निर्दोष हूं, तो आप अपने स्थानसे त्यागपत्र दीजिये और ऐसा करके पापका संग छोड़िये; परन्तु यदि आपको ऐसा लगता हो कि जिस कानून पर आप अमल कर रहे हैं और जिस प्रणालीको कायम रखनेमें आप मदद दे रहे हैं, वह अच्छी चीज है और इस-लिये मेरी प्रवृत्ति और मेरी हलचल सार्वजनिक हितके लिये हानिकारक है, तो मुझे कड़ीसे कड़ी सजा दीजिये। मैं यह आशा नहीं करता कि मैंने कहा वैसा कोअी परिवर्तन आपमें हो सकता है। परन्तु मैं अपना बयान पढ़ना पूरा करूं तब तक शायद आपको इस बातकी झांकी अवश्य मिल जायगी कि जो अेक

समझदार आदमीको अितनी भारी जोखिम जुटानेके लिये प्रेरित कर दे ऐसी कौनसी आंधी मेरे हृदयको मथ रही है।”

असके बाद महात्माजीने अपनी जगह पर बैठे बैठे अपना लिखित बयान पढ़कर सुनाया।

अदालतके उस छोटेसे कमरेमें गांधीजीकी वाणी मेधगर्जनाकी तरह गुंज रही थी। वह बयान नहीं था, परन्तु जीवनभरके राजनीतिक अनुभवोंका निचोड़ था। क्षणभरके लिये अंसा प्रतीत हुआ कि महात्माजीके विरुद्ध मुकदमा नहीं चल रहा है, परन्तु समस्त जगतके न्यायालयमें ब्रिटिश साम्राज्य अभियुक्तके रूपमें खड़ा है और अेक सत्यवादी साक्षी अपने हृदयकी वाणीके द्वारा अभियुक्तके अभियोगको प्रमाणित कर रहा है। जैसे गांधीजीने राजद्रोहका अभियोग स्वीकार किया और सजा मांग ली, वैसे ही ब्रिटिश साम्राज्यने भी न्यायाधीशके त्यागपत्र द्वारा प्रजाद्रोहका अपराध स्वीकार कर लिया होता, तो निश्चय ही उस दृश्यको देखनेके लिये आकाशके देवता पृथ्वी पर अुतर आये होते।

४

गांधीजीका लिखित बयान

“हिन्दुस्तानके प्रति और जिस विलायती जनताको सन्तुष्ट करनेके लिये मुख्यतः यह मुकदमा चलाया गया है उसके प्रति अपने धर्मका विचार करते हुअे, मुझे लगता है कि अेक कट्टर राजभक्त और सहयोगी नागरिक न रहकर आज मैं अेक कट्टर राजद्रोही और असहयोगी क्यों बन गया हूं, इसका स्पष्टीकरण करना मेरा कर्तव्य है। इसके सिवा, मुझे अदालतको भी यह वताना चाहिये कि भारतमें कानून द्वारा स्थापित सरकारके विरुद्ध अप्रीति फैलानेके आरोपको मैं क्यों स्वीकार करता हूं।

“मेरे सार्वजनिक जीवनका प्रारम्भ सन् १८९३ में दक्षिण अफ्रीकामें विषम परिस्थितियोंमें हुआ। उस देशमें ब्रिटिश सत्ताके साथ पहले-पहल मेरा जो सम्बन्ध हुआ वह सुखदायी नहीं कहा जा सकता। मुझे मालूम हुआ कि वहां मनुष्यके नाते और अेक भारतीयके नाते मुझे कुछ भी अधिकार नहीं थे; अुलटे मैंने देखा कि मेरे हिन्दुस्तानी होनेके कारण ही मेरे मानव-अधिकार भी मारे जा रहे थे।

“परन्तु मैं इससे निराश नहीं हुआ। मैंने अपने मनको समझाया कि भारतीयोंके प्रति किया जानेवाला दुर्व्यवहार अेक अधिकांशमें अच्छे शासन-

तंत्र पर चढ़ा हुआ बाहरी मैल है; असलमें तो वह तंत्र अच्छा ही है। और जहां मुझे इस सरकारके दोष दिखायी दिये वहां उनके लिये समय समय पर उसकी निन्दा करने पर भी उसका नाश कभी न चाहते हुये उस सरकारके साथ मैं स्वेच्छापूर्वक और सच्चे दिलसे सहयोग करता रहा।

“असलिये सन् १८९९ में बोअर-युद्धके समय जब साम्राज्यकी हस्ती खतरेमें पड़ गयी, तब मैंने उसे अपनी सेवाओं अर्पण कीं। मैंने घायलोंकी सेवा करनेवाली स्वयंसेवकोंकी टोली खड़ी की और लेडीस्मिथके बचावके लिये हुयी बहुतसी लड़ाइयोंमें भरसक काम किया। इसी प्रकार सन् १९०६ में जूलू-विद्रोहके दिनोंमें भी मैंने घायलोंको अठानेवाले डोलीवालोंकी एक टोली खड़ी की और यह सेवा ‘विद्रोह’ शान्त होने तक जारी रखी। अिन दोनों अवसरों पर अपनी सेवाओंके लिये मुझे पदक मिले और सरकारी खरीतोंमें मेरे कामका खास अल्लेख किया गया। दक्षिण अफ्रीकाके मेरे कामकी सराहनामें लार्ड हार्डिंजकी तरफसे मुझे कैसरे-हिन्द सुवर्णपदक मिला। सन् १९१४ में जब अंग्लैण्ड और जर्मनीके बीच लड़ाई छिड़ी, तब मैंने लन्दनमें उस समय रहनेवाले भारतीयोंकी — मुख्यतः विद्यार्थियोंकी — एक ‘अम्बुलेन्स’ टोली खड़ी की। इस टोलीके मूल्यवान सेवा करनेके बारेमें वहांके अधिकारियोंकी स्वीकारोक्तियां हैं। और अंतमें जब १९१७ में दिल्लीमें हुयी युद्ध-परिषद्में लार्ड चेम्सफोर्डने सैनिक भरतीके लिये आग्रहपूर्वक अनुरोध किया, तब अपने स्वास्थ्यकी तरफ न देख कर भी खेड़ा जिलेमें सैनिक भरतीके लिये मैंने कोशिश की, यद्यपि मेरे प्रयत्नोंका फल आना शुरू हुआ उसी समय लड़ाई बन्द हो गयी और अधिक रंगरूटोंकी जरूरत न रह जानेके बारेमें आदेश जारी हो गये। साम्राज्यकी सेवाके अिन सारे प्रयत्नोंके बीच मैं इसी आशाकी गरमीसे जी रहा था कि ये सेवाओं करके मेरे देशभाइयोंके लिये साम्राज्यमें संपूर्ण समानताका दर्जा प्राप्त किया जा सकेगा।

“मेरी इस आशा पर पहला भारी आघात ‘रौलेट कानून’ के रूपमें लगा। इस कानूनके विरुद्ध मुझे तीव्र आन्दोलन करना पड़ा। उसके बाद पंजाबका कांड शुरू हुआ, जिसका आरंभ जलियांवालाके कत्लसे हुआ और अन्त पेटके बल चलनेकी आज्ञाओंमें, आम रास्तों पर कोड़े लगानेमें और इसी तरहके दूसरे अकथनीय अपमानपूर्ण कृत्योंमें हुआ। मैंने यह भी देखा कि तुर्की और अस्लामके पवित्र स्थानों पर हाथ न डालनेके संबंधमें भारतीय

मुसलमानोंको प्रधानमंत्री द्वारा दिये गये वचनका पालन करना बहुत सम्भव नहीं है। परन्तु ये सब लक्षण दिखायी देते हुअे भी और मित्रोंके मुझे गंभीर चेतावनियां देनेके बावजूद अमृतसरकी कांग्रेसके समय सरकारके साथ सहयोग करने तथा मॉन्टेग्यू-चेम्सफोर्ड सुधार स्वीकार करनेके पक्षमें मैं लड़ा। यह सब मैंने इस आशासे किया कि अंतमें प्रधानमंत्री भारतीय मुसलमानोंको दिया हुआ अपना वचन पालन करेंगे, पंजाबके घाव भर दिये जायेंगे और सुधार अधूरे और असंतोषजनक होने पर भी भारतके जीवनमें एक नये और आशास्पद युगके सूचक सिद्ध होंगे।

“परन्तु मेरी ये तमाम आशाएं धूलमें मिल गयीं। खिलाफत-संबंधी वचन पालन करनेका सरकारका खिरादा नहीं था, पंजाबके कांड पर लीपापोती कर दी गयी और अपराधियोंको सजा देना तो दूर रहा, अलुटे अन्हें अपनी नौकरियों पर कायम रखा गया अथवा अन्हें भारतीय खजानेसे पेंशन देना जारी रखा गया। और कुछ लोगोंके मामलेमें तो अलुटे पारितोषिक तक प्रदान किये गये! मैंने यह भी देखा कि सुधारोंसे जिस हृदय-परिवर्तनकी आशा रखी गयी थी वैसा कोअी परिवर्तन न हुआ, बल्कि मुझे तो दिखायी दिया कि वह केवल भारतका धन और अधिक चूसने और उसकी गुलामीको लंबानेकी ही एक नयी तरकीब थी।

“मैं अफसोसके साथ इस निर्णय पर पहुंचा कि ब्रिटिश शासनने राजनीतिक और आर्थिक दोनों दृष्टियोंसे भारतको अितना निःसहाय बना डाला है जितना वह पहले कभी नहीं था। निःशस्त्र भारत आज किसी भी आक्रमणकारीके विरुद्ध हथियारोंकी लड़ाईमें पड़ना चाहे तो ऐसा करनेकी अुसमें कुछ भी ताकत नहीं है। और अुसकी यह लाचारी इस हद तक पहुंच गयी है कि हमारे कुछ अच्छेसे अच्छे लोग भी आज यह मानते हैं कि भारतको औपनिवेशिक ढंगका स्वराज्य प्राप्त करनेमें भी अभी अनेक पीढ़ियां बितानी पड़ेंगी। हिन्दुस्तान आज अितना कंगाल बन गया है कि अुसमें अकालोंके सामने टिके रहनेकी बिलकुल शक्ति नहीं है। अंग्रेजोंके यहां कदम रखनेसे पहले भारत अपने लाखों झोंपड़ोंमें कातता और बुनता था और खेतीसे होनेवाली अपनी साधारण आजीविकामें रही कमी पूरी कर लेता था। भारतका यह अुसकी जीवन-डोरी जैसा गृह-अुद्योग न मानने लायक निष्ठुर और अमानुषिक अपायों द्वारा नष्ट कर दिया गया, जिसका बयान स्वयं अंग्रेज साक्षियोंने किया।

है। भारतकी आधे पेट रहनेवाली आम जनता किस तरह धीरे धीरे मृतप्राय होती जा रही है, इसका शहरोंमें रहनेवालोंको शायद ही पता हो। अन्हें मालूम नहीं कि अंनके क्षुद्र अँश-आराम और कुछ नहीं, भारतको चूसनेवाले विदेशी पूंजीपतियोंके घर भरनेके लिये वे जो मेहनत करते हैं उसकी दलाली-मात्र हैं। और अंनका सारा मुनाफा तथा अिनकी दलाली दोनों भारतकी गरीब जनताको निचोड़ कर ही प्राप्त किये जाते हैं। अन्हें पता नहीं कि ब्रिटिश भारतमें कानून द्वारा स्थापित सरकार अस गरीब आम जनताको अस प्रकार चूसनेके लिये ही चलायी जा रही है। किसी भी तरहके वितंडावादसे अथवा आंकड़ों और विवरणोंके चाहे जैसे मायावी कोष्ठकोंसे वह प्रमाण नष्ट नहीं किया जा सकता, जो भारतके गांव अपने बोलते-चालते अस्थि-पंजरोंसे निरी आंखोंको भी दे रहे हैं। मेरे मनमें तो जरा भी शक नहीं कि यदि अीश्वर जैसा कोअी मालिक दुनियाके सिर पर हो तो उसके दरबारमें अंग्लैण्ड और हिन्दुस्तान दोनोंके अिन सब शहरोंमें रहनेवालोंको अपने अस अपराधके लिये — मानव-जातिके खिलाफ अेक अैसे अपराधके लिये जिसकी शायद अितिहासमें मिसाल न मिल सके—जवाब देना पड़ेगा। खुद कानून भी अस देशमें भारतको चूसनेवाले विदेशियोंकी सेवाके लिये ही काममें लाया जाता है। पंजाबके फौजी कानूनके मुकदमोंकी अपनी निष्पक्ष जांचके फल-स्वरूप मुझ पर यही असर पड़ा कि कमसे कम ९५ फी सदी सजायें बिलकुल अन्यायपूर्ण थीं। भारतमें राजनीतिक मुकदमोंके अपने अनुभवसे मैंने देखा है कि अंनमें सजा पानेवाले लोगोंमें १० में से ९ बिलकुल निर्दोष थे। स्वदेश-प्रेम ही अंनका अपराध था। भारतकी अदालतोंमें यूरोपीयोंके विरुद्ध मुकदमे चलानेवाले १०० में से ९० भारतीयोंको न्याय नहीं मिलता। अस चित्रमें रंग भरने या अतिशयोक्ति करनेकी बात कहीं नहीं है। अैसे मुकदमोंसे जिन जिन भारतीयोंको वास्ता पड़ा है अंनमें से लगभग प्रत्येकका यही अनुभव है।

“सबसे बड़ा दुर्भाग्य तो यह है कि अंग्रेज लोग और देशका शासन चलानेमें शरीक अंनके भारतीय साथी यह नहीं समझ सकते कि वे कांअी अैसा अपराध करनेमें लगे हुअे हैं, जिसका मैंने अूपर वर्णन करनेका प्रयत्न किया है। मुझे पता है कि बहुतसे अंग्रेज और भारतीय कर्मचारी भी अीमानदारीसे यह मानते हैं कि वे संसारमें अेक अच्छेसे अच्छा शासन चला रहे हैं और उसके अधीन भारतवर्ष धीरे धीरे परंतु ठोस प्रगति कर रहा है। अन्हें पता नहीं कि

एक ओर जनताको आतंकित करनेकी एक अदृश्य परंतु कारगर कार्य-पद्धति और पशुबलके व्यवस्थित प्रदर्शनके फलस्वरूप तथा दूसरी ओर जनतासे प्रतिकार करनेकी अथवा आत्मरक्षा तककी सारी शक्ति छीन लेनेके कारण सारी जनता नपुंसक बन गयी है, और अुसमें दम्भ और पामरता फैल गयी है। और अिस भयानक कुटेवके कारण शासकोंका अज्ञान और आत्म-वंचना दुगुनी बढ़ गयी है। जिस १२४ अ धाराका सौभाग्यसे मुझ पर अभियोग लगाया गया है, वह धारा भारतीय नागरिकोंकी स्वतंत्रताको कुचल डालनेके लिये रची गयी राजनीतिक धाराओंमें कदाचित् सर्वोपरि है। प्रीति कोअी कानूनसे पैदा होनेवाली अथवा नियमोंमें रहनेवाली वस्तु नहीं है। मनुष्यको यदि किसी व्यक्ति अथवा वस्तुके प्रति प्रीति न हो, तो जब तक वह मारकाट या खून-खराबीका अिरादा न रखता हो अथवा रक्तपातको प्रोत्साहन या अुत्तेजन न देता हो, तब तक अुसे अपनी अप्रीति प्रगट करनेका पूरा अधिकार होना चाहिये। परंतु जिस धाराका अभियोग भाअी शंकरलाल पर और मुझ पर लगाया गया है, अुसके अनुसार तो केवल अप्रीति फैलाना भी अपराध है। अिस धाराके अनुसार चलाये गये कुछ मुकदमे मैंने देखे हैं और मैं जानता हूं कि भारतके कुछ बड़ेसे बड़े लोकमान्य पुरुषोंको अिस धाराके अनुसार सजायें दी गयी हैं। और अिसलिये अिस धाराके अनुसार मुझ पर जो अभियोग लगाया गया है, अुसे मैं अपनी बड़ी अिज्जत समझता हूं। मैंने अपनी अप्रीतिके कारणोंकी अत्यंत संक्षिप्त रूपरेखा बता देनेका अूपर प्रयत्न किया है। किसी भी अधिकारी या कर्म-चारीके विरुद्ध मुझे कोअी व्यक्तिगत बैर नहीं है, फिर सम्राट्के प्रति तो मुझे अप्रीति हो ही कैसे सकती है। परन्तु जिस सरकारने पहलेके और किसी भी शासनकी अपेक्षा कुल मिलाकर भारतका अहित ही अधिक किया है, अुसके प्रति अप्रीति होना तो मैं सद्गुण ही समझता हूं। ब्रिटिश हुकूमतके मातहत भारतके पौरुषका जितना नाश हुआ है अुतना पहले किसी भी समय नहीं हुआ। मेरी यह मान्यता होनेके कारण अैसे शासनके लिये मनमें प्रीति होना मैं पाप समझता हूं। और अिसलिये मैं अिसे अपना सौभाग्य मानता हूं कि मेरे विरुद्ध सबूतके तौर पर पेश किये गये अलग अलग लेखोंमें मैंने जो कुछ लिखा है वह सब मैं लिख सका।

“असलमें तो मैं यह मानता हूं कि जिस अस्वाभाविक स्थितिमें अिस समय अंग्लैंड और हिन्दुस्तान दोनों रह रहे हैं अुससे बच निकलनेका असहयोगका जो

मार्ग मैंने बताया उससे मैंने दोनोंकी सेवा ही की है। मेरी नम्र रायके अनुसार तो बुराहीसे असहयोग करना भलाहीसे सहयोग करनेके बराबर ही मनुष्यका फर्ज है। परंतु अब तक बुराही करनेवालेके विरुद्ध जान-बूझकर हिंसाके द्वारा ही असहयोग प्रगट करनेकी प्रथा दुनियामें चली आ रही है। मैं अपने देश-वासियोंको यह बतानेकी कोशिश कर रहा हूं कि हिंसावृत्तिसे किया गया असहयोग अन्तमें दुनियामें बुराहीको घटानेके बजाय बढ़ानेका ही हथियार बन जाता है। और चूंकि बुराहीको कायम रखनेकां अेकमात्र साधन हिंसा ही है, इसलिये अपनी तरफसे उसे मिलनेवाला सहयोग वापिस लेनेकी अच्छा रखनेवालेको तो हिंसाका निःशेष त्याग करना ही चाहिये। ऐसी अहिंसावृत्तिमें बुराहीसे असहयोग करते समय जो दुःख सहन करने पड़ते हैं उन्हें स्वेच्छापूर्वक शिरोधार्य कर लेनेका समावेश हो जाता है। इसलिये कानूनकी नजरमें जो मेरा जान-बूझकर किया गया अपराध माना जायगा, किन्तु मेरी अपनी दृष्टिमें जो नागरिकके नाते मनुष्यका सर्वोपरि धर्म है, उसके लिये कड़ीसे कड़ी सजा मांगने और उसे आनन्दपूर्वक शिरोधार्य करनेके लिये मैं यहां खड़ा हूं। न्यायाधीश महोदय, आपके और पंच महानुभावोंके लिये भी यही मार्ग खुला है कि जिस कानून पर अमल करनेका काम आपको सौंपा गया है उसे यदि आप वास्तवमें अन्यायपूर्ण मानते हैं और मुझे निर्दोष समझते हैं, तो आप अपने पदोंसे अिस्तीफे दे दें और इस प्रकार पापमें हाथ बंटानेसे बचें। इसके विपरीत यदि आपका यह विश्वास हो कि जिस तंत्र और जिस कानूनको चलानेमें आप इस समय मदद कर रहे हैं वे भारतकी जनताके लिये हितकर है और इसलिये मेरी हलचल सार्वजनिक हितके लिये हानिकारक है, तो आपको चाहिये कि आप मुझे सख्तसे सख्त सजा दें।

मोहनदास करमचंद गांधी "

गांधीजीका बयान अदालतके सामने दिया गया बयान नहीं था, परंतु सारे भारतकी आवाज थी। कानून द्वारा स्थापित ब्रिटिश सत्ता जनताकी सम्मतिसे स्थापित सत्ता नहीं है। भारतके कानूनका रुख और भारतका कल्याण अेक दिशामें नहीं बहते, यह भीषण सत्य इस बयानसे साबित हो जाता है। इस अेक छोटेसे लेखमें ब्रिटिश स्वार्थोंकी कलही खुल गयी है और चाणक्यकी तरह घोर प्रायश्चित्त किये बिना यह कलंक नहीं धुलेगा।

श्री शंकरलालका बयान

महात्माजीके बयानके बाद भाजी शंकरलालने अपना बयान दिया।

भाजीश्री शंकरलाल बोले : मुझे अितना ही कहना है मुकदमेमें पेश हुअे लेख छापनेका सौभाग्य मुझे मिला था। मैं अपने पर लगाये गये आरोपोंको स्वीकार करता हूं। सजाके बारेमें मुझे कुछ नहीं कहना है।

जिनका परिचय महात्माजीने मौनीके रूपमें दिया है, उनका बयान इससे लम्बा क्या हो सकता था ?

सब काम निपट गया। अब सजा सुनाना ही बाकी रहा था। न्यायाधीश लोगोंको अपने अदुगार प्रगट करनेका यही समय होता है। १२ बरस पहले न्यायमूर्ति दावर द्वारा लोकमान्यके विषयमें प्रकट किये गये अदुगार सबको याद हैं। इस मुकदमेमें मिस्टर ब्रूमफील्ड द्वारा प्रगट किये गये अदुगार लोगोंको दूसरी तरह याद रहेंगे। मि० ब्रूमफील्ड कानून तौलनेवाले न्यायाधीशसे अधिक अंचे नहीं अठ सके। इसके लिये कोअी अन्हें दोष नहीं दे सकता। वे तो प्राकृत मनुष्यकी ही दृष्टि रखकर न्यायासन पर बैठे और गांधीजीकी महत्ताको ध्यानमें रखनेकी अपनी असमर्थता बताकर पुराने रिवाजके अनुसार ही अन्होंने सजा सुना दी। वे बोले :

फैसला

“ मि० गांधी, आपने अभियोग स्वीकार करके अेक तरहसे मेरा काम सरल कर दिया है, परन्तु आपको कितनी सजा दी जाय यह तय करनेका काम आसान नहीं है। मेरा खयाल है कि इस देशमें किसी भी न्यायाधीशके सामने अितना कठिन काम कभी नहीं आया होगा। कानूनकी दृष्टिमें कोअी छोटा या बड़ा नहीं है, फिर भी अब तक जिन जिनके फैसले मैंने किये हैं या जिनके फैसले करनेका काम मुझे भविष्यमें करना पड़ेगा उन सबसे आप भिन्न ही कोटिके पुरुष हैं, इस बातकी मैं अपेक्षा नहीं कर सकता। आप अपने करोड़ों देशबंधुओंकी दृष्टिमें महान देशभक्त हैं, महान नेता हैं, इस वस्तुकी भी अवहेलना नहीं की जा सकती। राजनीतिमें जो आपसे भिन्न दृष्टि रखते हैं वे भी आपको अुच्च आदर्शवान पुरुष मानते हैं; वे आपको अलौकिक ही नहीं परन्तु संतकोटिका पुरुष मानते हैं।

“ परन्तु मुझे तो आपका अेक ही दृष्टिसे विचार करना है। और किसी भी दृष्टिसे आपका काजी बनना या आपकी आलोचना करना मेरा यहां फर्ज नहीं

है और मैं वैसा दावा भी नहीं करता। मुझे तो आपको अंक असा आदमी समझकर ही आपका अन्साफ करना है, जो कानूनके अधीन है, जिसने अपने-आप कानूनका भंग करना स्वीकार किया है और जो साधारण मनुष्यकी दृष्टिमें सरकारके प्रति गंभीर माना जानेवाला अपराध करना अपने मुहसे स्वीकार करता है। मैं यह नहीं भूलता कि हिंसा और अत्यातके विरुद्ध आपने निरंतर अपदेश किया है और मैं यह भी माननेको तैयार हूँ कि कभी अवसरों पर आपने दंगोंको रोका भी है। परन्तु आपके राजनीतिक अपदेशोंके स्वरूपको देखते हुअे और वह अपदेश जिन लोगोंको आपने दिया अनके स्वभावको देखते हुअे मैं यह समझ नहीं सकता कि आपने यह आशा कैसे रखी कि आपकी हलचलके परिणामस्वरूप दंगे नहीं होंगे। किसी भी सरकारके लिये आपने यह असंभव कर दिया है कि वह आपको स्वतंत्र छोड़े। हिन्दुस्तानमें शायद ही कोअी आदमी असा होगा, जिसे वास्तवमें अिस बातका दुःख न हुआ हो। परन्तु आपने यह स्थिति पैदा की है।

अितिहासकी पुनरावृत्ति

“ फिर भी आपको न्याय भी मिले और सार्वजनिक हितकी भी रक्षा हो, अिन दोनों बातोंका मेल किस प्रकार साधा जाय, अिसीका मैं विचार कर रहा हूँ। और आपको सजा देनेके बारेमें बारह वर्ष पूर्व चले हुअे अैसे ही अंक और मुकदमेका मैं अनुसरण करना चाहता हूँ। मि० बाल गंगाधर तिलकको अिसी धाराके अनुसार सजा हुअी थी। अस समय अंतमें अन्हें छह वर्षकी सादी कैदकी सजा भुगतनी पड़ी थी। मुझे विश्वास है कि यदि मैं आपको मि० तिलककी पंक्तिमें बिठाऊँ, तो आपको अनुचित नहीं लगेगा। असिलिये आपको प्रत्येक अपराध पर दो वर्षकी सादी कैद अर्थात् कुल मिलाकर छह वर्षकी सादी कैदकी सजा सुनाना मुझे अपना कर्तव्य प्रतीत होता है। यह सजा सुनाते हुअे मैं अितना और कहना चाहता हूँ कि यदि भविष्यमें राजनीतिक वातावरण शांत हो जाय और सरकार आपकी सजा घटाकर आपको छोड़ सके, तो अस दिन मेरे बराबर आनंद और किसीको नहीं होगा।

श्री शंकरलालको अंक वर्ष

“ मि० बैकर, मेरे खयालसे आप तो ज्यादातर अपने नेताके प्रभावके अधीन हैं। आपके विरुद्ध अभियोगके पहले दो भागोंमें से प्रत्येकके लिये छह मासकी

सादी सजा और तीसरे भागके लिअे अेक हजार रुपये जुर्माना और वह अदान करें तो छह महीनेकी सादी कैदकी सजा देता हूं।”

न्यायाधीशको धन्यवाद

गांधीजी (न्यायाधीशसे) — मैं अेक ही शब्द और कहना चाहता हूं। मुझे सजा देनेमें स्वर्गीय लोकमान्य वाल गंगाधर तिलकके मुकदमेकी याद दिलाकर आपने मेरा बड़ा सम्मान किया है। मैं अितना ही कहना चाहता हूं कि अस महान पुरुषके नामके साथ मेरा नाम जोड़ा जाना मैं अपने लिअे सबसे बड़ी अिज्जत समझता हूं। और मुझे दी गयी सजाके मामलेमें तो मैं जरूर मानता हूं कि कोयी भी न्यायाधीश मुझे जो हलकीसे हलकी सजा दे सकता है वह मुझे दी गयी है। और हां, जो कार्रवायी हुयी है असके वारेमें मुझे अितना जरूर कहना चाहिये कि यहां जो शिष्टता दिखायी गयी अससे अधिककी आशा नहीं रखी जा सकती थी।

‘यावत्पुनर्दर्शनम्’

सजा देकर न्यायाधीश महोदयने छुट्टी पायी। अस बीच पुलिस कर्मचारी भी बाहर चले गये, ताकि महात्माजी सबसे मिलजुल लें तो फिर अुन्हें ले जानेका प्रबंध किया जाय। असके बाद तो जहां न्यायालय था वहां देवालय बन गया। जिस कृत्यको सरकारी अदालतने अपराध ठहराया अुसीको करनेके लिअे छोटे-बड़े सभीने महात्माजीके पैर छुअे। अदालतके कर्मचारी और सरकारी वकील तकने अुनके पैर छुअे! जो विचार महात्माजीके हैं वही आज करोड़ों भारतवासी रखते हैं, फिर भी सरकारने अस अेक ही पुरुषको क्यों बन्दी बनाया होगा, असका विचार हमें करना चाहिये। महात्माजीके मेरु समान धैर्यसे अधिकांशको धीरज बंधा, फिर भी कितनी ही आंखें प्रेम-भीनी तो हुयीं ही। कुछ लोगोके लिअे महात्माजीकी वाणी अंतरात्माकी आवाजके समान थी। वे भावनावश हुअे बिना कैसे रह सकते थे? परन्तु यह भावना दुर्बलताका दुःख नहीं था, वह तो प्रेमका द्रव था। सैकड़ों लोगोंमें अकेले महात्माजी ही खुशीसे फूले हुअे दिखायी देते थे। वे सबको आश्वासन दे रहे थे; और खूब काम करने, मेलजोलसे रहने, चरखा चलाने तथा खादी पहननेको कह रहे थे। अुनके नेतृत्वमें काम करनेवालोंने अुनके आशीर्वाद प्राप्त किये। रास्ते चलनेवाले लोग बाहरसे दौड़कर आये और अुनके पैरोंमें पड़े। महात्माजीने सबको शांति रखने और केवल खादी ही पहननेका अपदेश दिया। बहुत समयके बाद अेक

मोटर आधी, मोटर पर पीतलकी अक राजहंसकी मूर्ति थी। महात्माजी मोटरमें जा बैठे। लोगोंने निषेध होने पर भी लंबी आदतके कारण अनुकी जय बोली और महात्माजी जेलकी तरफ बिदा हुअे।

गांधीजीकी 'जय'

महात्माजीको सजा हो गयी। ६ बरसकी सजा हुयी। न्यायाधीश महोदयने आशा प्रगट की है कि देशमें ऐसी स्थिति पैदा हो जिससे सरकार अन्हें जल्दी छोड़ सके। हम भी यह चाहते हैं कि देशमें ऐसी स्थिति अुत्पन्न हो जिससे सरकारको अन्हें छोड़ना पड़े। परंतु हमारा आशय दूसरा है। हम हिम्मत हारें, अन्तरात्माको धोखा दें, पापको पुण्य कहें और पेटके बल चलें, तो जरूर सरकार महात्माजीको छोड़ देगी। परंतु वह भारतमाताके लिअे मार्मिक आघात हो जायगा। हम दंगे करें तो वह महात्माजीका द्रोह करनेके बराबर होगा। अुत्पात करें और महात्माजीकी जय बोलें तो वह जय नहीं परन्तु क्षय है। महात्माजीको छुड़वानेका — सम्मानके साथ छुड़वानेका — और महात्माजीके साथ भारतमाताको मुक्त करवानेका अक ही अुपाय है और वह यह है कि हिन्दू, मुसलमान, पारसी, सिख, आसाजी, यहूदी वगैरा सब जातियां अक होकर महात्माजीके उपदेशके अनुसार चरखेका सेवन करें, खादी ही पहनें और शांति बनाये रखकर प्रेमके प्रवाहसे बैर और अविश्वासकी अग्निको बुझा डालें। महात्माजी तो मूर्तिमान शांति, प्रेम और सत्य हैं।

(नवजीवन, १८-३-'२२ सायंकालके अंकसे)

-५-

राजद्रोहात्मक लेख

[गांधीजी और भाजी शंकरलाल पर चलाये गये मुकदमेमें गांधीजी द्वारा 'यंग अिडिया' में लिखे गये जो तीन लेख 'राजद्रोहात्मक' बता कर पेश किये गये थे वे नीचे दिये जाते हैं।]

१. राजद्रोह

[नवजीवन, २-१०-'२१]

बम्बयीके गवर्नर साहबने कुछ समय पहले जनताको चेतावनी दी थी कि वे खेल छोड़कर ठोस बात कह डालना चाहते हैं। और जो भाषण आजकल हो रहे हैं अन्हें अब अधिक समय तक बरदाश्त करनेको वे हरगिज तैयार नहीं हैं।

अलीभाइयों और दूसरे लोगों पर मुकदमा चलानेसे संबंधित सरकारी विज्ञप्तिमें अन्होंने अपने कहनेका अर्थ स्पष्ट कर दिया है। अलीभाइयों पर सेनाके सिपाहियोंको सरकारके प्रति वफादारीसे विचलित करने और राजद्रोहात्मक भाषण करनेके अभियोग पर मुकदमा चलेगा।

मुझे कहना चाहिये कि मुझे स्वप्नमें भी खयाल नहीं था कि बम्बयीके गवर्नरमें अतना अज्ञान भरा होगा। कहना पड़ता है कि गवर्नर महोदयने भारतके इतिहासके पिछले बारह महीनोंके क्रमका अवलोकन ही नहीं किया। मालूम होता है अन्हें यह पता नहीं कि राष्ट्रीय कांग्रेसने पिछले सालके सितंबर महीनेसे, केन्द्रीय खिलाफत कमेटीने उससे पहले और मैंने तो उसके भी पहलेसे फौजके सिपाहियोंको वफादारीसे विचलित करनेके प्रयत्न शुरू कर दिये थे। क्योंकि मैं यह बता देना चाहता हूं कि यह बात कहनेका यश अथवा अपयश सबसे पहले मेरा ही है कि फौजके सिपाहियोंको और दूसरे प्रत्येक विभागके नौकरोंको खुले रूपमें यह कहनेका भारतको अधिकार है कि इस सरकारकी किसी भी तरहकी सेवा करनेवाला इस सरकारके हाथों होनेवाले पापोंका हिस्सेदार बनता है। कराचीमें हुअे खिलाफत सम्मेलनके लिये तो यही कहा जा सकता है कि उसने कांग्रेसकी घोषित बातका अस्लामकी भाषामें केवल अनुवाद ही किया है।

अस्लामकी तरफसे बोलनेका अधिकार तो अस्लामके आलिमों या अलेमाओंको ही हो सकता है। परन्तु हिन्दू धर्मकी तरफसे और भारतीय राष्ट्रधर्मकी ओरसे तो मैं जरा भी संकोच किये बिना कह सकता हूं कि जिस सरकारने भारतके मुसलमानोंके साथ विश्वासघात किया है और जो पंजाबके अमानुषिक अत्याचारोंकी अपराधिनी है, उसकी फौजी या मुल्की किसी भी प्रकारकी नौकरी करना प्रत्येक भारतीयके लिये महापातक है। यह बात मैं अनेक सभाओंमें सिपाहियोंके सामने कह चुका हूं। और यदि अतने दिनों तक मैंने प्रत्येक सिपाहीसे व्यक्तिगत अनुरोध करके सरकारकी नौकरी छोड़ देनेके लिये नहीं कहा, तो इसका कारण यह नहीं कि मैं ऐसा चाहता नहीं हूं, परन्तु अतना ही है कि आज मेरे पास अन्हें आजीविका देनेका साधन नहीं है। अलबत्ता, ये सिपाही अगर कांग्रेस अथवा खिलाफत कमेटीकी सहायताके बिना स्वयं अपना गुजर कर सकते हों, तो मैं उनसे अेक क्षणका भी विलम्ब किये बिना सरकारी नौकरीसे निकल जानेके लिये कहनेमें नहीं हिचकिचाऊंगा।

और मैं अितना भी विश्वास दिलाता हूँ कि जिस क्षण चरखा प्रत्येक घरमें स्थायी स्थान प्राप्त कर लेगा और यह बात भारतवासियोंके दिलमें जम जायगी कि हरएक आदमी कपड़ा बुनकर जब चाहे तब निर्मल आजीविका प्राप्त कर सकता है, उसी क्षण गोलियोंसे छेद दिये जानेका खतरा मोल लेकर भी मैं प्रत्येक फौजी सिपाहीसे अपनी बन्दूक नीचे रखकर जुलाहा बन जानेके लिये कहनेमें नहीं चूकूंगा। कारण, क्या भारतीय सैनिकका उपयोग भारतको गुलामीमें ही रखनेके काममें नहीं हुआ? क्या जलियानवाला बागमें निर्दोष लोगोंकी हत्या करनेमें अुन्हींका उपयोग नहीं किया गया? क्या चांदपुरमें अुस घोर रात्रिमें निर्दोष मजदूर स्त्री-पुरुषों और बालकोंको निर्दयतासे निकाल बाहर करनेमें अुन्हींका उपयोग नहीं हुआ? मैसोपोटेमियाके गरबीले अरबोंको अधीन करनेमें क्या अुन्हींका अिस्तेमाल नहीं किया गया? क्या मिस्त्रवासियोंको कुचल डालनेमें भारतीय सिपाहियोंको ही काममें नहीं लाया गया?

ऐसी स्थितिमें जरा भी अिन्सानियत रखनेवाला कौनसा हिन्दुस्तानी अथवा अपने दीनका कुछ भी अभिमान रखनेवाला कौनसा मुसलमान अलीभाषियोंसे भिन्न किसी भावनाको अपने हृदयमें स्थान दे सकता है? सचमुच ही भारतीय सिपाहियोंका उपयोग दीनों और दुर्बलोंकी स्वतंत्रता और प्रतिष्ठाके रक्षकोंकी अपेक्षा किरायेके घातकोंके रूपमें ही अधिक बार हुआ है। सरकारके गोरे सैनिक अथवा काले सिपाही मलाबारमें न पहुंच गये होते तो क्या दशा होती, अिसका वर्णन करके गर्वनर महोदयने हमारी हीनसे हीन मनोवृत्तिको पोषित करनेका प्रयत्न किया है। मैं तो अुन्हें बता देना चाहता हूँ कि सरकारी सिपाहियोंकी मददके बिना मलाबारके हिन्दुओंकी आजकी अपेक्षा अच्छी ही अवस्था होती। हिन्दू-मुसलमान दोनोंने मिलकर मोपलोंको शान्त कर दिया होता; अंग्रेज न होते तो शायद खिलाफतका सवाल ही खड़ा न हुआ होता और मोपलोंका अुत्पात भी न हुआ होता। और बुरेसे बुरा अनुमान भी कर लें कि मुसलमान मोपलोंके साथ मिल गये होते, तो भी अुस स्थितिमें हिन्दू या तो अपने अहिंसा-धर्म पर निर्भर रहे होते और हरएक मुसलमानको मित्र बना लेते या अुनके पौरुषकी परीक्षा हो जाती।

गर्वनर महोदयने अिस प्रकार हिन्दू और मुसलमानोंके बीच फूट डालनेका प्रयत्न करके अपना वजन खोया है। और अपना हेतुको (वह कुछ भी हो) अ्रष्ट किया है। अितना ही नहीं परन्तु अुन्होंने अपनी विज्ञप्ति द्वारा यह सूचित

करके कि हिन्दू अितने नामर्द हैं कि वे अपने देश, धर्म या कुटुम्बके लिये मरनेमें भी असमर्थ हैं, हिन्दुओंका अपमान किया है। और यदि गवर्नर महोदयकी धारणा सही हो, तब तो ऐसी हिन्दू जाति दुनियासे जितनी जल्दी मिट जाय अतना दुनियाका लाभ है। परन्तु साथ ही मैं गवर्नर महोदयसे यह भी कह दूँ कि अन्होंने आजके हिन्दुस्तानियोंको लुटुरोंके हाथों (फिर वे मोपले मुसलमान हों अथवा आरेके अत्तेजित हिन्दू हों) अपने घरबार बचाने योग्य पौरुषसे भी विहीन मानकर ब्रिटिश हुकूमतकी आबरू पर अपने हाथों ही कुल्हाड़ी मारी है।

अलीभाअियोंके खिलाफ गवर्नर महोदयका राजद्रोह-संबंधी आरोप भी अुन भाअियों पर लगाये गये सेनाको अुकसानेके आरोपसे कुछ ही कम अक्षम्य है। कारण, गवर्नर महोदयको पता होना चाहिये कि मौजूदा सरकारके विरुद्ध अप्रीति फैलाना तो कांग्रेसका धर्म ही हो गया है। प्रत्येक असहयोगी कानूनके जोरसे स्थापित सरकारके विरुद्ध अप्रीति फैलानेके लिये बंधा हुआ है। असहयोग मूलमें धार्मिक और केवल नैतिक आन्दोलन होने पर भी मौजूदा शासन-तंत्रको जान-बूझकर अुलट देना चाहनेवाली प्रवृत्ति है। और असिलिये भारतीय दंड विधानकी दृष्टिसे वह बेशक राजद्रोहात्मक प्रवृत्ति है।

परन्तु यह कोअी नअी खोज नहीं है। लार्ड चेम्सफोर्डको असका पता था, लार्ड रीडिंग भी अस बातसे परिचित हैं। बम्बअीके गवर्नर महोदयको असका पता न हो, यह कैसे माना जा सकता है? दोनों पक्षोंने अस बातको स्वीकार किया था कि जब तक अस आन्दोलनको हिसासे दूर रखा जायगा, तब तक सरकार अुसमें दखल नहीं देगी।

परन्तु यहां कोअी यह कह सकता है कि जब सरकारको यह मालूम हो जाय कि यह प्रवृत्ति अुसके सारे तंत्रको ही खतरेमें डाल देने जैसी विशाल हो गअी है, तब क्या अुसे अपनी नीति बदल डालनेका अधिकार नहीं है? जरूर है। मैं अुसके अस अधिकारसे अिनकार नहीं करता। माननीय गवर्नरकी विज्ञप्ति पर मेरा अितना ही अेतराज है कि अुसकी भाषा ऐसी रखी गअी है कि अनजान लोगोंको शायद यही खयाल होगा कि फौजी सिपाहियोंकी बफादारीको विचलित करने अथवा राजद्रोह फैलानेके नये ही अपराध अलीभाअियोंने किये हैं और गवर्नर महोदयका ध्यान अस ओर पहली ही बार आकर्षित हुआ है।

कांग्रेस और खिलाफत दोनोंके कार्यकर्ताओंका कर्तव्य तो स्पष्ट ही है। हम सरकारसे कुछ भी राहत नहीं मांगते; इसी तरह यह अपेक्षा भी नहीं रखते

कि वह कोअी राहत देगी। हम सरकारके पास यह आश्वासन भी मांगने नहीं गये थे कि जब तक हम समझौता भंग न करें तब तक हमें जेल न भेजा जाय। आज सरकार हमें राजद्रोहके लिये जेल भेजे तो हम हरगिज शिकायत नहीं करेंगे।

अिस प्रकार हमें हमारा स्वाभिमान और हमारी प्रतिज्ञा यह सिखाते हैं कि हम शान्त, स्थिर और अहिंसापरायण रहें। हमने अपना मार्ग निश्चित कर लिया है। हम हजारों सभायें करके अलीभाजियोंके फौजी सिपाहियों संबंधी वचनोंकी बार बार घोषणा करें और जब तक सरकार हमें पकड़ना ठीक समझे, तब तक खुले और व्यवस्थित रूपमें अिस सरकारके विरुद्ध अप्रीति फैलायें। यह सब हम अुत्तेजित होकर अथवा बैरबुद्धिसे नहीं, परन्तु अपना धर्म समझ कर ही करें। जैसे अलीभाजियोंने खादी धारण की, वैसे हम भी अेक अेक आदमी खादी धारण करें और स्वदेशी धर्मका प्रचार करें। मुसलमान स्मनार्तिके लोगोंकी रक्षाके लिये और टर्कीकी सहायताके लिये चन्दा करें। स्वराज्यकी स्थापना और खिलाफत तथा पंजाबके अन्यायोंके निवारणके लिये अलीभाजियोंकी तरह ही हम भी हिन्दू-मुस्लिम-अेकता और अहिंसाका पवित्र सन्देश घर घर पहुंचायें।

हमारी लड़ाअीमें अब परीक्षाका मुहूर्त आ पहुंचा है। जो रोगी नाजुक घड़ी पार कर गया वह निर्भय हो गया। अेक तरफ यदि हम संकटके समय पहाड़की तरह अचल रहेंगे और दूसरी तरफ संपूर्ण संयम रखेंगे, तो हम अिसी वर्ष अपने ध्येय तक पहुंच जायेंगे, अिस बारेमें मेरे मनमें तनिक भी शंका नहीं है।

२. वाअिसराँयकी परेशानी

[नवजीवन, १५-१२-'२१]

वाअिसराँय महोदय परेशानीमें पड़ गये हैं। कलकत्तेके 'ब्रिटिश अिडियन असोसियेशन' तथा 'बंगाल नेशनल चेम्बर ऑफ कॉमर्स' के मानपत्रोंके अुत्तरमें अुन्होंने कहा है कि, 'मैं अिस देशमें आया अुसी दिनसे यहांके प्रश्नोंका परिश्रम-पूर्वक अध्ययन करता आया हूं। फिर भी जब मैं लोगोंके अेक विशेष भागकी हलचलोंका विचार करने लगता हूं, तब सचमुच मेरी बुद्धि चक्करमें पड़ जाती है। मेरी समझमें नहीं आता कि सरकारको चुनौती देने तथा अुसे गिर-फ्तारी पर मजबूर करनेके लिये कानूनका अिस तरह खुल्लमखुल्ला भंग करनेसे क्या हाथ लगेगा?' अिसका अेक जवाब तो पंडित मोतीलालजीने जब वे पकड़े गये तब यह कह कर दे ही दिया है कि, 'मैं स्वतंत्रताके मंदिरमें जा रहा हूं।'।

हम गिरफ्तार होना और जेल जाना इसीलिए चाहते हैं कि जिस समयकी यह कथित आजादी निरी गुलामीके सिवा और कुछ भी नहीं है।

हम इस बलशाली सरकारको सत्ताको चुनौती इसलिये दे रहे हैं कि अिमकी प्रवृत्तिको हम केवल दुष्ट और अमंगल मानते हैं। हम इस सरकारको अलुट देना चाहते हैं और उसे जनताकी अिच्छाके आगे झुकनेको विवश कर देना चाहते हैं। हम वता देना चाहते हैं कि सरकारका अस्तित्व जनताकी सेवाके लिये है; जनताका अस्तित्व सरकारके लिये नहीं है। इस सरकारी हुक्ममें मनुष्यके लिये मुक्त रहना अब असंभव हो गया है, क्योंकि मुक्त रहनेके लिये जो कीमत चुकानी पड़ती है वह हृदसे ज्यादा है। हम अगणित हों या अेक ही हों, परन्तु स्वाभिमान खोकर अथवा अपने प्रिय सिद्धांतोंके मूल्य पर ऐसी स्वतंत्रता लेनेसे हम साफ अिनकार करते हैं। छोटे बच्चोंको भी जब उनके निश्चित हेतुमें — भले मां-बापकी नजरमें वह तुच्छ हो — कोई बाधक होता है, तब हठीले कहला कर भी अपने हेतु पर दृढ़तासे डटे रहते मने देखा है।

वाअिसराय महोदयको साफ समझ लेना चाहिये कि असहयोगियोंने सरकारके विरुद्ध लड़ाई छेड़ दी है। अुन्होंने समझना चाहिये कि चूंकि सरकारने मुसलमानोंके साथ विश्वासघात किया है, पंजाबकी बेअिज्जती की है और आज वह अपनी अिच्छा लोगों पर लादनेका दुराग्रह करके अपने किये हुअे प्रहारकी क्षतिपूर्ति करने और पंजाब पर किये गये अन्यायोंका प्रायश्चित्त करनेसे अिनकार कर रही है, इसलिये अस सरकारके विरुद्ध असहयोगियोंने विद्रोह धोपित किया है।

लोगोंके सामने दो मार्ग खुले थे: अेक, सशस्त्र बलवा और दूसरा शांतिमय बगावत। अिन दोनोंमें से असहयोगियोंने—कुछने कमजोरीके कारण तो कुछने बलके परिणामस्वरूप — शांतिका अर्थात् स्वयं दुःख सहन करके आत्मयज्ञ करनेका — बलिदानका — मार्ग ग्रहण किया है।

यदि लोग अस आन्दोलनमें असहयोगियोंके साथ होंगे, तो या तो सरकारको झुकना पड़ेगा या मिट जाना पड़ेगा। यदि लोग असहयोगियोंके सहायक नहीं बनेंगे, तो अुन्हें कमसे कम अपनी स्वतंत्रता न बेचनेका संतोष तो मिलेगा ही। तलवारकी लड़ाईमें ज्यादातर विरोधीका अधिक खून बहा सकनेवाले पक्षकी जीत होती है। शान्ति और आत्मत्यागका मार्ग लोकमतको शिक्षित करनेका छोटेसे छोटा रास्ता है और इसलिये असकी जीत दुनियाकी दृष्टिमें सत्यकी

जीत होती है। कानूनकी अदालतोंके वातावरणमें बड़े हुअे लार्ड रीडिंग सत्ताके प्रति जैसे शान्त विरोधकी कद्र नहीं कर सकते। परन्तु वे जिस आन्दोलनके पूरे होने तक सीख जायंगे कि न्यायकी अदालतोंसे भी एक बड़ी अदालत होती है। वह अदालत अंतरकी आवाजकी है और वह अन्य सब अदालतोंसे अपरकी अदालत है।

वाहिसराय महोदय जेल जानेवाले सब लोगोंको पागल और अपना हित न समझ सकनेवाले माननेको स्वतंत्र हैं। जिसलिअे अन्हें अुन लोगोंको हानिकारक मार्गसे हटानेका भी हक है। यह व्यवस्था अिन पागलोंके लिअे सर्वथा अनुकूल है। और यदि सरकारके लिअे भी वह अनुकूल हो तो फिर पूछना ही क्या ? जिसके बराबर सुन्दर स्थिति तो और कोअी है ही नहीं। यदि असहयोगी अपने-आप जेल मांग लेनेके बाद कैद होनेमें आनाकानी करते हों, क्षुब्ध होते हों, कतराते हों अथवा, जैसा लालाजीने कहा, सरकारसे दया अथवा रहमकी याचना करने लग जायं, तो बेशक वाहिसराय महोदयको शिकायतका मौका हो सकता है। असहयोगीका बल तो कोअी शिकायत न करके जेल जानेमें है। जान-बूझकर जेल चाहनेके बाद मांगी हुअी चीज मिलने पर यदि वह भुनभुनाने लगे, तो वह अपनी बाजी ही हार जाता है।

वाहिसराय महोदयने अपने भाषणमें दूसरी जो धमकियां दी हैं वे अशोभनीय हैं। यह लड़ाअी अन्त तककी है। पशुबलकी जीत होती है या लोकमत की, जिस प्रश्नका अंतिम निर्णय कर लेनेका यह आन्दोलन है; और जो पशुबल पर लोकमतकी जीत सिद्ध करनेका बीड़ा अुठाकर जिस लड़ाअीमें पड़े हैं, वे पशुबलके सामने छाती खोलकर खड़े रहनेका निश्चय कर चुके हैं—वे अपने मतोंको छोड़ देनेके लिअे हरगिज तैयार नहीं हैं।

३. हुंकार

[नवजीवन, २६-२-२२]

मौलाना अबुल कलाम आजादने अपने महान सन्देशमें ठीक ही कहा है कि असहयोगी कैदियोंकी रिहाअी करानेके मोहमें फंसकर सरकारके साथ असमय समझौतेकी बात छेड़ना अभी बिल्कुल अनुचित है, क्योंकि सरकार या जनता दोनोंमें से एक भी अभी कोअी समझौता करनेकी मनोदशामें नहीं है।

और ब्रिटिश सिंह जब तक हमारे सामने अपना खूनी पंजा अुठाकर गुराँना जारी रखता है, तब तक किसी समझौतेकी अपेक्षा रखी ही कैसे जा सकती है ? लार्ड बर्कनहेड पार्लियामेण्टमें कहते हैं कि हमें याद रखना चाहिये कि ब्रिटिश जाति

अभी तक वैसी ही मजबूत है और उसके हाथ-पैर मजबूत हैं। मि० माण्टेग्यू किसी लाग-लपेटके बिना हमसे कह रहे हैं कि ब्रिटिश जाति दुनियाकी सबसे निश्चयी जाति है; उसके अिरादोंमें दखल देनेवाला नुकसान उठायेगा। पार्लियामेण्टमें हुअे भाषणोंके जो तार आये हैं, उनमें माण्टेग्यू साहबके मुंहके शब्द ये हैं :

“यदि हमारे साम्राज्यकी हस्तीके विरुद्ध कोअी अुठेंगे, यदि भारत-सम्बन्धी दायित्व अदा करनेमें ब्रिटिश सरकारके रास्तेमें कोअी रुकावट डालेंगे और अिस भ्रममें पड़कर कि हम भारतसे चुपचाप चले जायेंगे कोअी मनमानी मांगें पेश करेंगे, तो अैसा करनेवाले नुकसान उठावेंगे। दुनियामें अिस अत्यन्त निश्चयी जातिको चुनौती देकर वे जीतनेकी आशा नहीं रख सकते और अैसे लोगोंको ठिकाने लानेके लिये ब्रिटिश जाति अेक बार फिर अपना सारा पौरुष और निश्चयीपन दिखावेगी।”

लार्ड बर्कनहेड और मि० माण्टेग्यू दोनोंको पता नहीं है कि समुद्र पारके देशोंसे जितने आदमियोंको लाकर यहां अुतारा जा सकता हो अुतने सभी ‘मजबूत हाथ-पैरवालों’ का स्वागत करनेके लिये आज हिन्दुस्तान तैयार है। और चुनौती तो ब्रिटिश जातिको आज नहीं परन्तु १९२० की कलकत्तेकी कांग्रेस अुसी दिन दे चुकी है, जब खिलाफत, पंजाब और स्वराज्यकी त्रिविध मांग पूरी कराये बिना चैन न लेनेका जनताका निश्चय घोषित किया गया था। अिसमें साम्राज्यकी हस्तीको जरूर चुनौती है। और यदि ब्रिटिश साम्राज्यके आजकलके रक्षक भलमनसाहतसे अिच्छानुसार अलग हो जानेके अधिकारवाली स्वतंत्र जातियोंका अैसा राष्ट्रसंघ बना देनेको तैयार न हों, जिसमें समान अधिकारोंवाले हिस्सेदार मित्र शराफतके साथ अेक-दूसरेसे अलग हो सकें, तो यह भी निश्चित समझना चाहिये दुनियाकी ‘सबसे निश्चयी जाति’ का यह सारा पौरुष और निश्चयीपन तथा अुसके ‘मजबूत हाथ-पैरों’ का हिन्दुस्तानके अजेय और अभेद्य निश्चयको कुचलनेका मारा प्रयत्न मिट्टीमें मिलनेवाला है। भारतकी भातखाअू दुर्दल जनताने अब अधिक समय किसीके भी संरक्षणमें रहे बिना और शस्त्र तक हाथमें लिये बिना अपनी स्वतंत्रता प्राप्त करनेका निश्चय कर लिया मालूम होता है। स्वर्गीय लोकमान्यके शब्दोंमें कहें तो अुसे वह अपना ‘जन्मसिद्ध’ अधिकार समझती है और चाहे जितने ‘मजबूत हाथ-पैर’-वालोंके विरुद्ध अुसे जूझना पड़े और चाहे जितने पौरुष और निश्चयीपनसे टक्कर लेनी पड़े, तो भी अुस जन्मसिद्ध अधिकारको सिद्ध कर दिखानेकी अुसकी टेक है।

मि० मांटैग्यू या लार्ड बर्कनहेडकी अद्भुतताका जवाब हिन्दुस्तान अद्भुततासे हरगिज नहीं देगा। परन्तु यदि हिन्दुस्तान अपनी प्रतिज्ञाके प्रति वफादार रहेगा, तो इस बलाके पंजेसे छुड़वानेकी उसकी प्रार्थनाकी सुनवायी ओश्वरके यहां हुअे बिना हरगिज नहीं रहेगी। सत्ताके मदसे और दुर्बल जातियोंकी लूटसे मदांघ बना हुआ कोअी भी साम्राज्य आज तक दुनियामें बहुत समय तक नहीं टिका; और यदि संसार पर कोअी न्यायपरायण ओश्वर राज्य कर रहा हो, तो इस 'ब्रिटिश-साम्राज्य' को, जो दुनियाकी शरीर-बलमें कमजोर जातियोंको व्यवस्थित रूपसे चूसने और सदा पशुबलके ही जोर पर सब जगह अपना दौर चलानेके सिद्धांत पर खड़ा हुआ है, धूलमें मिलनेके सिवा और कोअी चारा नहीं। क्या ब्रिटिश जनताके अिन कथित प्रतिनिधियोंको पता है कि अुनके अिन 'मजबूत हाथ-पैर'-वाले अंग्रेजोंको अपनी मनचाही करनेके लिये अितने थोड़े समयमें भी भारत अपने कितने सपूत दे चुका है?

और चौरीचौरा की अशुभ घटनाने भारतीय राष्ट्र द्वारा आरंभ किये हुअे इस यज्ञमें विघ्न न डाला होता, तो वह ब्रिटिश सिंह देखता कि अुसके सामने भारत शुद्ध और सुस्वादु शिकारोंके कितने ढेर लगा सकता है। परन्तु प्रभुको यह स्वीकार नहीं था।

परन्तु डाअुनिंग स्ट्रीट और व्हाअिट हालके ब्रिटिश प्रतिनिधियोंको अिससे निराश होनेका जरा भी कारण नहीं। अुनके लिये अपना पौरुष पूरी तरह आजमा लेनेके रास्ते खुले हैं। मैं जानता हूं कि समुद्र पारसे आनेवाली अिस अद्भुत धमकीके विषयमें मैं कड़ी भाषाका प्रयोग कर रहा हूं, परन्तु ब्रिटिश जातिको भी अेक बार अंतिम रूपमें यह जान लेना जरूरी है कि १९२० से आरंभ की गयी यह भारतकी लड़ाअी अब आखिरी लड़ाअी है। फिर वह महीना भर चले या बरस भर चले या बहुत महीने चले या बहुत बरस तक चले; अथवा फिर ब्रिटेनके प्रतिनिधि अुसमें १८५७ के विद्रोहके समयके सभी अकथनीय अत्याचार दुहरायें या अुसे भुला देनेवाले दूसरे अत्याचार ढूंढ़ें या कुछ न करें। मैं तो दिन-रात प्रभुसे अितनी ही याचना करता हूं कि हे ओश्वर! अिस लड़ाअीमें तू हिन्दुस्तानको अंत तक अहिंसापरायण और नम्र बने रहनेकी शक्ति दे। वैसे, अवसर देखकर समय समय पर समुद्र पारसे भेजी जानेवाली अैसी अद्भुत धमकियोंके सामने गुलाम बनकर रहना तो हिन्दुस्तानके लिये अब बिलकुल असंभव वस्तु है।

अनुक्रमणिका

प्रकाशकका निवेदन	३
प्रास्ताविक	
१. गिरफ्तारीका ब्यौरा	५
२. अदालतमें	६
३. इतिहासकी पुनरावृत्ति	९
४. गांधीजीका लिखित बयान	१४
५. राजद्रोहात्मक लेख	
(१) राजद्रोह	२३
(२) वाजिसरायकी परेशानी	२७
(३) हुंकार	२९
१. यात्रा	३
२. कुछ कर्मचारी	७
३. कुछ भयंकर परिणाम	११
४. 'राजनीतिक' कैदी	१५
५. सुधारकी सम्भावना	२०
६. अपवासकी शास्त्रीय चर्चा	२७
७. सत्याग्रही कैदीका व्यवहार	३३
८. जेलका अर्थशास्त्र	३६
९. कुछ कैदी वार्डर - १	४०
१०. कुछ कैदी वार्डर - २	४४
११. कुछ कैदी वार्डर - ३	४७
१२. मेरा पठन - १	५२
१३. मेरा पठन - २	५९
१४. मेरा पठन - ३	६४
परिशिष्ट	६७

यखडाके अनुभव

,

,

यात्रा

पाठक जानते हैं कि मैं पुराना जेलयात्री हूँ। १९२२ के मार्च मासमें मैं जेल गया तो कोअी अपनी जिन्दगीमें पहली बार नहीं गया। दक्षिण अफ्रीकामें मैं तीन बार अपराधी ठहराया जा चुका था। और दक्षिण अफ्रीकाकी सरकार अुस समय मुझे अेक खतरनाक कैदी मानती थी, अिसलिअे मुझे अेक जेलसे दूसरी जेलमें घुमाया गया था। और अुससे मुझे जेल-जीवनका अनुभव भी काफी हो गया था। हिन्दुस्तानमें जेल जानेसे पहले मैं छह जेलोंका अनुभव कर चुका था और अुतने ही सुपरिन्टेन्डेण्टों और अुनसे अधिक जेलरोंसे मेरा वास्ता पड़ चुका था। अिसलिअे जब १० मार्चकी सुन्दर रात्रिमें भाअी बैंकरके साथ मुझे साबरमती जेल ले जाया गया, तब कोअी नया और अनसोचा अनुभव होने पर मनुष्यको जो अटपटापन लगता है वह अटपटापन मुझे नहीं लगा। मुझे तो लगभग यही खयाल हुआ कि प्रेमकी अधिक विजय प्राप्त करनेके लिअे मैं अेक घर बदलकर दूसरे घर जा रहा हूँ।

जानेकी तैयारी तो जेल जानेके बजाय किसी वन-भोजनकी तैयारी ही अधिक थी। सज्जन पुलिस सुपरिन्टेन्डेण्ट मि० हीलीने आश्रममें न आकर अनसूयाबहनके द्वारा संदेश भेजा कि वे मुझे पकड़नेका वारंट लेकर आश्रमके दरवाजे पर मुझे मोटरमें ले जानेके लिअे प्रतीक्षा कर रहे हैं। अुन्होंने मुझे यह भी कहलवाया था कि तैयार होनेके लिअे मैं अपनी अिच्छानुसार समय ले सकता हूँ। भाअी बैंकरको अहमदाबाद वापस जाते हुअे मि० हीली रास्तेमें ही मिल गये और अुन्हें वही पकड़ लिया गया। अनसूयाबहनकी दी हुअी खबरके लिअे मैं तैयार ही था। सच कहूँ तो सभी यह मानते थे कि वारंट आने ही वाला है। अुसकी खासी प्रतीक्षा करनेके बाद थककर सबको सोनेके लिअे कह दिया गया था और मैं भी सोनेकी ही तैयारीमें था। अुसी दिन शामको अजमेरसे अूबानेवाली यात्रा करके मैं वापिस आया था। वहां मुझे अत्यंत विश्वस्त समाचार मिले थे कि मुझे पकड़नेके लिअे अजमेर वारंट जरूर भेजा गया था। परन्तु वहांके अधिकारी वारंटकी तामील करनेमें हिचके, क्यौंकि जिस दिन वारंट अजमेर पहुंचा अुसी दिन मैं अहमदाबाद लौटनेके लिअे निकल पड़ा था।

अिसलिये अंतमें जब वारंटकी खबर आओ तब हम सब निश्चित हुअे। मैंने अपने साथ अेक अधिक कच्छ, दो कम्बल और पांच पुस्तकें— भगवद्गीता, आश्रम-भजनावलि, रामायण, कुरानका रॉडवेलका भाषांतर और कैलिफोर्नियाकी अेक पाठशालाके विद्यार्थियों द्वारा मुझे हमेशा अपने साथ रखनेकी अिच्छासे दी हुओ गिरि-प्रवचनकी पुस्तक — ले लीं। जेल सुपरिन्टेन्डेन्ट खानबहादुर नसरवानजी वाच्छाने हमारा प्रेमपूर्ण स्वागत किया और हमें अेक विशाल स्वच्छ चौकमें स्थित कोठरियोंके अेक ब्लाकमें ले जाया गया। हमें बरामदेमें सोनेकी अिजाजत मिल गओ। कैदियोंके लिये यह लाभ असाधारण ही कहा जायगा। स्थानकी शांति और मंपूर्ण निस्तब्धता मुझे पसन्द आ गओ।

दूसरे दिन सवेरे मुझे प्रारंभिक सुनवाओके लिये अदालतमें ले जाया गया। भाओ बैंकर और मैं, दोनोंने निश्चय किया था कि कुछ भी सफाओ न दी जाय, बल्कि सरकारके रास्तेमें कोओ विघ्न डालनेके बजाय अुसकी मदद की जाय। अिसलिये पहली सुनवाओ जल्दी ही पूरी हो गओ। मामला सेशनके सुपुर्द हुआ। और चूँकि हम तुरंत समन लेनेके लिये तैयार थे, अिसलिये सुनवाओ १८ मार्चको रखी गओ। अहमदाबादके लोग अवसरका महत्त्व समझ गये थे। भाओ बल्लभ-भाओ पटेलने कड़ी सूचना प्रकाशित कर दी थी कि अदालतके मकानके आस-पास लोग अिकट्ठे न हों और किसी भी तरहका शोरगुल या अपद्रव न किया जाय। अिसलिये अदालतके मकानके भीतर कुछ चुने हुअे दर्शक ही थे। अिससे पुलिसको कोओ मुश्किल नहीं हुओ और मैंने देखा कि अधिकारियोंने भी अिस स्थितिकी अुचित कद्र की।

सुनवाओसे पहलेका अेक सप्ताह बाहरसे आनेवाले मित्रोंसे मिलनेमें ही गया। आम तौर पर सबसे मिलनेकी छूट थी। और जो पत्रव्यवहार आपत्ति-जनक न हो वह सुपरिन्टेन्डेन्टके मारफत हमें करनेकी अिजाजत थी। जेलके तमाम नियम हम राजी-खुशीसे पालन करते थे, अिसलिये जेल-कर्मचारियोंके साथ साबरमतीमें हम सात दिन रहे अुस असेमें कोओ झगड़ा नहीं हुआ; अितना ही नहीं, प्रेम-संबंध रहा। खानबहादुर वाच्छाकी सावधानी और सभ्यताका तो पार ही नहीं था। परन्तु हर बातमें अुनका डरपोकपन जाहिर हुअे बिना नहीं रहता था। समय समय पर वे अैसा प्रगट करते मालूम होते थे, मानो भारतमें जन्म लेकर अुन्होंने कोओ अपराध किया हो और अनजानमें यह आभास कराते थे, कि अगर वे अंग्रेज होते तो हमारे लिये बहुत कुछ कर सकते थे। भारतीय

होनेके कारण नियमानुसार जितनी सुविधायें दी जा सकती थीं, उतनी देनेमें भी वे कलेक्टर, जेलोंके इन्स्पेक्टर जनरल और अपने किसी भी अपरवाले अधिकारीसे भयभीत रहते थे। वे जानते थे कि यदि अंक और वे हों और दूसरी ओर कलेक्टर अथवा जेलोंके इन्स्पेक्टर जनरल हों, तो सेक्रेटरियटमें उनका समर्थन करनेवाला कोई भी नहीं मिलेगा। अपनी हीनताका खयाल भूतकी तरह उन्हें पग-पग पर सताता था। जेलके बाहर जो अनुभव हुआ वह जेलमें जाकर अधिक नहीं तो उतना ही जरूर सही निकला। कोई भी भारतीय कर्मचारी अपनी स्वतंत्रताकी रक्षा करनेकी कोशिश नहीं करता — इसलिये नहीं कि ऐसा करनेकी उसमें शक्ति नहीं होती, परन्तु इसलिये कि उसके दिलसे पदच्युत कर दिये जानेका नहीं तो दर्जा नीचा कर दिया जानेका घातक भय कभी निकल ही नहीं सकता। नौकरी बनाये रखकर पदवृद्धि प्राप्त करनी हो तो उसे खुशामद करनेका जोखिम उठाकर, सिद्धान्तोंका बलिदान करके भी अपने अधिकारियोंको राजी रखना ही पड़ता है। साबरमतीमें जो चित्र देखा उससे बिल्कुल अलटा यरवडामें, जहां हमें ले जाया गया, देखनेमें आया। वहांके यूरोपीय सुपरिन्टेन्डेंटको जेलोंके इन्स्पेक्टर जनरलका कोई डर ही नहीं था। सेक्रेटरियटमें उनके बराबर ही इसका भी प्रभाव था। कलेक्टरको तो वह मानता था कि उसके काममें हस्तक्षेप करनेका अधिकार ही नहीं है। अपने भारतीय अफसरोंको वह कुछ गिनता ही नहीं था। इसलिये जब उसे अपना फर्ज अदा करना होता, तब उसे अदा करनेमें वह डरता नहीं था। और जब फर्ज अदा करना मुश्किल मालूम होता, तो उसे ताकमें रख देनेमें भी वह पीछे नहीं हटता था। उसे विश्वास था कि आम तौर पर कोई उसका बाल भी बांका नहीं कर सकता। निर्भयताका यह भान जवान यूरोपीय कर्मचारियोंसे कभी बार लोगोंके अथवा सरकारके विरोधके बावजूद करनेकी चीज करा सकता है; और उसी भानके कारण उन्होंने अनेक बार तमाम प्रस्तावों और आदेशोंको ताकमें रखकर लोकमतका तिरस्कार किया है।

मुनवाजी और सजाके बारेमें मेरे लिये कहनेको कुछ रह नहीं जाता, क्योंकि पाठक इस विषयमें सब कुछ जानते हैं। केवल न्यायाधीश और ऐड-वोकेट जनरल सहित सब कर्मचारियोंने हमारे प्रति जो सज्जनता दिखायी उसका अल्लेख करनेकी जरूरत है। अदालतके भीतर और अदालतके आसपास बाहर अकत्रित थोड़ेसे लोगोंने जो अद्भुत संयम दिखाया और जो अपार प्रेम प्रगट

किया था, वह तो स्मृतिसे कभी मिटाया ही नहीं जा सकता। छह वर्षकी सादी कैदकी सजाको मैंने हल्की ही माना, क्योंकि फौजदारी कानूनकी १२४ अ धाराके अनुसार कोअी कार्य यदि वास्तवमें अपराध ही माना जाय और कानूनका पालन करानेवाला न्यायाधीश उसे अपराध माने बिना न रह सके, तो उस धाराके अनुसार अधिकसे अधिक सजा देनेका उसे पूरा हक होता है। मेरा अपराध तो बार बार और जान-बूझकर किया गया था, फिर भी मुझे जो हल्की सजा दी गयी उसका कारण यह नहीं कि न्यायाधीशने मुझ पर दया की — क्योंकि दया मैंने मांगी नहीं थी। परन्तु मैं तो उसका यही कारण दे सकता हूं कि धारा १२४ अ अन्हें पसन्द नहीं आयी होगी। अमुक कानूनोंके विषयमें अपनी अरुचि कमसे कम सजा देकर प्रगट करनेवाले कअी न्यायाधीश मैंने देखे हैं; वे इस बातका विचार ही नहीं करते कि अपराध पूरा पूरा हुआ अथवा अच्छापूर्वक हुआ है। मेरा न्यायाधीश मुझे जो सजा दी गयी उससे कम सजा दे ही नहीं सकता था, क्योंकि इसी अपराध पर स्व० लोकमान्यको छह बरसकी सजा हुअी थी।

सजा होते ही हमें पूरी तरह सजा पाये हुअे कैदियोंके रूपमें वापस जेलमें ले जाया गया, परन्तु हमारे प्रति व्यवहारमें कोअी अन्तर नहीं पड़ा। कुछ मित्रोंको तो जेल तक आने दिया गया था। जेलमें विदाअी आदि बड़े आनन्दसे हुअी। मेरी पत्नी और अनसूयावहन दोनोंने मुझसे अलग होते समय बड़ी हिम्मत दिखायी। भाअी बैकर तो सारे समय हंसते ही रहे। सब कुछ बहुत शांतिसे निपट गया। और अब कुछ आराम मिलेगा तथा आराम लेते हुअे देशकी सेवा भी होगी, इस भावसे मुझे भी निश्चिन्तताका अनुभव हुआ और मैंने समझा कि अेक कोनेसे दूसरे कोने तक भागदौड़ करके बड़ी सभायें भरनेसे जितनी सेवा होती है उससे अधिक सेवा जेलमें होगी। मैं चाहता हूं कि कार्य-कर्ताओंको यह बात समझा सकूं कि अेक साथीके जेल जानेसे साधारण कार्यकी कोअी हानि नहीं होती। हमने कअी बार यह मान्यता प्रगट की है कि बिना कारण भोगा जानेवाला दुःख जिस अन्यायके लिये वह भोगा जाता है उसके निवारणका अत्यंत कारगर अुपाय है। यदि हमारा अब भी यही खयाल हो, तब तो हमें प्रतीत हो जाना चाहिये कि अेक साथीके जेल जानेसे कोअी हानि नहीं हुअी। मर्यादा और नम्रताके साथ सहन किये जानेवाले मूक कष्टकी प्रति-ध्वनि जितने कारगर ढंगसे सुनाअी देती है अुतनी और किसी तरह सुनाअी नहीं देती। यही ठोस कार्य है, क्योंकि इसमें कोअी शोरगुल नहीं है। यही हमेशा

सच्चा है, क्योंकि जिसमें कोई झूठी जोड़-बाकी नहीं है। जिसके सिवा यदि हम सच्चे काम करनेवाले हों, तो एक साथीके जानेसे हमारा असाह बड़ना चाहिये और उससे हमारी कार्यशक्ति भी बढ़नी चाहिये। जब तक हम यह मानना नहीं छोड़ देते कि अमुककी स्थानपूर्ति करना असंभव है, तब तक हम व्यवस्थित कार्यके लिये योग्यता प्राप्त नहीं कर सकते। क्योंकि व्यवस्थित कार्यका अर्थ है संघको हुआ क्षतिमें भी काम चालू रखनेकी शक्ति। जिसलिये मित्रों पर अथवा स्वयं हम पर बिना कारण दुःख आ पड़े तो उसमें हमें आनंद ही मानना चाहिये और विश्वास रखना चाहिये कि जिस कार्यके लिये हमने दुःख मोल लिया है, वह यदि सच्चा है तो हमारे दुःखसे उस कार्यको लाभ ही होगा।

२

कुछ कर्मचारी

शनिवार ता० १८ मार्चको सुनवाही पूरी हुई। हमने आशा रखी थी कि साबरमती जेलमें और कुछ नहीं तो कुछ सप्ताह तक जरूर समय चैनसे बीतेगा। हमने यह तो सोचा ही था कि सरकार हमें लंबे समय तक वहां नहीं रहने देगी, परन्तु अचानक हटा दिये जानेके लिये हम तैयार नहीं थे। पाठकोंको याद होगा कि सोमवार ता० २० मार्चको हमें एक स्पेशल ट्रेन पर ले जाया गया, जो हमें यरवडा जेल ले जानेके लिये रखी गयी थी। हमें साबरमतीसे हटायेंगे, जिस बातकी खबर हमें रवाना होनेके एक घंटे पहले दी गयी। हम जिस कर्मचारीके सुपुर्द थे, उसकी सभ्यताका पार नहीं था और सारे सफरमें उसने हमें कोजी असुविधा नहीं होने दी। परन्तु खड़की स्टेशन पर पैर रखते ही हमने परिवर्तन अनुभव किया और किसी न किसी तरह हमें मालूम करा दिया गया कि हम कैदी हैं। कलेक्टर दूसरे दो व्यक्तियोंके साथ गाड़ीकी प्रतीक्षा कर रहे थे। हमें कैदियोंकी बंद मोटरमें बिठाया गया। जिस मोटरके दोनों तरफ हवाके लिये छेद थे और यदि वह अतनी भरी न दिखायी देती तो उसे एक पर्दा-मोटर कहा जा सकता था, क्योंकि बाहरकी कोई चीज हम देख नहीं सकते थे।

जेलमें हमारा कैसा सत्कार हुआ, भाभी बैंकरको मेरे पाससे किस तरह हटाया गया, उसके बाद हम किस प्रकार मिले तथा मेरी पहली मुलाकात और

दूसरे दिलचस्प व्यौरेके लिये तो मैं पाठकोंमें इस पत्रमें पहले ही प्रकाशित हो चुका हकीम अजमलखांको लिखा गया मेरा पत्र देखनेकी सिफारिश करता हूं। * कड़वे प्रसंग कम होते गये और उस समयके सुपरिन्टेन्डेन्ट कर्नल डियलके और हमारे संबंध जल्दी-जल्दी सुधरने लगे। हमारे शरीरकी आवश्यकताओंके लिये वे बहुत फिक्र रखते थे। परन्तु उनमें कोअी बात ऐसी थी, जो दूसरेको हमेशा खटके बिना न रहती। उनके मनसे यह बात कभी नहीं निकल सकती थी कि वे सुपरिन्टेन्डेन्ट हैं और हम कैदी हैं। हम कैदी हैं और वे सुपरिन्टेन्डेन्ट हैं, इसका हमें सम्पूर्ण भान है, यह मान लेनेको वे तैयार नहीं थे। मैं दावेसे कहता हूं कि हम यह भान किसी भी क्षण नहीं भूले थे कि हम कैदी हैं। उनके पदके योग्य सम्मान हम उनका करते थे, इसलिये वे अपने पदका हमें बार बार जो ध्यान दिलाते थे वह बेकार था। परन्तु अनेक ब्रिटिश कर्म-चारियोंमें जो व्यर्थकी अकड़ देखकर मनुष्यको दुःख होता है वह उनमें भी थी। उनकी इस कमजोरीके कारण कैदियोंके प्रति उन्हें अविश्वास रहता था।

अपना कथन अधिक स्पष्ट करनेके लिये एक मजेदार अुदाहरण यहां दे दूं। मैं आम तौर पर जितना खाता था उससे अधिक मुझे खाना चाहिये, इसकी उन्हें बड़ी चिन्ता थी। वे चाहते थे कि मैं मक्खन खाऊं। मैंने उन्हें कहा कि मैं केवल बकरीके दूधका ही मक्खन ले सकता हूं। उन्होंने खास तौर पर हुक्म दिया कि बकरीका दूध तुरंत मंगाया जाय और वह आ गया। परन्तु वह किस चीजके साथ लिया जाय, यह प्रश्न था। मैंने कहा कि मुझे थोड़ा आटा दीजिये। आटा दिया गया। परन्तु वह अितना अधिक मोटा था कि मुझे पचाना मुश्किल हो जाय। बारीक आटा मंगानेका हुक्म हुआ और मुझे १० सेर आटा दिया गया। यह सारा आटा लेकर मैं क्या करता? मैं अथवा भाओ बैकर मेरे लिये रोटी बनाते थे। थोड़े समय बाद मुझे यह महसूस हुआ कि न मुझे आटेकी जरूरत है, न मक्खनकी। इसलिये मैंने कहा कि आटा ले जाइये और मक्खन बन्द कर दीजिये। परन्तु कर्नल डियल क्यों सुनने लगे? जो दे दिया गया सो दे दिया गया। कदाचित् बादमें मेरा खानेको मन हो जाय। मैंने कहा कि सार्वजनिक धन इस प्रकार व्यर्थ बरबाद होता है। मैंने शांत भावसे उन्हें समझाया कि जितनी चिन्ता मुझे अपने पैसेकी है उतनी ही सार्वजनिक धनकी है। उन्होंने अविश्वासपूर्ण स्मित किया तो मैंने कहा, “सचमुच यह मेरा ही पैसा है।”

* यह पत्र आगे परिशिष्टमें दिया गया है।

अन्होंने तुरन्त उत्तर दिया, “सरकारी खजानेमें आपने क्या जमा कराया है ? ” मैंने नम्रतासे उत्तर दिया, “आप सरकारसे जो वेतन लेते हैं उसमें से कुछ हिस्सा खजानेमें देते हैं, जब कि मैं तो अपना सब कुछ देता हूं। मेरा श्रम, मेरी बुद्धि, मेरा सर्वस्व।” अन्होंने खिल-खिलाकर सूचक हास्य किया। परन्तु मैं उससे अप्रतिभ नहीं हुआ, क्योंकि मैंने जो कुछ कहा उसे मैं हृदयसे मानता था। बड़े बादशाही महलोंके सिवा बीस हजार रुपया मासिक लेनेवाले वाअिसराँय, उनका वेतन आय-करसे मुक्त न हो तो, अपनी आमदनीके थोड़ेसे भागके बराबर कर चुकाकर सरकारको जितना रुपया देते हैं उसकी अपेक्षा केवल पेट-भर लेकर सरकारके लिअे मेहनत करनेवाला मेरे जैसा मजदूर सरकारको सच-मुच अधिक देता है। लाखों मजदूर मजदूरी करते हैं, अिसीलिअे वाअिसराँयको और जिस शासनके वे मुखिया हैं उसके दूसरे संचालकोंको उनके वेतन मिल सकते हैं। फिर भी बहुतसे अंग्रेज और भारतीय अीमानदारीसे यह मानते हैं कि वे मजदूरोंकी अपेक्षा सरकारकी—‘सरकार’ शब्दकी वे कुछ भी व्याख्या करते हों—अधिक सेवा करते हैं और उसके साथ खुद अपने पारिश्रमिकमें से सरकारको चलानेके लिअे अमुक भाग देते हैं। अपनी अुदारताकी अिस आधुनिक मान्यतासे अधिक बेढंगी भूल अथवा बेहूदा दावा शायद ही कोअी हुआ हो।

परन्तु हम फिर अस बहादुर कर्नलकी बात पर वापिस आयें। कर्नल डियलके गर्विष्ठ अविश्वासका मैंने जान-बूझकर बढ़ियासे बढ़िया नमूना दिया है। क्या पाठकोंको खयाल भी होगा कि वह आटा मुझे कर्नल डियलके जाने और अुनके स्थान पर मेजर जोन्सके आने तक रख छोड़ना पड़ा था ? कर्नल डियलका जेलोंके स्थानापन्न अिन्स्पेक्टर जनरलके रूपमें तबादला हुआ था।

मेजर जोन्स कर्नल डियलसे बिलकुल अुलटे ही थे। जेलमें आये अुसी दिनसे वे कैदियोंके मित्र बन गये। हमारे पहले मिलनका मुझे पूरा पूरा स्मरण है। वे अुचित ठाटबाट सहित कर्नल डियलके साथ आये थे। परन्तु अुनमें अधिकारीपनका जो सम्पूर्ण अभाव था वह दूसरेके जीको ठंडा कर देता था। अन्होंने मुझे मित्रतासे बुलाया और साबरमती जेलके मेरे साथियोंके बारेमें बातें कीं। मुझसे कहा कि अन्होंने आपको सलाम कहलवाया है। नियमोंके दृढ़ आग्रही होते हुअे भी वे अपने बड़प्पनका कभी दिखावा नहीं करते थे। अभी तक कोअी भी यूरोपीय या भारतीय कर्मचारी मुझे अैसा नहीं मिला, जो दंभ और प्रतिष्ठा तथा बड़प्पनके गलत खयालोंसे मेजर जोन्सके बराबर मुक्त हो। अपनी

भूल स्वीकार करनेको वे सदा तैयार रहते थे। सरकारी कर्मचारियोंमें यह खतरनाक आदत क्वचित् ही पायी जाती है। एक बार अन्होंने किसी राजनीतिक कैदीको नहीं परन्तु एक ऐसे कैदीको जो सचमुच अपराधी था सजा दे दी। बादमें अन्हें महसूस हुआ कि सजा अनुचित थी। तुरन्त और बिना किसी भी बाहरी दबावके अन्होंने उसे रद्द कर दिया और कैदीके आचरण-संबंधी टिकट पर इस प्रकारकी अल्लेखनीय टिप्पणी लिखी : “मुझे अपने निर्णय पर पश्चात्ताप होता है।” कैदी सुपरिन्टेन्डेन्टको छोटासा उपनाम देकर कैसे आश्चर्यजनक ढंगसे उनके स्वभावका सही वर्णन कर देते हैं! मेजर जोन्स ‘बहुत भले’ कहलाते थे। प्रत्येक कर्मचारीको उपनाम अवश्य मिलते थे।

परन्तु आटा और खानेके अन्य बेकार पदार्थोंको रख छोड़नेकी बात पूरी कर दूं। मेजर जोन्स जांच करने आये उसी दिन मैंने उनसे प्रार्थना की कि जो चीज मुझे नहीं चाहिये वह मुझे न दी जाय। अन्होंने तुरन्त मेरी प्रार्थना पर अमल करनेका हुक्म दे दिया। कर्नल डियलको मेरे हेतुओंके बारेमें अविश्वास था, परन्तु मेजर जोन्सने मेरा एक एक शब्द सच मानकर किफायतके लिये मैं जितने परिवर्तन करना चाहूं सो सब करने दिये और कभी शंका नहीं की कि मेरे मनमें कुछ मेल होगा।

एक और अफसर जिनके सम्पर्कमें हम शुरूमें आये वे जेलोंके इन्स्पेक्टर जनरल थे। वे अकड़बाज, हां और ना से अधिक शब्द कहनेका कष्ट न उठानेवाले और दूसरेको कठोर लगनेवाले थे। घमंड तो उनका अपना निराला ही था। बेचारे कैदी उनसे बहुत त्रस्त रहते थे। अधिकांश अफसर कल्पना-शून्य होनेके कारण जिरादा न होने पर भी अन्याय कर बैठते हैं। वे दूसरा पक्ष देखनेसे अिनकार करते हैं। कैदियोंकी बात वे धीरजसे सुनते नहीं, उनसे सीधे सम्बद्ध अुत्तरकी आशा रखते हैं और वैसा अुत्तर न मिले तो गलत आज्ञाएँ देते हैं। असलिये अिन इन्स्पेक्टरका आगमन अक्सर एक प्रहसन जैसा होता है और अक्सर उनकी जांचके परिणामस्वरूप अयोग्य मनुष्यको अर्थात् शेखी मारनेवाले या खुशामद करनेवालेको ही लाभ होता है। योग्य मनुष्यकी—बेचारे कम बोलनेवाले कैदीकी तो कोअी सुनता ही नहीं। अरे, अधिकांश अफसर तो साफ स्वीकार करते हैं कि उनका कर्तव्य कैदखानोंको स्वच्छ और रोगरहित रखने, कैदियोंको एक-दूसरेसे लड़ने न देने अथवा अन्हें भागने न देने और अन्हें नीरोग रखनेके सिवा और कुछ नहीं।

अिस मनोदशाके दुःखदायक परिणाम हम अगले प्रकरणमें ही देखेंगे।

कुछ भयंकर परिणाम

जेलके अधिकारी मानते हैं कि कैदियोंके स्वास्थ्यकी देखभाल करने और उन्हें आपसमें लड़ने न देने या भागने न देनेमें ही उनका कर्तव्य पूरा हो जाता है। अधिकारियोंकी इस मान्यताके जो परिणाम हुआ हैं, उनकी चर्चा मैं इस प्रकरणमें करना चाहता हूं। यदि मैं यह कहूं कि जेलें अच्छी या बुरी व्यवस्था-वाली पशुशालायें हैं तो इसमें अतिशयोक्ति नहीं है। जो जेल सुपरिन्टेन्डेन्ट कैदियोंको अच्छी खुराक देता है और बिना कारण दंड नहीं देता, वह सरकार और कैदी दोनोंकी नजरमें आदर्श सुपरिन्टेन्डेन्ट माना जाता है। दोनोंमें से एक पक्ष भी इससे अधिककी आशा रखता ही नहीं। यदि कोअी सुपरिन्टेन्डेन्ट कैदियोंके प्रति अपने व्यवहारमें कुछ अन्सानियत बरतने लगे, तो कैदियोंमें उसके लिये गलतफहमी होनेकी पूरी संभावना है; और सरकार भी उसे अव्यावहारिक अथवा उससे भी बुरा मानकर उसका अविश्वास करने लगती है।

ऐसे वातावरणमें यदि जेल दुर्गुण और दुर्गतिके अखाड़े न बनें तो और क्या हो सकता है? कैदियोंके वहां रहकर सुधरनेकी तो बात ही क्या की जाय? ज्यादातर तो पहलेसे अधिक बुरे बनते हैं। मेरा खयाल है कि सारी दुनियामें जेल ही एक ऐसी सार्वजनिक संस्था है, जिसकी तरफ लोग सबसे अधिक लापरवाही दिखाते हैं। परिणामस्वरूप जेलोंके प्रबंध पर आम जनताका कुछ भी अंकुश नहीं रहता। जब कोअी जरा प्रसिद्ध राजनीतिक कैदी जेलमें बन्द किया जाता है, तभी लोगोंको यह जाननेका कुतूहल होता है कि जेलकी दीवारोंके पीछे क्या होता है। कैदियोंका वर्गीकरण केवल जेल-व्यवस्थाकी सुविधाकी दृष्टिसे किया जाता है। कैदीकी अनुकूलताका कुछ भी विचार नहीं किया जाता। जुदाहरणके तौर पर, पक्के अपराधियोंको और जिन्होंने कोअी नैतिक अपराध नहीं किया परन्तु जो केवल कानूनके अनुसार व्यवहारमें त्रुटि होनेके कारण जेलमें आये हैं उन्हें एक ही बाड़ेमें, एक ही भागमें, यहां तक कि एक ही बैरक तकमें रख दिया जाता है! अलग अलग रहन-सहनवाले ४०-५० कैदियोंको एक ही बैरकमें रोज रातको १२ घंटे बंद कर दिया जाय, इस स्थितिकी कल्पना करके देखिये। मोहर लगे हुए टिकट दुबारा काममें लेनेके अपराधमें सजा

पाया हुआ एक कैदी जैसे पक्के और भयंकर माने जानेवाले कैदियोंके साथ रखा गया मेरी जानकारीमें है। हत्यारों, स्त्री-हरणके अपराधियों, चोरों और केवल गैरकानूनी व्यवहार करनेके अपराधों पर जेलमें आये हुअे कैदियोंको जेलमें अकट्टा बंद होते देखना रोजकी घटना है।

कैदियोंसे जो काम कराये जाते हैं, उनमें भी कुछ ऐसे होते हैं जो बहुत मनुष्योंको साथ मिलकर करने पड़ते हैं; जैसे पानीके पम्प चलाना। मजबूत काठीके कैदियोंको ही ऐसे कामों पर रखा जा सकता है। एक भावना-प्रधान मनुष्यको ऐसी एक टोलीमें रखा गया था। ऐसी टोलीके साधारण कैदी चलते-फिरते ऐसी भाषा अस्तेमाल करते हैं, जिसे शिष्ट मनुष्य तो सुन ही नहीं सकता। उन प्रयोगकर्ताओंको तो पता भी नहीं होता कि उनकी भाषामें किसी तरहकी अश्लीलता रहती है। परन्तु स्पष्ट है कि भावना-प्रधान मनुष्य तो अपनी मौजूदगीमें अश्लील भाषाका प्रयोग मुनकर बेचैन हो जाते हैं। इन टोलियों पर देखरेख रखनेके लिये कैदी वार्डर नियुक्त होते हैं। इन वार्डरोंके मुंहसे कैदियों पर हमेशा गंदीसे गंदी गालियोंकी वर्षा होती रहती है। और यदि उनका पारा अच्छी तरह गरम हो जाता है, तो वे अपने पासके डंडेको भी बेकार नहीं रहने देते। कहनेकी आवश्यकता नहीं कि ये दोनों सजायें देनेका कोअी भी अधिकार उन्हें नहीं होता, अतना ही नहीं परन्तु जेलके कानूनके अनुसार वह साफ तौर पर गैरकानूनी है।

परन्तु जेलोंमें गैरकानूनी तौर पर होनेवाली चीजोंकी तो मैं एक लंबी सूची दे सकता हूं। जेलके अधिकारी इससे अनभिज्ञ नहीं होते, अतना ही नहीं परन्तु कअी बार तो वे जान-बूझकर आंख-कान बंद कर लेते हैं। अपरोक्त भावना-प्रधान कैदी गंदी भाषाका सहवास सहन न कर सका, इसलिये जब तक ऐसी भाषा काममें लेना बन्द न हो जाय तब तक उसने अपना काम करनेसे अिनकार कर दिया। सौभाग्यसे मेजर जोन्सने दखल देकर तुरन्त बन्दोबस्त कर दिया, नहीं तो बड़ी भीषण स्थिति पैदा हो जाती।

परन्तु यह परिणाम क्षणजीवी था। मेजर जोन्सके पास ऐसा कोअी कारगर साधन नहीं था, जिससे यह घटना दुबारा न होने पाये। कारण, जब तक कैदियोंका वर्गीकरण उनके नैतिक स्तरका अथवा मनुष्यके नाते उनकी अनुकूलता-ओंका विचार न करके केवल जेल-व्यवस्थाकी अनुकूलताका ही विचार करके किया जायगा तब तक यह स्थिति बनी ही रहेगी।

हम सामान्यतः ऐसा समझते हैं कि जेलमें जहां अंक अंक कैदी पर रात-दिन चौकी-पहरा रहता है और कैदी कभी वार्डरकी दृष्टिसे ओझल नहीं रह सकता, वहां तो अपराध हो ही कैसे सकता है? परन्तु दुर्भाग्यसे वहां अकल्पनीय और नीति-विरुद्ध प्रत्येक अपराध हो सकता है; अतना ही नहीं, बल्कि होता है और ज्यादातर अपराध करनेवालेका कोई हाथ नहीं पकड़ता! छोटी-छोटी चोरियां, धोखेबाजियां और छोटे-बड़े हमलोंको तो मैं गिनाता ही नहीं, परन्तु मैं तो अप्राकृतिक कर्मके अपराधोंकी बात कहना चाहता हूं।

असका ब्यौरा देकर मैं पाठकोंको आघात हरगिज नहीं पहुंचाऊंगा। मैंने जेलके बहुत अनुभव किये हैं, फिर भी मुझे यह पता नहीं था कि जेलोंमें ऐसे अपराध भी होते होंगे। परन्तु यरवडाके अनुभवने मुझे अकसे अधिक दुःखदायक आघात पहुंचाये। यह जानकर मुझे सबसे बड़ा आघात पहुंचा कि वहां अप्राकृतिक कर्मके अपराध होते हैं। अिन अपराधोंके बारेमें बातें करते हुअे सभी अफसरोंने मुझे कहा है कि जेलोंको चलानेकी मौजूदा पद्धतिमें अिन अपराधोंको रोकना असंभव है। अिस बातसे मैं पाठकोंको परिचित कर दूं कि ऐसे अपराधोंके मामलेमें जिन पर यह कुकर्म किया जाता है वे लोग लगभग हमेशा अिस बातको अस्वीकार करते हैं। और मेरी निश्चित राय है कि जेलोंके प्रबन्धमें यदि मनुष्यत्वका तत्त्व दाखिल किया जाय और जेलोंके प्रबन्धके साथ जनताका संबंध कायम किया जाय, तो ऐसे अपराध जरूर रोके जा सकते हैं। भारतीय जेलोंमें लगभग चार लाख कैदी रहते हैं। ये कैदी अंक बार जेलमें जाकर बन्द हो जायं अुसके बाद अुनका क्या होता है, अिसकी जानकारी रखना जनताके कार्यकर्ताओंका फर्ज माना जाना चाहिये। अपराधीको दी जानेवाली सजाके पीछे अखिर तो अुसे सुधारनेका ही हेतु होता है। साधारण मान्यता यह है कि विधान-सभा, न्यायाधीश और जेलर अपराधीको दण्ड देनेमें यह आशा रखते हैं कि अिन सजाओंसे जो शारीरिक और मानसिक चोटें सहनी पड़ती हैं वे ही नहीं, परन्तु जेलमें बन्द रहकर सगे-संबंधियोंसे लंबे समय तक अलग रहनेके कारण जो पश्चात्ताप अनिवार्य है, वह भी अपराधीको दुबारा अपराध करनेसे रोकेगा। परन्तु वस्तुस्थिति यह है कि सजायें भुगत कर कैदियोंकी पशुता अुलटी बढ़ती है। जेलमें अुन्हें पश्चात्ताप करने अथवा सुधारनेका मौका कभी दिया ही नहीं जाता। अिन्सानियत जैसी कोअी चीज वहां होती ही नहीं। हां, नामके धर्मोपदेशक सप्ताहमें अंक बार आ जरूर जाते हैं। अैसी किसी सभामें मुझे अुपस्थित नहीं रहने

दिया गया था, परन्तु मैं अितना जानता हूँ कि ये सभायें ज्यादातर झूठे ढोंग ही होती हैं। मेरा यह आशय नहीं कि अपुदेशक ढोंग करनेवाले होते हैं। परन्तु जिन लोगोंको आम तौर पर अपराध करनेमें कोअी बुराअी मालूम नहीं होती, अुन पर सप्ताहमें अेक बार कुछ मिनट धार्मिक प्रार्थना या प्रवचन होनेका क्या असर पड़ेगा ? जरूरत अैसा अनुकूल वातावरण पैदा करनेकी है, जिसमें रहकर कैदी अतजाने ही बुरी आदतें छोड़कर अच्छी आदतें ग्रहण करने लग जायें।

परन्तु जब तक भारी जिम्मेदारीके काम कैदियोंसे करानेकी पद्धति जारी रहेगी, तब तक अैसा वातावरण अुत्पन्न होना असंभव है। कैदियोंको ओहदेदार मुकर्रर करनेकी प्रथा तो और भी बुरी है। अैसे ओहदेदार बननेवाले लोग हमेशा लंबी मियादके कैदी होते हैं, अर्थात् वे बहुत गंभीर अपराध करके ही आये होते हैं। आम तौर पर गुंडे और अत्याचारी कैदियोंको ही पहरेदार बनाया जाता है। ये लोग धुसनेकी कलामें सबसे ज्यादा प्रवीण होते हैं और असलिये आगे आनेमें सफल होते हैं। जेलमें जो भी अपराध होते हैं अुनमें से लगभग प्रत्येकमें अिनका हिस्सा होता है। अेक बार दो पहरेदारोंके अप्राकृतिक कर्मका शिकार होनेवाले अेक कैदीके खातिर मारपीट हो गअी थी, जिसमें अेक मृत्यु भी हो गअी। जेलमें अुस समय क्या हो रहा था असका सबको पता था, परन्तु अधिकारियोंने हस्तक्षेप किया तो केवल अितना ही कि अधिक झगड़ा और रक्तपात न हो।

दूसरे कैदी क्या काम करें, असकी सिफारिश करनेवाले भी ये कैदी अमलदार ही होते हैं। वे ही अुस काम पर देखरेख रखते हैं और अुन्हें सौंपे गये कैदियोंके अच्छे चाल-चलनकी जिम्मेदारी भी अुन्हीं पर होती है। असलमें जेलके अफसरोंकी अिच्छाकी जानकारी और तामील अस अफसरीकी सीढ़ी पर चढ़ाये गये कैदियोंके द्वारा ही करायी जाती है। अैसी कार्य-पद्धतिमें अससे अधिक गंदगी मालूम नहीं हुआ, यही आश्चर्यकी बात है। अससे फिर अेक बार मुझे विश्वास हो गया है कि जहां पद्धति दुष्ट है वहां मनुष्य अुस पद्धतिसे ही अधिक प्रबल बनकर अुसे पैरों तले रौंदता है और स्वच्छन्द व्यवहार कर सकता है, जब कि अच्छी पद्धतिमें अुसे हमेशा पद्धतिके अधीन होकर, छोटा बनकर रहना पड़ता है। प्राकृत मनुष्य स्वाभाविक रूपमें ही बीचका मार्ग ढूंढते हैं।

खाना बनानेका तमाम काम भी कैदियोंको ही सौंपा जाता है। असके कारण खाना बनानेमें लापरवाही होनेके सिवा व्यवस्थित पक्षपात होता है।

आटा पीसने, साग संवारने, पकाने और परोसनेका सभी काम कैदी ही करते हैं। तौलसे कम और कच्ची रहनेवाली खुराकके बारेमें बार बार शिकायतें की जातीं, तब अफसरोंकी तरफसे हमेशा अंक ही जवाब मिलता कि अपना खाना तुम खुद ही पकाते हो, इसलिये इसका अपाय भी तुम्हारे ही हाथमें है! मानो कैदी अंक-दूसरेके संबंधी हों और आपसकी जिम्मेदारी समझते हों।

अंक बार जब मैं अपरोक्त दलीलको अन्तिम सीढ़ी तक ले गया, तब उत्तर मिला कि किसी भी जेल-व्यवस्थामें ऐसा खर्च करना पुसा नहीं सकता। इस बातचीतके समय मैंने अपना मतभेद प्रगट किया था। और मेरा यह खयाल विशेष अवलोकन द्वारा आज अधिक दृढ़ हुआ है कि कुशलतासे चलायी गयी पद्धति पर अमल करनेसे जेलका प्रबंध अवश्य स्वावलंबी हो सकता है। जेल-व्यवस्थाके आर्थिक पहलूकी जांच करते हुये मैं अंक अलग प्रकरण लिखनेकी आशा रखता हूं। अभी तो केवल अितना ही कहकर संतोष करूंगा कि नैतिक दुराचारोंका विचार करते समय खर्चका प्रश्न सामने लानेमें कोअी शोभा नहीं है।

४

‘राजनीतिक’ कैदी

‘राजनीतिक और दूसरे कैदियोंके बीच हम कोअी भेद नहीं करते; आपके लिये ऐसा कोअी भेद किया जाय, यह तो आप नहीं चाहेंगे न?’ ये वाक्य गत वर्षके अंतमें सर जॉर्ज लॉअिड जब यरवडा जेलमें आये उस समय अन्होंने कहे थे। ‘राजनीतिक’ विशेषणका मैंने भूलसे उपयोग किया, उसके उत्तरमें वे इस प्रकार बोले थे। मेरी भूल नहीं होनी चाहिये थी, क्योंकि मैं अच्छी तरह जानता था कि गवर्नर महोदयको इस शब्दसे चिढ़ है। फिर भी अजीब-सी बात है कि हममें से अधिकांशकी अतिहास-पत्रिकाओं पर ‘राजनीतिक’ शब्द लिखा हुआ था। इस विचित्रताके बारेमें जब मैंने आलोचना की, तब उस समयके सुपरिन्टेन्डेन्टने मुझसे कहा था कि ‘यह भेद खानगी है और केवल अधिकारियोंकी जानकारीके लिये ही है। कैदियोंको इस भेद पर विचार करनेकी जरूरत नहीं। इस परसे आपको कोअी हक नहीं मिल सकता।’ सर जॉर्ज लॉअिडके वचन मुझे जैसे याद रहे हैं उसके अनुसार शब्दशः अपूर दिये गये हैं। अन

वचनोंमें वैरभाव है और वह निरर्थक है, क्योंकि अन्हें मालूम था कि मुझे किसी मेहरबानी या भेदकी जरूरत नहीं थी। प्रसंगवशात् इस बारेमें साधारण चर्चा हुई थी, परन्तु उनके कहनेका भाव यह था कि 'कानून और अधिकारियोंकी दृष्टिमें औरोंसे तुम थोड़े भी बढ़कर नहीं हो।' फिर भी दुःखकी और विचित्र बात यह है कि भेदका कोअी भी कारण न होते हुए भी जब सिद्धान्तकी दृष्टिसे विरोध किया जाता था, तब व्यवहारमें उसका अमल होता था। अतनी बात जरूर थी कि अधिकांश अवसरों पर इस भेदका अमल 'राजनीतिक' कैदियोंके विरुद्ध ही होता था।

वास्तवमें भेदसे बचना असंभव है। यदि यह न भुलाया जाय कि कैदी मनुष्य है, तब तो कैदीकी रहन-सहनको समझने और कैदखानेमें उसकी जिन्दगीका उस रहन-सहनके साथ मेल बैठानेकी जरूरत होगी। यह कोअी गरीब और अमीर, शिक्षित और अशिक्षितके बीच फर्क करनेका सवाल नहीं है। परन्तु अलग अलग परिस्थितियोंमें उनकी रहन-सहन अलग अलग हो गयी होती है, इस हकीकतको स्वीकार करनेका सवाल है। इस सच्चे भेदको सहज भावसे स्वीकार करनेके बजाय कहा जाता है कि अपराध करनेवाले मनुष्योंको समझ लेना चाहिये कि कानून किसीका लिहाज नहीं रखता; और अमीर आदमी या ग्रेजुअेट या मजदूर कोअी भी चोरी करे, कानूनकी दृष्टिमें तो सब समान हैं। यह शुद्ध कानूनका अलुटा अर्थ है। यदि कानून कोअी भेद नहीं करता, तो प्रत्येकके साथ उसकी सहनशक्तिके अनुसार बरताव होना चाहिये। नाजुक शरीरवाले चोरको ३० कोड़े लगानेमें और सशक्तको भी अतने ही लगानेमें निष्पक्ष न्याय नहीं है; परन्तु कमजोरके लिये वैरभाव और जबरदस्तके लिये शायद पक्षपात रहता होगा। इसी प्रकार कठिन भूमि पर बिछायी हुई नारियलकी खुरदरी चटाअी पर पंडित मोतीलालजी जैसेको सुलानेमें समान व्यवहार नहीं है—बल्कि अधिक सजा है।

जेलकी व्यवस्थामें यह स्वीकार कर लिया जाय कि कैदी मनुष्य है, तो कैदीके जेलमें प्रवेश करते समय आज अुमके मन पर जो संस्कार पड़ते हैं उनके बजाय दूसरे ही पड़ेंगे। अंगूठेके निशान जरूर लिये जायं, पहले किये हुए अपराध भले ही उसके नामके सामने दर्ज किये जायं, परन्तु साथ ही कैदीकी आदतों और रहन-सहनका ब्यौरा भी दर्ज किया जाय। यदि अधिकारी कैदियोंको मनुष्य समझने लों, तो अन्हें जो प्रथा स्वीकार करनी चाहिये उसे 'भेद करना' नहीं 'वर्गीकरण'

करना कहा जायगा। अके प्रकारका वर्गीकरण तो आज भी मौजूद है ही। अदाहरणके लिये, कुछ ‘सर्कलों’ में कैदियोंको लंबी कोठरियोंमें अिकट्टा रखा जाता है। भयंकर अपराधियोंके लिये अलग अलग कोठरियां होती हैं, और अकान्त कैदकी सजावालोंके लिये ‘अंधेरी कोठरियां’ रहती हैं। ‘फांसीकी कोठरियां’ होती हैं, जिनमें फांसीके तखते पर चढ़नेवाले कैदियोंको रखा जाता है। और अिसके सिवा हवालाती कैदियोंके लिये अलग कोठरियां होती हैं। पाठकोंको आश्चर्य होगा कि ज्यादातर राजनीतिक कैदियोंको अलग विभागमें अथवा ‘अंधेरी कोठरी’ में रखा जाता था। कुछको तो ‘फांसीकी कोठरी’ में रखा जाता था। परन्तु कहीं मैं अधिकारियोंके साथ अन्याय न कर बैठूं? अिन विभागों और कोठरियोंकी जिन्हें जानकारी नहीं है, अुन्हें शायद ऐसा खयाल होगा कि फांसीकी कोठरी जैसी कोठरियोंमें कोअी खास भद्ापन होता होगा। परन्तु बात ऐसा नहीं है। यरवडा जेलमें सभी कोठरियोंकी रचना अच्छी और हवादार है। सबसे बड़ी आपत्ति तो कोठरियोंके आपसपास पैदा हुअे वातावरणकी है।

जैसा मैंने अूपर बताया, वर्गीकरण अनिवार्य है और अिस समय मौजूद भी है, तब वह शास्त्रीय और मानवतापूर्ण क्यों न होना चाहिये? मैं जानता हूं कि मेरे सुझावके अनुसार वर्गीकरणमें परिवर्तन किया जाय, तो सारी प्रथा त्रिलकुल बदल डालनी पड़ेगी। अिसमें भी शक नहीं कि ऐसा करनेमें अधिक खर्च होगा और नअी प्रथाको चलानेके लिये दूसरी ही तरहके आदमी जरूरी होंगे। परन्तु आज अधिक खर्च होगा तो अन्नमें बचत ही होगी। मैं जो परिवर्तन सुझा रहा हूं अुनसे सबसे बड़ा लाभ तो यह होगा कि अपराधोंकी मात्रा अवश्य कम हो जायगी और कैदियोंका जीवन सुधर जायगा। फिर जेलें सुधार-गृह (रिफॉर्मेटरी) होंगी और समाजके पापी अुन गृहोंके सुधरे हुअे सम्मानित सदस्य होंगे। यह दिन आनेमें बहुत देर लग सकती है, परन्तु पुरानी रूढ़ियोंसे हम अंधे न हो गये हों तो हमारी जेलोंको सुधार-गृह बनानेमें बहुत कठिनाअी नहीं होगी।

यहां अेक जेलरके अर्थपूर्ण वचन मुझे याद आते हैं। अुमने कहा था, “तलाशी लेने और रिपोर्ट करनेके लिये कैदियोंको जब मैं भरती करता हूं, तब अक्सर मैं अपने-आपसे पूछता हूं कि अिन सबसे मैं कितना अच्छा हूं? अीश्वरको मालूम है कि यहां आये हुअे कुछ कैदियोंकी अपेक्षा अधिक बुरे अपराध मैंने किये हैं, फर्क अितना ही है कि ये विचारे पकड़े गये और मैं

बच गया।” इस भले जेलरने जो अिकरार किया, क्या वह हम सबको नहीं करना पड़ेगा? क्या यह बात सच नहीं है कि जो अपराध पकड़े जाते हैं उनमें न पकड़े जानेवाले अपराध कहीं अधिक होते हैं? समाज उनकी तरफ अंगुली नहीं अुठाता। परन्तु पकड़े जानेसे बचने लायक चतुराअी जिनमें नहीं होती, अैसे लोगों पर आखें निकालनेकी हमें आदत पड़ गअी है, जब कि ये गरीब कैदमें जाकर और पक्के अपराधी बन जाते हैं।

कैदी पकड़ा गया कि असे पशुकी तरह रखना शुरू हो जाता है। तत्त्वतः अभियुक्तको तब तक निर्दोष माना जाता है, जब तक अुसका अपराध साबित न हो जाय। परन्तु व्यवहारमें अुस पर जो आदमी रखे जाते हैं, वे अुसकी तरफ गर्व और तिरस्कारकी दृष्टिसे देखते हैं। मनुष्य अपराधी ठहरा कि फिर समाजने तो अुसे खो ही दिया समझिये। कैदखानेका वातावरण अुसमें हीनताकी स्थिति स्वीकार कर लेनेकी आदत डालता है। राजनीतिक कैदी सामान्यतः इस निर्वीर्य बनाने वाले वातावरणके शिकार नहीं बनते, क्योंकि वातावरणकी अधोगतिक वशीभूत होनेके बजाय वे अुसका सामना करते हैं और कुछ अंशोंमें अुसे अुन्नत भी बनाते हैं। और समाज भी अुन्हें कैदी नहीं मानता। अुलटे वे तो वीर और शहीद बन जाते हैं। जेलकी अुनकी विपत्तियोंके गान बढ़ा-चढ़ा कर गाये जाते हैं और कभी कभी इस अतिशयतासे राजनीतिक कैदी नीचे भी गिर जाते हैं। परन्तु दुर्भाग्यसे लोग जितना अुनका लाड़-प्यार करते हैं, अुतनी ही मात्रामें कर्मचारी ज्यादातर व्यर्थ ही अुन्हें सताते हैं। सरकार राजनीतिक कैदियोंको मामूली कैदियोंसे अधिक भयंकर समझती है। अेक अधिकारिने गम्भीरतापूर्वक यह दलील दी थी कि राजनीतिक कैदीके अपराधसे सारा समाज खतरेमें पड़ता है, जब कि साधारण अपराधसे केवल अपराधीकी ही हानि होती है।

अेक और अधिकारिने मुझे कहा था कि राजनीतिक कैदियोंको अलग रख कर समाचारपत्र, मासिकपत्र वगैरा नहीं दिये जाते, इसका कारण यह है कि वे अपना अपराध अच्छी तरह समझने लेंगे। अुसने कहा था कि राजनीतिक कैदी तो कैदमें बड़ाही मानते हैं। साधारण कैदीकी स्वतंत्रता छीन ली जाय तो अुसे दुःख होता है, जब कि राजनीतिक कैदीके पेटका पानी तक नहीं हिलता। इसलिअे सरकार अुन्हें सजा देनेका कोअी और ढंग ढूँढे यह स्वाभाविक है; और इसलिअे अुन्हें साधारण रूपमें जो सुविधाअें देनी चाहिये वे नहीं दी जातीं। यह बात मुझे साप्ताहिक टाइम्स ऑफ इंडिया, इंडियन सोशियल रिफॉर्मर, सरवेंट

ऑफ इंडिया, माडर्न रिव्यू अथवा इंडियन रिव्यूकी मेरी मांगके जवाबमें कही गयी थी। पाठक यह न समझें कि अखबारोंका हक छीन लेना छोटी सजा है, क्योंकि जिन्हें वे नहीं दिये जाते उन्हें अखबारोंकी अब्बसे कम जरूरत नहीं होती। मुझे विश्वास है कि भाभी मजलीको समाचारपत्र दिये गये होते तो उनका मस्तिष्क न बिगड़ता। और मैं तो किसी भी परिस्थितिमें सुधारकका काम अुठा लेनेवाला ठहरा, परन्तु जो मेरे जैसे नहीं हैं उनकी क्या गति होती होगी ? यरवडामें राजनीतिक कैदियोंको भ्रंकर कैदियोंके साथ रखा जाता था। वैसा ही व्यवहार अपर बताये लोगोंके साथ हो, तो उनके मन पर बुरा असर हुआ बिना नहीं रहेगा। जिनकी बात बातमें बीभत्स शब्द ही होते हैं और जिनकी बातचीतका अश्लीलके सिवा और कोअी विषय ही नहीं होता, उनके साथ दिन-रात बिताना कोअी हंसीखेल नहीं है। हां, यदि सरकार मामूली कैदियों पर अच्छा असर डालनेके लिये ऐसे कैदियोंके साथ सलाह-मशविरा करके उन्हें भयंकर अपराधियोंके बीचमें रखे तो यह बात समझमें आ सकती है। परन्तु मैं स्वीकार करता हूं कि यह तो सपने जैसी बात है। मेरा तात्पर्य यह है कि राजनीतिक कैदियोंको दूषित वातावरणमें रखना उन्हें अतिरिक्त और व्यर्थकी सजा देना है। उन्हें अलग विभागमें रखना चाहिये और उनकी पहलेकी रहन-सहनके अनुसार उनके साथ बरताव होना चाहिये।

मैं आशा रखता हूं कि मैंने इस प्रकरणमें और अगले प्रकरणमें जेलोंके सुधारकी जो बात कही है, सत्याग्रही उसका अनर्थ न करेंगे। जिन असुविधाओंके सहनेका भार उनके सिर पर आ पड़े, उनका विरोध करना सत्याग्रहीको शोभा नहीं देता। उन्होंने तो खराबसे खराब बरताव सहन करनेके लिये प्रतिज्ञा ले रखी है। व्यवहार दयापूर्ण हो तो ठीक है; परन्तु न हो तो भी क्या बिगड़ता है ?

सुधारकी सम्भावना

मेरा यह अचूक अनुभव है कि इस दुनियामें भलाभीसे भलाभी उत्पन्न होती है और बुराभीसे बुराभी उत्पन्न होती है। और इसलिये यदि कभी बुराभीको दूसरी तरफसे प्रत्युत्तर न मिले, तो वह बेकार हो जाती है और अन्तमें पोपणके बिना मर जाती है। बुराभी केवल बुराभीके आधार पर ही पनप सकती है। पुराने अृषि इस सत्यको जानते थे और इसलिये बुराभीका बदला बुराभीसे देनेके बजाय जान-बूझकर भलाभीसे देते थे, और इस प्रकार बुराभीका नाश करते थे। अितने पर भी बुराभी तो अभी तक चल ही रही है, क्योंकि बहुत लोगोंने इस खोजसे लाभ नहीं उठाया। हां, इसकी जड़में जो नियम है उसका तो बराबर असर होता ही रहता है। बात यह है कि हम अितने आलसी होते हैं कि हमारे सामने पैदा होनेवाली गृत्थियों या समस्याओंको हम इस नियमको ध्यानमें रखकर हल नहीं करते, और यह मान लेते हैं कि इस नियमका पालन करने लायक बल हममें नहीं है। असलमें देखा जाय तो जिस क्षण हमें इस नियमकी सचाभीकी प्रतीति हो जाती है, उसी क्षण बुराभीका बदला भलाभीसे देने जैसा आसान काम और कोअी हमारे लिये रह नहीं जाता। मनुष्य और पशुके बीच जो फर्क है वह अितना ही है। आघातके बदलेमें आघात न करना ही मनुष्यके लिये स्वाभाविक स्थिति है। जब तक इस नियमका सत्य हमने नहीं जाना और उसके अनुसार आचरण नहीं किया, तब तक हमने मनुष्यका चोला भले धारण किया, परन्तु हम सच्चे मनुष्य नहीं हैं। इस नियमका अपवाद हो ही नहीं सकता। मुझे ऐसा एक भी अुदाहरण याद नहीं जिसमें यह नियम सही साबित न हुआ हो। मेरे अनुभवके अनुसार तो बिल्कुल अनजान आदिमियोंकी तरफसे भी ऐसी वृत्तिका अचूक उत्तर मिला है। दक्षिण अफ्रीकाकी जिन तमाम जेलोंमें मैं घूमा वहां जो अधिकारी शुरूमें मेरे प्रति अत्यंत विरोधी भाव रखते थे, वे सभी अन्तमें मेरे एकसे मित्र बन गये, क्योंकि मैंने उनको चोटका जवाब चोटसे नहीं दिया। उनको कड़वाहटका उत्तर मैं मिठाससे ही देता था। इसका अर्थ कोअी यह न करें कि मैं अन्यायका विरोध नहीं करता

था। अल्टे, यहां तक कहा जा सकता है कि मेरे दक्षिण अफ्रीकाके जेलके अनुभव तो जैसे अन्यायोंके विरुद्ध मुझे जो सतत लड़ाइयां करनी पड़ीं अन्हींका एक इतिहास है। और अनि लड़ाइयोंमें अधिकांश सफल भी साबित हुईं। भारतकी जेलोंके मेरे अधिक लम्बे अनुभवने अहिंसात्मक व्यवहारकी इस यथार्थता और सुन्दरताको मेरे मन पर और भी असरकारक रूपमें अंकित कर दिया है। गरवडाके अधिकारियोंके साथ कटुता पैदा करना तो मेरे लिये बिल्कुल आसान बात थी। अुदाहरणार्थ, जब वहांके सुपरिन्टेन्डेन्टने हकीम साहबके नाम लिखे गये मेरे पत्रमें * वर्णित अपमानजनक आलोचना की, तब मैं चाहता तो अन्हें अतना ही तीखा जवाब दे सकता था; परन्तु वैसा करके मैं तो अपनी ही नजरमें हलका हो जाता और अुनके मनमें यह सन्देह भी दृढ़ बनाता कि मैं अेक धांधलीबाज और अुत्पाती राजनीतिज्ञ हूं। परन्तु हकीम साहबवाले पत्रमें वर्णित अनुभव तो अुसके बाद जो घटनाएं होनेवाली थीं अुनकी तुलनामें नगण्य माने जा सकते हैं। अुन घटनाओंमें से थोड़ीसी मैं यहां बताअूंगा।

मुझ मालूम था कि अेक गोरा वार्डर मुझे सन्देहकी दृष्टिसे देखता था। वह मानता था कि प्रत्येक कैदी पर शक करना अुसका फर्ज है। अूँकि मैं इस विचारका था कि सुपरिन्टेन्डेन्टकी जानकारीके बाहर छोटे छोटे काम भी न किये जायं, इसलिये मैंने अुनसे कह रखा था कि मेरे बाड़ेके सामनेसे जानेवाला कोअी कैदी मुझे सलाम करेगा तो जवाबमें मैं अुसे सलाम करूंगा; और दूसरे अुनसे मैंने यह कह रखा था कि मेरे खानेके बाद जो खुराक बचती है वह सब मैं अपनी देखरेख करनेवाले कैदी वार्डरको दे देता हूं। वह गोरा वार्डर सुपरिन्टेन्डेन्टके साथ हुआ मेरी इस बातके बारेमें कुछ भी जानता नहीं था। अेक बार अुसने किसी कैदीको मुझे सलाम करते देखा। मैंने भी जवाबमें अुसे सलाम किया। अुसने हम दोनोंको यह काम करते देखा था। परन्तु अुसने टिकट अकेले अुस कैदीसे ही लिया। इसका अर्थ यह था कि अुस बेचारेको अधिकारीके सामने पेश किया जायगा। मैंने तुरन्त अुक्त गोरे वार्डरसे कहा कि आपको अधिकारीके पास मेरी भी रिपोर्ट करनी चाहिये, क्योंकि मैं भी अुम कैदीके बराबर अपराधी था। अुसने मुझे अुत्तर दिया, “मुझे अपना कर्तव्य पालन करना है।” अब गोरे वार्डरकी इस अफसरीके लिये अुसके विरुद्ध रिपोर्ट करनेके बजाय, और फिर भी अुस कैदी भाजीको बचानेके लिये, जब

* देखिये परिशिष्टका पहला पत्र।

सुपरिन्टेन्डेन्ट मुझसे मिले तब मैंने उन्हें उस कैदीके और मेरे बीच हुआ आपसकी मलामीकी ही बात कही और गोरे वार्डरके व्यवहारका कुछ भी जिक्र नहीं किया। वार्डरने यह देखा और वह समझ गया कि उसके लिये मेरे दिलमें कोअी वुराअी नहीं है। उस दिनसे उसने मुझ पर मन्देह करना छोड़ दिया; अतना ही नहीं, वह मेरे प्रति खूब मित्रभाव रखने लगा।

सब कैदियोंकी तरह मेरी भी रोज तलाशी ली जाती थी। इस पर मैंने कभी आपत्ति नहीं की थी। महीनों तक रोज शामको कैदियोंको बन्द करनेसे पहले इस प्रकार नियमित रूपमें मेरी तलाशी ली गयी। अमी मौकें पर कभी-कभी एक जेलर आता था, जो अपनी अद्वतताके लिये मशहूर था। मेरे शरीर पर मेरे कल्लके सिवा और कुछ रहता नहीं था, इसलिये मेरे शरीरको स्पर्श करनेका उसके लिये कभी कोअी कारण नहीं था। फिर भी वह खास तौर पर मेरी कमर और नीचेके भागको छूता। एक बार उसने यह सब किया, उसके बाद मेरे कम्बलों और दूसरी चीजोंको अलट-पलट कर देखा। उसने जूने पहने हुअे मेरे पानीके बरतनको भी छुआ। यह सब मुझे अमह्य होने लगा। मेरा क्रोध मुझे पछाड़नेकी तैयारीमें था, परन्तु सौभाग्यसे मैं अपने पर काबू रख सका और मैंने गम खा ली। मैं उससे कुछ नहीं बोला, फिर भी इस आदमीके बरतावके बारेमें रिपोर्ट की जाय या नहीं, यह सवाल तो मनमें रहा ही। मैं यरवडा जेलमें कोअी ताजा आया हुआ कैदी नहीं था। यरवडामें भरती होनेके बहुत लम्बे समय बादकी यह घटना थी, इसलिये यदि मैं उसके विरुद्ध रिपोर्ट करूं तो उसके इस बरतावके लिये सुपरिन्टेन्डेन्टकी तरफसे उसे पूरी डांट पड़नेकी सम्भावना थी।

अन्तमें मैं इस निश्चय पर पहुंचा कि रिपोर्ट न की जाय। मुझे महसूस हुआ कि अैसे व्यक्तिगत अपमान अथवा असम्भ्यताको मुझे पी ही जाना चाहिये। मैं उसके खिलाफ शिकायत करूं तो कदाचित्त उसकी नौकरी भी चली जाय। इसलिये अैसा करनेके बजाय मैंने उसके साथ बात की। मैंने उससे कहा कि उसकी अद्वतता मुझे कितनी खटकती है। मैंने उसे यह भी कहा कि किस प्रकार मुझे पहले उसके विरुद्ध रिपोर्ट करनेका विचार आया था और अन्तमें यह सब करना छोड़ कर किस प्रकार मैं उसीके साथ बात करनेके निश्चय पर पहुंचा। मेरी बात उसके दिलमें अतरी और उसके मनमें उसके प्रति किया हुआ मेरा अपकार बैठ गया। उसने यह भी स्वीकार किया कि उसने अनुचित

व्यवहार किया था, यद्यपि उसने कहा कि जिसमें मेरी कोमल भावनाओंको चोट पहुंचानेका उसका आशय नहीं था। बस, उस दिनके बाद उसने कभी मेरा नाम नहीं लिया। सब कैदियोंके प्रति उसका सदाका व्यवहार सुधरा या नहीं, इसका तो मुझे पता नहीं।

परन्तु मेरे जिस रवैयेका सबसे अधिक अद्भुत परिणाम तो कोड़ोंकी सजाओं और अपवासोंके प्रसंगों पर मेरे बीच-बचावके मामलेमें आया। पहले अपवास अमुत्रकैदकी सजावाले सिक्ख कैदियोंने किये थे। अन्होंने अपना धर्म-वस्त्र (एक प्रकारका कच्छ), जो जेलवालोंकी तरफसे ले लिया गया था, वापस न मिले और अपना भोजन खुद बना लेनेकी अनुमति न मिले तब तक भोजन लेनेसे अनिकार कर दिया था। जिस अपवासका मुझे पता चलते ही मैंने उनसे मिलने देनेकी अिजाजतके लिये मांग की, परन्तु मुझे उत्तर मिला कि ऐसी अिजाजत नहीं दी जा सकती। मैंने देखा कि अधिकारियोंकी दृष्टिमें ऐसी अनुमति देना जेलकी प्रतिष्ठा और जेलके शासनका प्रश्न था। असलमें यदि कैदियोंको बाहरके मनुष्योंकी तरह ही भावनाशील प्राणी माना जाय, तो जिसमें अपरोक्त दोनोंमें से एक भी बातका सवाल नहीं था। मुझे विश्वास है कि यदि उनसे मिलनेकी अनुमति मुझे दी गयी होती, तो अधिकारियोंकी कितनी ही कठिनाइयां और तकलीफें कम हो जातीं और सार्वजनिक धनकी बचत होती। अितना ही नहीं, वे सिक्ख कैदी भी अपने लम्बे कष्टपूर्ण अपवासोंसे बच जाते।

परन्तु मुझे कहा गया कि मैं उन सिक्ख कैदियोंसे मिल न सकूं तो भी अन्हें 'तार' भेजनेमें मुझे कोयी बाधा नहीं होगी। जिस 'तार' शब्दका अर्थ मैं यहां समझा दूं। जेलकी भाषामें जिस 'तार' अथवा 'बेतारके सन्देश' का अर्थ होता है अधिकारियोंकी जानकारी होते हुअे भी अथवा उनकी जानकारीके बिना अनधिकृत रूपमें एक कैदीका दूसरे कैदीको सन्देश भेजना। सारे अधिकारी जेलमें ऐसे सन्देशोंके आने-जानेकी बात जानते हैं। और जिसकी तरफ अन्हें आख-कान बन्द रखने पड़ते हैं। अनुभवसे अन्होंने सीख लिया है कि जेलके नियमोंका जिस तरह भंग होना रोकना अथवा उसे करनेवालोंको दृढ़ निकालना असंभव बात है।

मैं कह सकता हूं कि मैं स्वयं जिस विषयमें सिद्धान्तकी दृष्टिसे दृढ़ रहा हूं। मुझे याद नहीं कि अपने लिये मैंने कभी ऐसा 'बेतारका सन्देश' भेजा हो। और जितनी बार मैंने ऐसा किया अतनी बार जेल-शासनके हितकी

दृष्टिसे प्रेरित होकर ही किया है। मेरा खयाल है कि परिणाम यही हुआ कि अधिकारी-वर्गने मुझ पर अविश्वास करना बन्द कर दिया। यदि उनके हाथकी बात हॉती तो अपरोक्त प्रसंगों पर बीच-बचाव करनेकी मेरी मांगका वे स्वीकार कर लेते। परन्तु अपरके मत्ताधारी अपनी प्रतिष्ठाकी ऐसी हानि कैसे होने दे सकते थे ?

अिस प्रकार अपरोक्त प्रसंग पर मैंने 'बेतारके सन्देशका' अपयोग किया. परन्तु वह शायद ही सफल माना जा सकता है। सिक्ख कैदियोंका अपवांस बहुत दिन बाद छूटा और यह नहीं कहा जा सकता कि वह मेरे सन्देशाके कारण छूटा।

यह पहला ही अवसर था जब मुझे महमूस हुआ कि दयाधर्मके खातिर मुझे ऐसे मौकों पर बीचमें पड़ना चाहिये। दूसरा प्रसंग तब आया जब मूलशी-पेटाके कैदियोंको उनके कम काम करने पर कोड़े लगाये गये। यह दुःखभरी कथा मैं यहां विस्तारसे नहीं कहूंगा। अिन कैदियोंमें बहुतसे नौजवान थे। संभव है अन्होंने अपनी शक्तिसे कम काम किया हो। अन्हें पीमनेका काम सौंपा गया था। कारण कुछ भी हो, परन्तु अिन मूलशीपेटावाले कैदियोंको दूसरे स्वराज्यके कैदियोंकी तरह 'राजनीतिक' कैदीके रूपमें अलग नहीं माना जाता था। और काममें भी अन्हें ज्यादातर चक्की ही दी जाती थी। अेक प्रकारसे तो जेलोंमें दिया जानेवाला यह चक्कीका काम हम लोगोंमें नाहक बदनाम है। अुसके वारेमें हममें यह बहस घुस गया है कि वह अत्यन्त कठिन काम है। यह सच है कि कोअी भी मजदूरी जब सिर पर मूसल रखकर सजाके तौर पर कराअी जाय, तब तो वह करनेवालेको ऐसी त्रासदायक हो जाती है कि वह चिढ़ जाता है। फिर भी जो व्यक्ति अपनी अन्तरात्माके सन्तोषके लिअे जालिमको चुनौती देकर अुसकी जेलोंको प्रिय बनाता है, अुसे तो सौंपे हुए किसी भी कामको स्वाभिमान और आनन्दकी वस्तु समझना चाहिये। जो भी मेहनत अुसे सौंपी जाय अुसे तन-मनसे पूरी करनेमें अुसे जुट जाना चाहिये।

मूलशीपेटाके कैदी — और अिस मामलेमें तो दूसरे कैदी भी — अेक समूहके रूपमें अैसे नहीं थे। अुन सबको अिस प्रकारका यह नया ही अनुभव था। और अिसलिअे सत्याग्रहीके ताते अुनका क्या फर्ज है — अधिक से अधिक काम किया जाय अथवा कमसे कम या बिलकुल न किया जाय — अिसका निर्णय वे नहीं जानते थे। मूलशीपेटाके कैदियोंमें से अनेक अिस मामलेमें अुदासीन वृत्ति-

वाले थे। यह भी कहा जा सकता है कि इस बारेमें अन्होंने कोअी विचार ही नहीं किया था। फिर भी उनमें बहुतसे जोशीले नौजवान थे। वे बड़े तीसमारखांकी भी मनमानी सहन करनेवाले नहीं थे। इस कारण उनमें और अधिकारियोंमें हमेशा खटपट रहती थी।

अन्तमें नाजुक प्रसंग आया। मेजर जोन्स अबल पड़े। अन्होंने मान लिया कि ये लोग जान-बूझकर अपना काम नहीं करते। अन्होंने उनकी बुरी आदत मिटा देनेका विचार किया और उनमें से छह आदमियोंको कोड़े लगानेका हुक्म दिया। इस सजाकी खबर फैलते ही सारी जेलमें खलबली मच गयी। प्रत्येक मनुष्य जानता था कि जेलमें क्या हो रहा है और किस कारण हो रहा है। उन कैदियोंको मेरे बाड़ेके आगेसे ले जाया जा रहा था तब मैंने अन्हें देखा। मेरे हृदयमें मंथन हुआ। उनमें से अकने मुझे पहचान लिया और प्रणाम किया ! अंधेरी कोठरियोंमें जो 'राजनीतिक' कैदी थे, अन्होंने इस घटनाके विरोधमें हड़ताल करनेका विचार किया।

मैं इससे पहले मेजर जोन्सके गुणोंकी तारीफ कर चुका हूं। यहां मुझे उनके कार्यकी आलोचना करनेका दुःखपूर्ण धर्म पालन करना पड़ रहा है। मेजर जोन्स अुच्च प्रकृतिके, न्यायप्रिय और अफसरोंकी अपेक्षा कैदियोंकी ज्यादा तरफदारी करनेवाले थे। परन्तु उनके काममें अुतावलापन था। इसलिये कभी कभी अपने निर्णयमें वे भूल कर जाते थे। इससे भी कोअी बहुत हानि नहीं होती थी, क्योंकि वे अपनी भूलका पश्चात्ताप करनेको भी अुतने ही जल्दी तैयार रहते थे। परन्तु कोड़े मारने जैसी सजाओंके मामलोंमें, जहां कि अेक बार की हुअी भूल मिटाधी नहीं जा सकती, यह शुद्धहृदयता निहपयोगी ही हो जाती है। मैंने नरमीसे सारी बातकी चर्चा उनसे की, परन्तु मैं यह बात उनके गले अुतार ही न सका कि कैदीके कम काम करने पर अुसे कोड़ेकी सजा देना किसी भी दृष्टिसे अुनुचित है। मैं उनके दिल पर यह बात नहीं जमा सका कि जिन कैदियोंने अपना काम पूरा न किया हो उनमें से हरअेकने जान-बूझकर ही अैसा किया है, इस तरह निश्चयपूर्वक मान लेना अुचित नहीं है। अन्होंने अितना जरूर स्वीकार किया कि अैसे मामलोंमें कर्मचारियोंका अनुमान गलत तो हो सकता है, परन्तु उनके अपने अनुभवके अनुसार इसकी अितनी कम संभावना होती है कि अुसे हिसाबमें लेनेकी जरूरत नहीं। दुर्भाग्य-वश अनेक अधिकारियोंकी भांति मेजर जोन्स भी कोड़ेकी सजाकी अुपयोगिताको माननेवाले थे।

अस घटनाको अत्यंत गंभीर मानकर 'राजनीतिक' कैदी अमुके विरुद्ध अपवाद शुरू करनेकी तैयारीमें थे कि मुझे उसका पता चल गया। मुझे महसूस हुआ कि जब तक अपने पक्षके बिलकुल स्पष्ट औचित्यके बारेमें अत्यन्त जबर-दस्त आधार न हो, तब तक अपवाद करना गलत है। और कैदी कानूनको अपने हाथमें लेकर स्वयं अपना न्याय नहीं कर सकते। इसलिये अिन सब भाअियोंसे मिलने देनेके लिये मैंने फिर अेक बार मेजर जोन्ससे अनुमति मांगी। अस बार भी पहलेकी तरह अिजाजत देनेसे अिनकार कर दिया गया। अस बारेमें मेरा अधिकारियोंसे जो पत्रव्यवहार हुआ असे मैं प्रकाशित कर चुका हूं।* यह लेख पढ़ते समय वह पत्रव्यवहार भी साथ ही पढ़ लेनेकी अध्ययनशील पाठकोंसे मैं सिफारिश करता हूं।

मुझे फिर अस 'वेतारके संदेश' का आश्रय लेना पड़ा। राजनीतिक कैदियोंकी अेक बड़ी भूख-हड़ताल और नाजूक लड़ाअी अस सन्देशके द्वारा रोकी जा सकी। परन्तु असी घटनाके सिलसिलेमें अेक और दुःखद प्रसंग अपस्थित हो गया, जिसका अुल्लेख मुझे यहां करना पड़ेगा। भाअी जयरामदासने मेरा सन्देश जेलके नियमोंकी परवाह न करके राजनीतिक भाअियोंको पहुंचाया। अैसा करनेमें भाअी जयरामदासका अुन राजनीतिक कैदियोंसे मिलना जरूरी था और तदनुसार वे अुनसे मिले। अुन कैदियोंको जान-बूझकर अलग अलग विभागोंमें रखा गया था। अस कारण भाअी जयरामदास अपना विभाग छोड़कर अुन सब विभागोंमें 'जा पहुंचे!' अलबत्ता कैदी वार्डरोंको और अेक गोरे जेलरको अस बातकी जानकारी जरूर थी। भाअी जयरामदासने अुनसे कहा कि "मैं जेलके नियमोंका भंग कर रहा हूं, यह मैं जानता हूं। आप मेरे खिलाफ खुशीसे रिपोर्ट कर सकते हैं।"

तदनुसार अुनके बारेमें रिपोर्ट हुअी। मेजर जोन्सने कहा कि यद्यपि वे जानते हैं कि जयरामदासने जो कुछ किया सो शुभ हेतुसे ही किया और यद्यपि वे अिसके लिये जयरामदासको धन्यवाद देनेकी भी तैयार थे, फिर भी अस सिलसिलेमें जयरामदासने जेलके नियमका जो भंग किया, असकी बाकायदा रिपोर्ट अुनके सामने आ पहुंची थी। असलिये नियमानुसार कदम अुठाये बिना अुनका काम नहीं चल सकता था। अुन्होंने भाअी जयरामदासको सात दिनकी अेकान्त कैदकी सजा दी। मुझे जब यह मालूम हुआ तब मैंने मेजर जोन्ससे कहा, "मुझे

* देखिये परिशिष्टके पत्र नं० ९, १० और ११।

भी कमसे कम जयरामदासके बराबर तो सजा मिलनी ही चाहिये । क्योंकि जयरामदासने मेरे कहनेसे ही जेलके नियमका भंग किया था ।” अुन्होंने कहा, “जेलके शासनको बनाये रखनेकी दृष्टिसे मेरे सामने बाकायदा पेश किये गये नियम-भंगके अपराधके लिये नियमानुसार कार्रवाजी करना मेरे लिये अनिवार्य हो जाता है, इसीलिये मैंने जयरामदासको सजा दी है । जयरामदासने जो कुछ किया अुसके लिये मैं नाराज नहीं हुआ, बल्कि यह सोचकर प्रसन्न हुआ हूं कि अुन्होंने सजा भुगतनेकी जोखिम अुठाकर भी अुपवास करनेको तैयार राजनीतिक कैदियोंसे मुलाकात की और अैसा करके अेक बेहूदी परिस्थितिको पैदा होनेसे रोक दिया ।” मुझे सजा देनेके बारेमें अुन्होंने कहा, “आपको सजा देनेका तो मुझे कोअी कारण दिखायी नहीं देता, क्योंकि आप कोअी अपनी हृद छोड़कर नहीं गये । और जयरामदास गये सो आपके भेजे हुअे गये, यह हकीकत अधिकृत रूपमें मेरे सामने पेश नहीं हुअी ।” मैं अुनकी दलीलका मर्म समझ गया और मुझे सजा देनेके बारेमें मैंने और आग्रह नहीं किया ।

अगले प्रकरणमें सत्याग्रहीकी दृष्टिसे इससे भी अधिक चमत्कारी और महत्वपूर्ण अेक घटनाका वर्णन मैं करूंगा और अुसके बाद हम अहिंसात्मक व्यवहारके नैतिक परिणामों और अुपवासकी नीतिमत्ताका विचार करेंगे ।

६

अुपवासकी शास्त्रीय चर्चा

पिछले प्रकरणकी घटनाअें हुअीं, अुस समय मेरी कोठरी ११ कोठरियोंवाले अेक तिकोने बाड़ेमें थी । ये कोठरियां यद्यपि ‘अंधेरे’ विभागमें ही मानी जाती थीं, तो भी दूसरी ‘अंधेरी’ कोठरियों और अिनके बीच अेक बड़ी अुंची दीवार स्थित थी । दूसरी ‘अंधेरी’ कोठरियोंकी तरफ जानेके रास्तेकी ओर हमारे बाड़ेका फाटक था । इसलिये इस रास्ते होकर जाने-आनेवाले कैदियोंको मैं देख सकता था । असलमें इस रास्ते पर दिनभर कैदियोंका आना-जाना बना रहता था, इसलिये कैदियोंके साथ सन्देश-व्यवहार जारी रखना आसान काम था । कोड़ोंकी घटनाके थोड़े दिन बाद हमें यूरोपियन वार्डमें बदल दिया गया । गहांकी कोठरियां ‘अंधेरे’ विभागवाली कोठरियोंसे बड़ी और अधिक हवा-रोशनीवाली थीं । आंगनमें अेक सुन्दर बगीचा था । परन्तु जब हम ‘अंधेरे’ विभागमें थे अुस

समय दिनभर हमारे फाटकके सामने हमें कैदी देखनेको मिलते थे। यह सब व्यवहार अब बिलकुल बन्द हो गया और हम अकेले पड़ गये। इससे हमें सूना सूना लगने लगा। मैंने खुद तो इस बातका कोअी दुःख नहीं माना। अलुटे, अकांत अधिक मिलनेसे अध्ययन और मननके लिअे मुझे समय मिलने लगा और 'बेतारके संदेश' का साधन तो मौजूद ही था। क्योंकि जब तक किसी न किसी कैदी या कर्मचारीको हमसे मिलना पड़ता हो तब तक ये सन्देश किसी भी तरह रोके नहीं जा सकते थे। इसे रोकनेके कितने ही प्रयत्न किये जायं, तो भी अिन कैदियों अथवा कर्मचारियोंमें से कोअी अनायास कुछ न कुछ बोल ही जाता और उससे हमें जेलकी घटनाओंकी सहज ही जानकारी हो जाती थी। इस प्रकार अेक दिन प्रातः हमने मुना कि मूलशीपेटाके कुछ कैदियोंको कम काम करनेके अपराध पर कोड़े लगाये गये हैं। साथ ही इस सजाका विरोध करनेके लिअे मूलशीपेटाके अन्य कअी कैदियोंने अपवास शुरू कर दिया है। अिनमें से दो को तो मैं अच्छी तरह जानता था। अेक देव थे और दूसरे दास्ताने। भाअी देवने मेरे साथ चम्पारनमें काम किया था और वहांके काम करनेवालोंमें वे बहुत ही निष्ठावान, समझदार और प्रामाणिक कार्यकर्ता माने गये थे। भुसावलवाले भाअी दास्तानेको तो सभी जानते हैं। कोड़े खानेवालोंमें और भोजन न लेनेवालोंमें भाअी देव भी अेक हैं, यह जानकर मुझे कितना दुःख हुआ होगा, इसकी कल्पना पाठक आसानीसे कर सकेंगे। इस समय मेरे साथियोंमें भाअी अिन्दुलाल और भाअी मंजरअडी सोखता थे। वे भी यह सुनकर सहम गये। फिर सबसे पहले तो अुन्होंने सहानुभूतिके लिअे स्वयं भी अपवास करनेका विचार किया, परन्तु हम अैसी कार्रवाअीके औचित्यके विषयमें चर्चा करके अंतमें इस निर्णय पर पहुंचे कि इस प्रकारका अपवास करना अनुचित है। हमने देखा कि कोड़ेकी सजाके लिअे अथवा राजनीतिक कैदियों द्वारा शुरू किये हुअे अपवासके लिअे नैतिक अथवा अन्य किसी भी दृष्टिसे हम जिम्मेदार नहीं थे। और, सत्याग्रहीके नाते जेलके तमाम कष्ट और कोड़े खाना आदिकी हृद तक दूसरे अन्याय भी आनंदसे सहन करनेको तैयार रहना हमारा धर्म था। इस दृष्टिसे भावी सजायें रोकनेके लिअे अैसे अपवास करनेको तैयार होना जेल कर्मचारियोंके प्रति अेक प्रकारका हिंसाभाव धारण करने जैसा था। इसके सिवा, कर्मचारियोंके व्यवहार पर न्याय प्रदान करनेको बैठनेका हमें हक नहीं था। अंसा करना तो सारे जेल-शासनका अन्त कर देनेके बराबर था। और कर्मचारियोंके

व्यवहारके लिये हम न्यायाधीश बनें तो भी निष्पक्षतासे न्याय करनेके लिये आवश्यक जानकारी हमारे पास नहीं थी और न वह जुटायी जा सकती थी। अब यदि अपवास करनेवालोंके प्रति सहानुभूतिसे प्रेरित होकर हम अपवास छेड़ देते, तो इस बारेमें भी हमारे पास पूरी जानकारी नहीं थी कि उनका कदम ठीक था या नहीं। अपरोक्त कोअी भी अेक कारण यह दिखानेको काफी था कि हमारा अपवास जल्दबाजीका कदम है।

अिन सब कठिनायियोंका विचार करके मैंने अपने साथियोंको सुझाया कि सबसे पहले तो सुपरिन्टेन्डेन्टसे पूछ कर हम इस मामलेकी सही जानकारी प्राप्त करें और पहलेकी तरह अपवास करनेवालोंसे मुलाकात करनेकी कोशिश करें। मेरा खयाल था कि भले ही हम कैदी हों तो भी ऐसे मामलोंमें मनुष्यके नाते हम अुदासीन रह ही नहीं सकते। क्योंकि कुछ परिस्थितियोंमें जब लगभग अमानुषिक माना जाने जैसा अन्याय होनेकी संभावना हो, तब कैदी होने पर भी जेलके सामान्य शासनमें दखल देनेका हमें हक है। इसलिये अंतमें हम इस फैसले पर आये कि यह मामला अधिकारियोंके सामने रखें। इस मामलेसे संबंधित मेरा ता० २९-६-'२३ का पत्र 'नवजीवन' के ता० ९-३-'२४ के अंकमें पहले ही प्रकाशित हो चुका है। उससे पाठक इस घटनाका अधिक ब्यौरा जान लें। पत्रव्यवहार तो काफी हुआ था। संधिकी चर्चायें भी हुईं। परन्तु वे सब खानगी रूपकी थीं, इसलिये अन्हें प्रकाशित करनेकी मेरी अिच्छा नहीं है। यहां अितना ही कहूंगा कि इस सारी वातचीतके अंतमें सरकारने देख लिया कि मैं जेलके प्रबंधमें खामखाह दखल देनेकी अिच्छासे प्रेरित नहीं हुआ था और अपवास करनेवाले भाजियोंमें से दो नेताओंसे मिलनेकी अिजाजतके बारेमें मेरी मांगका आधार शुद्ध दयाधर्मकी भावनाके सिवा और कुछ नहीं था। इसलिये असुने मुझे जेल सुपरिन्टेन्डेन्ट और पुलिसके अच्च अधिकारी मि० ग्रिफिथकी अुपस्थितिमें भाअी दास्ताने और देवसे मिलनेकी अनुमति दे दी।

पूरे तेरह दिनके अखंड अपवासके बावजूद जब मैंने अिन दो मित्रोंको किसी सहारेके बिना स्थिर पैरोंसे चलते देखा, तो मेरा हृदय अवर्णनीय आनंद और अभिमानसे अुछल पड़ा। वे जितने बहादुर थे अुतने ही प्रसन्न दिखायी देते थे। अुनके शरीर भयंकर रूपमें अशक्त हो गये दिखायी दिये। परन्तु मैंने देखा कि अुनके शरीर जितने अशक्त हो गये थे अुतनी ही अुनकी आत्मा दृढ़ हुई।

थी। अन्हें आलिंगन करते करते मैंने हंसकर पूछा, “क्यों, मरणके किनारे आ पड़ेंगे हो न?” वे बोल अउटे, “हरगिज नहीं। हम तो अपवासको कितने ही दिन तक लंबा सकते हैं, क्योंकि हम सत्य पर खड़े हैं।” मैंने पूछा, “और यदि भूल कर रहे हो तो?” “तो हम वीरकी भांति अपनी भूल मान लेंगे और अपवास छोड़ देंगे।” यह कहते समय उनके चेहरे पर ऐसा तेज झलक रहा था कि मैं क्षणभंग्के लिये भूल ही गया कि वे कभी दिनसे भूखका कष्ट सह रहे हैं। मैं चाहता हूँ कि उस समयकी हमारी सारी शास्त्रीय चर्चा इस स्थान पर देने लायक निवृत्ति मुझमें हो। अपने अपवासका कारण अन्होंने मुझे यह बताया कि सुपरिन्टेन्डेन्टकी दी हुअी सजा अन्यायपूर्ण थी और इसलिये जब तक वे अपनी भूल स्वीकार न करें और माफी न मांगें तब तक वे अपवास जारी रखना चाहते हैं। मैंने तर्क किया कि उनका यह रवैया यथार्थ नहीं है। उनके अपवासकी जड़में जो नैतिक सिद्धान्त था, उसकी मैं चर्चा कर रहा था कि अितनेमें सुपरिन्टेन्डेन्टने अपने-आप और सदाकी तरह सद्भावपूर्वक बीचमें ही कहा, “मैं आपसे सच कहता हूँ कि मुझे महसूस हो जाय कि मैंने भूल की है तो मैं जरूर माफी मांग लूंगा। मुझे मालूम है कि मेरे हाथसे कभी बार भूलें होती ही हैं। हम सब भूल करते हैं। इस मामलेमें भी कदाचित् मेरे हाथसे सचमुच भूल हुअी होगी। परन्तु मैं उससे अतभिज्ञ हूँ।” इस ओर मेरा अनुनय-विनय तां जारी ही था। अिन मित्रोंको मैंने बताया कि सुपरिन्टेन्डेन्टको जब तक मनमें अपनी भूल प्रतीत न हो, तब तक उनसे माफीकी मांग करना अुचित नहीं है। और अपवास उनके मनमें उनकी भूल अनुभव करानेका मार्ग नहीं। वह तो उनके गले दलीलोंसे ही अतारी जा सकती है। और यदि हम सत्याग्रहीके नाते दुःख सहन करनेको बाहर निकले हैं, तो फिर हमारे साथ या हमारे भाअी कैदियोंके साथ अन्याय होने पर उसके विरोधमें हम अपवास कैसे कर सकते हैं? अन्तमें अन्हें मेरे तर्कमें सार जान पड़ा और मेजर जोन्सने खुले दिलसे बीचमें ही किये हुअे अिकरारके अनुसार बाकीका काम पूरा किया। वे अपवास छोड़नेको राजी हुअे और अन्होंने दूसरे भाअियोंको भी वैसा करनेके लिये समझानेकी जिम्मेदारी ली। तुरन्त ही मैंने मेजर जोन्ससे अपने दूधमें से थंड़ासा अन्हें देनेकी अनुमति मांगी। वह अन्होंने तुरन्त दे दी। भाअी देव और दास्तानेने दूध लेना स्वीकार तो किया, परन्तु यह बताया कि नहाकर दूसरे अपवासी भाअियोंके साथ मिलकर ही पियेंगे। मेजर जोन्सने

सब अपवासियोंके लिये उनके शरीर फिरसे सशक्त हो जायं तब तक दूध और फल देनेका हुक्म दिया और अक-दूसरेके साथ सच्चे हृदयसे हाथ मिलाकर हम सब जुदा हो गये। क्षण भरके लिये तो अधिकारी अपनी अफसरी भूल गये और हम कैदी भी यह बात भूल गये कि हम कैदी हैं। थोड़ी देरके लिये हम मानो किसी पेचीदा गुथी सुलझानेमें लगे हुये मित्र ही बन गये थे ! और आनन्दकी बात यह थी कि हम उसे सुलझानेमें सफल हुये।

अस प्रकार यह भारी अपवासकी लड़ाई समाप्त हुई। मेजर साहबने मेरे सामने स्वीकार किया कि अन्होंने अपवासकी जितनी लड़ाइयां देखी हैं उनमें यह सबसे निर्मल थी। अपवास करनेवाले कैदियोंको लुकछुप कर भी कोअी खुराक न मिलने पाये, असके लिये अन्होंने अत्यन्त सावधानी रखी थी। और अन्हें विश्वास था कि सारी लड़ाईके दरमियान उन लोगोंको अस तरह कुछ भी खुराक नहीं मिल पाअी थी। मुझे खयाल हुआ कि अपवास करनेवालोंका तेज अन्हें पहलेसे ही मालूम होता, तो अन्हें अैसी खबरदारी रखनेकी जरूरत ही न पड़ती।

अस घटनाका स्थायी असर यह हुआ कि सरकारको अैसे आदेश जारी करने पड़े कि जेल अधिकारियोंके अपमान अथवा अैसे ही किसी अत्यन्त गंभीर प्रसंगके सिवा अुच्च अधिकारियोंकी मंजूरीके बिना सुपरिन्टेन्डेन्ट कैदियोंको कोड़े लगानेकी सजा न दे। अस सावधानीकी बेशक जरूरत थी। क्योंकि कुछ मामलोंमें जेल सुपरिन्टेन्डेन्टको भले ही काफी अधिकार देना जरूरी हो, तथापि जो सजायें वापस न ली जा सकती हों उनके बारेमें तो समझदारसे समझदार सुपरिन्टेन्डेन्ट पर भी अुचित अंकुश रखना जरूरी है।

असमें तो सन्देह ही नहीं कि भाअी दास्ताने, देव और दूसरे सत्याग्रहियोंके अपवाससे बहुत अच्छे परिणाम निकले। क्योंकि उनके हेतुमें भले भूल थी, फिर भी वह अुदात्त था। उनका कदम भी सर्वथा निर्मल था। फिर भी परिणाम भले शुभ आया, लेकिन अपवास तो निन्द्य ही था। और जो अच्छा परिणाम निकला वह अपवासका फल नहीं था, परन्तु उसके करनेवालोंने अपने हेतुकी सिद्धिके लिये गलत रास्ता चुननेका जो अिकरार किया और उसके प्रायश्चित्त-स्वरूप किया हुआ अपवास छोड़ देनेका जो साहस दिखाया अुसीका फल था। जिस अवस्थामें खाना और जीना केवल निर्लज्जतापूर्ण हो जाता है अुसी अवस्थामें सत्याग्रही अपवास करता है, और तभी वह अुचित माना जाता है। अस

प्रकार कैदीके नाते ही अपने व्यवहारका विचार करके मैं कहता हूँ कि यदि मेरी धार्मिक स्वतंत्रता पर हमला किया जाय या साधारण अन्तःसत्ताकी तरह भी मेरे साथ बरताव करनेसे जेलके अधिकारी अन्कार करें—जैसे कि मेरी खुराक मुझे ठीक ढंगसे देनेके बजाय मेरी तरफ फेंक दी जाय—तो ऐसी हालतमें वह खुराक लेना और जीना बड़ीसे बड़ी लज्जाकी बात होगी। यह तो कहनेकी बात ही नहीं कि इस धार्मिक आपत्ति अथवा अपमानका स्वरूप ऐसा होना चाहिये, जो किसी भी कैदीको साफ तौर पर खटके। यह चेतावनी देना जरूरी है, क्योंकि अक्सर यह धार्मिक कर्तव्य केवल बहाना ही होता है। और उसकी तहमें अधिकारियोंको तंग करनेका हेतु होता है। इसी प्रकार अपमान भी कभी बार जहाँ अपमानका कोई कारण न हो वहाँ अकारण मान लिया जाता है। इसके सिवा जेलके नियमके विरुद्ध निपिद्ध चिट्ठी-पत्री आदि छुपा कर रखनेके लिये धर्म-पुस्तकके बहाने भगवद्गीताको अपने पास रखने अथवा प्राप्त करनेका आग्रह मुझे हरगिज शोभा नहीं देगा। इसी प्रकार मैं यह रोष क्यों करूँ कि प्रत्येक कैदीको जो तलाशी देनी पड़ती है उसमें जेल-कर्मचारी जान-बूझकर मेरा अपमान करते हैं? सत्याग्रहमें पाखंडके लिये कोई गुंजायिश नहीं। परंतु यदि अपवासियोंसे मिलकर उनका दृष्टिबिन्दु समझ लेने और उनकी भूल होना उन्हें समझानेका मौका भी मुझे देनेसे सरकार अन्कार कर दे, तो अमुक स्थितिमें मुझे अपवास करना ही पड़ेगा। क्योंकि जब मैं देखूँ कि मेरा रक्षक साधारण मनुष्यताका दयाधर्म भी पालन करे तो मैं भूखों मरते हुअे मनुष्योंको बचा सकता हूँ, तब हर कौशिल्यसे उन्हें बचाना मेरा धर्म हो जाता है। और जब तक मैं ऐसा न कर सकूँ तब तक मैं जीवनमें चिपटे रहनेके लिये अन्न नहीं खा सकता।

कुछ मित्र कहेंगे : “ऐसा सूक्ष्म भेद करनेका प्रयोजन क्या? यदि हम जेलके बाहर अधिकारियोंको तंग कर सकते हैं, तो जेलके भीतर भी ऐसा क्यों न करें? आपने जेल-अधिकारियोंके साथ जैसा सहयोग किया वैसा हम क्यों करें? अहिंसात्मक रहकर हम सब प्रकारसे उनका विरोध क्यों न करें? हमारी अपनी सुविधाके लिये जो नियम हैं उनके सिवा अन्य किसी भी नियमका आदर हम किसलिये करें? जेल-शासनको कमजोर करनेका क्या हमें पूरा हक नहीं है? क्या यह हमारा धर्म नहीं है? बल-प्रयोग किये बिना यदि हम अधिकारियोंकी स्थिति कठिन बना दें, तो सरकारको बहुत लोगोंको पकड़ना

और जेलमें बन्द करना भारी हो जायगा और उसे सुलहकी बातचीत करनी पड़ेगी।" ऐसा तर्क पूरी गंभीरताके साथ मेरे सामने किया गया है, इसिलिये अगले प्रकरणमें हम उसका विचार करेंगे।

७

सत्याग्रही कैदीका व्यवहार

पिछले प्रकरणके अन्तमें दी गयी दलील कुछ मित्रोंकी ओरसे की गयी थी। अन्य किसी कारणसे नहीं तो चूंकि इस दलीलमें अनेक लोग आमानदारीसे विश्वास रखते हैं और १९२१ तथा १९२२ में जब हजारों लोग जेलमें गये थे तब उन्होंने पूरी तरह ऐसा ही व्यवहार किया था, इसिलिये वह विचार करने योग्य है।

पहली बात तो यह है कि जेलसे बाहर भी सरकारको परेशान करना हमारा अद्देश्य नहीं है। हमारा व्यवहार शुद्ध हो तो फिर सरकार उससे परेशान हो या न हो, उसका सवाल नहीं। हमारा असहयोग सरकारको जितना परेशान कर देता है, उतना शायद ही कोअी और अपाय परेशान करता होगा। परन्तु हम अदालतों और विधान-सभाओंका जो बहिष्कार करते हैं वह केवल एक धर्मकृत्यके रूपमें ही करते हैं। अर्थात् हमें मालूम हो जाय कि हमारे असहयोगसे शासकोंको आनन्द होता है तो भी हमारा असहयोग बंद तो हरगिज नहीं होगा। और सरकार पर होनेवाले परिणामके विषयमें हम अतने अदासीन हैं, इसका कारण यह है कि असहयोगका सरकारके मन पर कुछ भी असर होता हो, तो भी अन्तमें हमारा तो उसमें कल्याण ही है। परन्तु इस प्रकारका असहयोग जेलमें नहीं हो सकता। हम जेलमें किसी स्वार्थ-साधनके लिये नहीं जाते। सरकार हमें अपराधी मानती है इसिलिये जेलमें बन्द करती है। तब हमारा काम यह हो जाता है कि हम ऐसा ही आदर्श व्यवहार दिखायें जो सरकार हमसे चाहती है; जैसे कि जेलके बाहर हमारा काम सरकारकी अदालतों, विधान-सभाओं, पाठशालाओं और पदवियां छोड़कर उसको यह बताना है कि हम अनि सन्दिग्ध लाभोंके बिना काम चला सकते हैं। हममें से सबको शायद प्रतीत न होता हो तो भी असहयोगका तरीका विरोधीके हृदयको बदलने और उसकी बुद्धि पर असर डालनेकी क्रिया है,

गुंडापनसे सरकारको भयभीत करनेकी क्रिया नहीं है। अहिंसामय आन्दोलनमें गुंडापनको स्थान नहीं है।

मैंने अनेक बार सत्याग्रही कैदियोंकी तुलना युद्धके कैदियोंके साथ की है। इसका कारण है। एक बार दुश्मनके पंजेमें आ गये कि युद्धके कैदी दुश्मनके साथ मित्रभावसे रहते हैं। युद्धबन्दीके रूपमें कोई सिपाही दुश्मनको धोखा दे, तो वह बेअिज्जतीकी बात समझी जाती है। सरकार सत्याग्रही कैदियोंको युद्धबन्दी नहीं मानती, इससे अिम दलीलमें कोई बाधा नहीं पड़ती। हम युद्धबन्दीकी तरह बरताव करेंगे तो सरकार हमारे साथ तुरन्त आदरका बरताव किये बिना नहीं रह सकती। जेलको हमें एक प्रकारकी निष्पक्ष संस्था बना देना चाहिये, जिसमें हम एक हद तक सरकारके साथ सहयोग करें—हमें सहयोग करना चाहिये।

हम एक ओर जेलके नियम जान-बूझकर तोड़ते रहे और दूसरी ओर हमें मिलनेवाली सजा और जेलके अधिकारियोंकी सख्तीके बारेमें शिकायत करें, यह अत्यन्त अनुचित है और शायद ही सम्मानपूर्ण कहा जा सकता है। जुदाहरणके लिये, हम तलाशी पर अंतराज करते हैं और झगड़ा करते हैं; फिर भी यदि हम अपने कम्बल अथवा कपड़ोंमें मनाही की हुआ चीजें छुपाकर रखें, तो यह कैसे हो सकता है? ऐसी परिस्थितियोंमें हमें असत्य बोलने अथवा और कोई धोखेबाजी करनेका अधिकार है, यह सत्याग्रहके शास्त्रमें कहीं नहीं लिखा है। जब हम यह कहते हैं कि जेल-अधिकारियोंको तंग करेंगे तो सरकार झुक जायगी और मुलह मांगती हुआ हमारी शरणमें आयेगी, तब या तो हम सरकारको अनजाने भलमनसाहतका प्रमाणपत्र दे देते हैं अथवा उसे केवल भोली समझते हैं। हम जो ऐसा समझते हैं कि जेलके अधिकारियोंको बहुत सताने पर भी सरकार उसे चुपचाप देखा करेगी और हमें अुचित सजा देकर पूरी तरह साहसहीन बना देनेमें आगापीछा करेगी, यह सरकारको भलमनसाहतका प्रमाणपत्र देना ही तो है। इस मान्यताका अर्थ यही होता है कि शासकोंको हम अितना विचारशील और दयालु मानते हैं कि कठोर दंडका कारण पैदा करने पर भी वे हमें कठोर दंड नहीं देंगे। सच बात तो यह है कि वे समूची मर्यादा छोड़नेमें भी नहीं हिचकिचाते, और कुछ अवसरों पर नियमानुसार जो सजा दी जा सकती है अतनी ही नहीं, परन्तु नियम-विरुद्ध अधिक सजा भी देते हैं।

परन्तु मेरा तो पक्का निश्चय है कि यदि हमने शुरूसे आखिर तक सत्याग्रहीको शोभा देनेवाला प्रामाणिक और सम्मानपूर्ण व्यवहार किया होता, तो

हम अपने प्रति सरकारके सारे विरोधको जीत सकते थे। और कुछ नहीं तो अितने अधिक कैदियोंके अत्यन्त सम्मानपूर्ण व्यवहारसे जैसे प्रतिष्ठित और निर्दोष मनुष्योंको जेलमें बन्द करनेकी भूल सरकारसे लज्जापूर्वक स्वीकार करा सकते थे। क्योंकि क्या सरकारका यह दावा नहीं है कि हमारी अहिंसा हिंसाको छिपानेका केवल एक आवरण-मात्र है? तो जितनी बार हम अुत्पात करते हैं, अुतनी ही बार क्या हम अुसके हाथोंमें नहीं खेलते?

अिसलिअे मेरी रायके अनुसार सत्याग्रहीके रूपमें कैदमें जाकर हम नीचे लिखे अनुसार चलनेके लिअे बंधे हुअे हैं :

१. अत्यन्त प्रामाणिकतासे व्यवहार करना ;
२. जेलके अधिकारियोंके साथ जेलके प्रबंधमें सहयोग देना ;
३. तमाम अुचित नियमोंका पालन करके दूसरे कैदियोंके लिअे अुदाहरण अुपस्थित करना ;
४. केवल स्वास्थ्यके कारण जो जरूरी हो अुसके सिवा साधारणसे साधारण कैदीको न मिलनेवाली कोअी भी सुविधा और कृपा न मांगना ;
५. अुपर स्वास्थ्यके कारण बताअी गअी जो सुविधा चाहिये अुसे मांगनेमें संकोच न रखना और वह न मिले तो क्रोध न करना ;
६. जितना और जो भी काम सौंपा जाय अुसे अपनी पूरी शक्तिके अनुसार पूरा करना ।

अिस प्रकारका व्यवहार सरकारकी स्थितिको विषम और असमर्थनीय बना देगा। अुसमें विश्वासका अितना अभाव है और वह हमारे अीमान-दारीसे बरतनेकी अितनी कम आशा रखती है कि प्रामाणिकताका अुत्तर प्रामाणिकतासे देना अुसके लिअे कठिन हो जायगा। अुत्पातकी तो वह आशा रखती ही है; और अुत्पात हो तो अुसका दोहरा अर्थ सिद्ध होता है। अराजकताके अपराधसे वह निपट सकी है, परन्तु अहिंसाके आगे तो झुकनेके सिवा और कोअी रास्ता अभी तक अुसके हाथ नहीं लगा है। सत्याग्रहीके जेल जानेकी तहमें यह अुद्देश्य रहता है कि वह नम्रतासे यातनायें सहन करके अपना दुःख मिटाये।

अुसे विश्वास है कि न्यायकार्यके लिअे नम्रतासे संकट सहन करनेमें कुछ और ही खूबी है और वह खूबी तलवारकी खूबीसे बेहद बड़ी-चड़ी है। यह सब कहनेका अर्थ यह नहीं है कि सरकारका व्यवहार जब हमारे आत्म-सम्मानका हनन करे, तब भी हम विरोध न करें। अुदाहरणार्थ, जेलके अधिकारी हमें गाली दें अथवा हमारा भोजन कुत्तेकी तरह हमें डालें, तो मरनेकी

हृद तक जाकर भी उसका हम विरोध करेंगे। अपमान करना या गाली देना किसी अधिकारीके कर्तव्यमें नहीं आता। इसलिये अपमान और गालीका तो विरोध करना ही चाहिये। परन्तु तलाशीका विरोध हरगिज नहीं हो सकता, क्योंकि उसका समावेश जेलके कानूनमें होता है।

मैंने चुपचाप दुःख सहन करनेकी जो बात लिखी है, उसका यह अर्थ भी नहीं होना चाहिये कि सत्याग्रहियों जैसे निर्दोष कैदियोंको साधारण कैदियोंके साथ एक ही वर्गमें रखनेके विरुद्ध कोई आन्दोलन न किया जाय। अतनी ही बात है कि कैदियोंके रूपमें कोई भी सुविधा अथवा कृपा हम नहीं मांग सकते। पुराने-पक्के अपराधियोंके साथ रहनेमें हमें संतोष मानना चाहिये और ऐसा करनेमें उनकी नीति मुधारनेका जो मौका मिलता है उसका भी हमें स्वागत करना चाहिये। फिर भी अपनेको सभ्य बतानेवाली किसी भी सरकारसे यह आशा रखी जा सकती है कि वह जिस अत्यंत स्वाभाविक वर्गभेदको अवश्य स्वीकार करेगी।

८

जेलका अर्थशास्त्र

जिसे जेलका कुछ भी अनुभव है, ऐसा कोई भी आदमी जानता है कि सब विभागोंमें जेल-विभाग ही रुपयेकी सबसे ज्यादा तंगी भुगतता है। अस्पताल तुलनामें सबसे अधिक खर्चीली सार्वजनिक संस्था कहलाती है। जेलमें प्रत्येक वस्तु सादीसे सादी और कच्चीसे कच्ची होती है। जेलमें मानव-श्रमके व्ययकी अुदारता है, जब कि रुपये और साधनोंके अिस्तेमालमें पूरी कंजूसी है। अस्पतालोंमें इससे अुलटा ही है। फिर भी दोनों संस्थाओं मानव-व्याधिके अिलाजके लिये बनायी गयी हैं — जेल मानसिक व्याधियों और अस्पताल शारीरिक व्याधियोंके लिये। मानसिक व्याधि अपराधके रूपमें मानी जाती है, इसलिये सजाकी पात्र समझी जाती है; शारीरिक व्याधि प्रकृतिकी अनचाही आपत्ति मानी जाती है और इसलिये उसका मावधानीसे अिलाज होना चाहिये। वास्तवमें ऐसा कोई भेद करनेका अुचित कारण नहीं। मानसिक और शारीरिक दोनों व्याधियां समान कारणोंसे ही पैदा होती हैं। मैं चोरी करता हूं तो नीरोग समाजके नियमोंका भंग करता हूं। यदि मेरे पेटमें दर्द है तो भी मैं नीरोग समाजके नियमोंका भंग

करता हूँ। शारीरिक व्याधिके लिये हलके अपाय किये जाते हैं; जिसका एक कारण यह है कि कथित अंचे वर्गके लोग नीचे वर्गके लोगोंकी अपेक्षा आरोग्यके नियम शायद अधिक बार तोड़ते हैं। अनि-अपूरके वर्गोंको साधारण चोरी करनेका अवकाश नहीं होता; और यदि साधारण चोरी बनी रहे तो उनके जीवन-क्रममें खलल पहुंचे। जिसलिये आम तौर पर स्वयं ही कानून बनानेवाले होनेके कारण वे स्थूल चोरीको दंडित करते हैं। हां, उन्हें प्रतिक्षण इस बातका तो भान होता ही है कि उनके ढोंग और आडंबर, जिनके बारेमें कोई बोलता नहीं, स्थूल चोरियोंकी अपेक्षा समाजके लिये बहुत अधिक हानिकारक होते हैं।

यह भी देखनेकी बात है कि जेलें और अस्पताल गलत चिकित्साके कारण ही बढ़ते हैं। अस्पताल जिसलिये भरते हैं कि बीमारोंको सहलाया जाता है। जेलें जिसलिये भरती हैं कि कैदी सुधर ही नहीं सकते यह मान कर उन्हें सजा दी जाती है। यदि प्रत्येक मानसिक और शारीरिक रोगको भूल ही माना जाय और प्रत्येक रोगी अथवा कैदीका निष्ठुरतासे भी नहीं और लाड़-प्यारसे भी नहीं, परन्तु सहानुभूति और समभावसे अिलाज किया जाय, तो जेल और अस्पताल दोनों कम हो जायें।

जेलकी अपेक्षा अस्पताल नीरोग समाजके लिये अधिक जरूरी चीज नहीं है। दोनोंकी समान आवश्यकता है। प्रत्येक बीमार और प्रत्येक कैदी अस्पताल और जेलसे निकले, तब मानसिक और शारीरिक आरोग्यके नियमोंका प्रचारक बन कर ही निकलना चाहिये।

परन्तु यहां मैं यह तुलना बन्द करूंगा। पाठकोंको यह जानकर आश्चर्य होगा कि जेलोंमें होनेवाली कंजूसी किफायतके बहाने की जाती है। पानी खींचना, आटेके लिये चक्कियां चलाना, रास्ते और पाखाने साफ करना, खाना बनाना आदि सारे काम कैदियोंसे कराये जाते हैं। फिर भी वे स्वावलम्बी नहीं बनते, बल्कि उनके मेहनतानेसे उनका खाना भी नहीं निकलता। और उनकी अितनी ज्यादा मेहनतके बावजूद उन्हें ऐसी खुराक नहीं मिलती, जो इस तरह पकायी गयी हो कि उन्हें रुचिकर मालूम हो। जिसका कारण अितना ही है कि जो कैदी खाना बगैरा बनाते हैं उन्हें आम तौर पर अपने काममें कुछ भी रस नहीं होता। वे अपने कामको निर्दय देखरेखमें की जानेवाली एक प्रकारकी बेगार ही मानते हैं। यह तो सहज ही समझा जा सकेगा कि यदि कैदी समाज-

सेवक होते और अपने माथियोंके कल्याणमें दिलचस्पी लेनेवाले होते, तो वे कभी कैदमें ही न पड़ते। मतलब यह है कि यदि अधिक विवेकपूर्ण और नीतिपूर्ण प्रबंध किया जाय, तो जेल आजकी खर्चीली सजाकी बस्तियोंके बजाय सहज ही स्वावलम्बी सुधार-गृह बन जायें। मैं तो पानी खींचने, आटेकी चक्कियां चलाने और अंस ही दूसरे कामोंमें कैदियोंका शरीर-श्रम जिस भयंकर मात्रामें बरबाद होना है उसकी बचत करना चाहूंगा। अगर जेलोंका प्रबंध मेरे हाथोंमें हो तो मैं आटा बाहरसे लाऊं, पानी पम्पसे खिचवाऊं और दूसरे अनेक काम अनेक कैदियोंसे करानेके बजाय जेलोंको खेती, हाथ-कताओ और हाथ-बुनाओके कारखाने बना डालूं। छोटी जेलोंमें केवल चरखे और करवे ही रखे जायें। इस समय भी अधिकांश सेन्ट्रल जेलोंमें करघे तो चलते ही हैं; केवल पींजन व चरखे और जारी करनेकी जरूरत रहेगी। बहुतसी जेलोंमें तो कपास जितनी चाहिये अतनी आसानीसे अुगाओ जा सकती है। इससे राष्ट्रीय गृह-अद्योग लोकप्रिय हो जायेंगे और कैदखाने स्वावलंबी बन जायेंगे। सब कैदियोंको मेहनतका बदला मिल जायगा और अितने पर भी आजकलकी तरह इससे सार्थको प्रोत्साहन नहीं मिलेगा।

यरवडा जेलके साथ एक छापाखाना चलता है। यह छापाखाना ज्यादातर कैदियोंकी मेहनतसे ही चलाया जाता है। अंस छापाखाने यदि बाहरकी छपाओका काम लेते हों, तो मैं कहूंगा कि वे साधारण छापाखानेके साथ अनु-चिन स्पर्धा करते हैं। यदि कैदखाने अद्योग-संस्थाओंके साथ स्पर्धा करें, तो स्पष्ट है कि वे आसानीसे नफा कमायेंगे। परन्तु मेरे कहनेका तात्पर्य यह है कि ऐसी स्पर्धा किये बिना कैदखाने स्वावलंबी बन सकते हैं और साथ ही काम करनेवाले मनुष्योंको एक अंस अद्योगका ज्ञान मिल सकता है, जो कैदीके जेलसे छूटनेके बाद स्वतंत्र धंधा करनेमें उसे सहायक हो और जिससे प्रतिष्ठित नागरिकका जीवन बितानेकी दिशामें उसे प्रोत्साहन मिले।

और बस्तीकी शांतिमें खलल न पड़े, इस हद तक मैं कैदियोंके आस-पास घरके जैसा वातावरण बना दूं। मतलब यह है कि मैं उनके लिये अपने सगे-संबंधियोंसे जब चाहे तब मिलनेकी, पुस्तकें मंगानेकी और शिक्षा प्राप्त करनेकी भी व्यवस्था कर दूं। आज कैदियोंके प्रति जो अविश्वास रखा जाता है, इसके बजाय मैं विश्वास स्थापित करूं। वे जो भी काम कर सकें वह उन्हें सौंप और उन्हें अपनी खुराक कच्ची या पक्की मंगा लेने दूं।

अधिकांश सजाओंकी मियाद मुकर्रर होती है। जिसके बजाय मैं उन्हें अनियमित बना दूँ। वह जिस तरह कि समाजकी रक्षाके लिये और कैदियोंके अपने सुधारके लिये उन्हें जितने अरसेके लिये जेलमें रखना जरूरी हो उससे एक घड़ी भी अधिक मैं उन्हें जेलमें न रखूँ।

मैं जानता हूँ कि यह सब करनेके लिये सारी संस्थाकी रचना नये सिरेसे करनी चाहिये। और आजकल जिस प्रकार अधिकांश जेलर फौजी नौकरीसे निवृत्त मनुष्य होते हैं उसके बजाय जेलोंमें दूसरी ही तरहके आदमी नियुक्त करने चाहिये। मुझे यह भी विश्वास है कि ऐसा सुधार करनेमें तथा खर्च भी शायद ही अधिक करना पड़े।

अभी तो कैदखाने लफंगोंके लिये आराम-घर और मामूली सीधे कैदियोंके लिये जुल्मखाने हैं। और अधिकांश कैदी तो सीधे ही होते हैं। लफंगोंको जो चाहिये सो मिल जाता है और बेचारे सीधे कैदियोंको वे चीजें भी नहीं मिलतीं जिनके बिना उनका काम नहीं चल सकता। मैंने ऊपर जिस योजनाकी धुंधली रूपरेखा बतायी है, उसके अनुसार तो लफंगोंको सुखकी आशा रखनेसे पहले सीधा हो जाना पड़ेगा और सीधे निर्दोष कैदियोंको भरसक अनुकूल वातावरण मिल जायगा। प्रामाणिकताका बदला मिलेगा और बदमाशीकी सजा।

कैदियोंसे भोजनके बदले काम लेनेसे आलस्यका नाम नहीं रहेगा और जेलोंमें खेती तथा बुनाईके दो अद्योग और उनसे संबंधित सहायक अद्योग रखनेसे आजकल देखरेखके लिये जो भारी खर्च करना पड़ता है वह बहुत कम हो जायगा।

कुछ कैदी वार्डर - १

कैदियोंको जेलके अमलदार अथवा वार्डर नियुक्त करनेकी प्रथाके बारेमें मैं लिख चुका हूँ। इस प्रथाको मैं बिलकुल खराब और अनीतिकारक मानता हूँ। जेलके अधिकारियोंकी भी इस बातका भान है। वे कहते हैं कि किराया-यतके लिये ऐसा करना पड़ता है। वे मानते हैं कि मौजूदा वैतनिक नौकरोंके सिवा कैदी नौकर भी न रखे जायं, तो जेलकी सुव्यवस्था नहीं हो सकती। पिछले प्रकरणमें मैंने जो सुधार सुझाया है, वह जारी न किया जाय तो कैदियोंको ज़िम्मेदारीका काम सौंपे बिना काम नहीं चल सकता। अथवा जेलका खर्च बहुत बढ़ जायगा।

फिर भी इस प्रकरणमें मैं जेलोंके सुधारके बारेमें बहुत नहीं कहना चाहता हूँ। कुछ कैदी अमलदार हमारी देखरेख और संभाल करनेके लिये रखे गये थे। उनके साथके अपने कुछ सुखद अनुभव ही बताऊंगा।

जब भाजी बैकरको और मुझे यरवडा सेन्ट्रल जेलमें ले जाया गया, तब हम पर एक वार्डर और एक अरदली रखा गया था। अरदलीका अर्थ काम-काज करनेवाला नौकर होता है। वह कैदी वार्डर जिससे हमारा पहला परिचय हुआ, पंजाबकी तरफका हिन्दू था। उसका नाम हरकरण था। वह हत्याका अपराधी ठहराया गया था। उसके कथनानुसार उसने जान-बूझकर हत्या नहीं की थी, परन्तु क्रोधके आवेगमें की थी। उसका धंधा फुटकर टुकानदारीका था। उसे १४ वर्षकी सजा मिली थी, जिसमें से लगभग ९ वर्ष तो उसने पूरे कर लिये थे। उसकी उम्र काफी बड़ी होगी। जेल-जीवनका उस पर असर दिखायी देता था। वह सदा विचार-मग्न रहता था और छूटनेकी आतुरतासे बाट देखता था। इसलिये वह अत्यंत जड़, नोरस और चिड़चिड़ा हो गया था। उसे अपने पदका भान था। जो उसका कहना मानते और उसकी सेवा करते, उन पर उसकी पूरी मेहरबानी रहती थी। जो उसके आड़े आने अन्हें वह भयभीत रखता था। देखनेसे वह शायद ही किसीको हत्याका अपराधी मालूम होता था। वह अर्द्ध सपाटेसे पढ़ सकता था। धार्मिक वृत्तिवाला भी था और अर्द्ध भजन पढ़नेका उसे शौक था। यरवडा जेलके पुस्तकालयमें कैदियोंके लिये हिन्दी भाषामें लिखी हुई बहुत पुस्तकें हैं। वहां अर्द्ध, गुजराती, मराठी, सिन्धी, कानडी और तामिल भाषाकी पुस्तकें भी हैं। जेलके नियमोंको

ताकमें रखकर छोटी छोटी चीजें अपने पास छुपाकर रखनेमें वह संकोच नहीं करता था, क्योंकि उसके मतके और बहुतसे कैदी थे। छोटी छोटी चीजें न चुराना तो वहां पागलपन और मूर्खता मानी जाती है। इस अलिखित कानूनको न माननेवाले कैदीकी दूसरे कैदी बुरी हालत करते। कमसे कम सजा असहयोगकी मानी जाती। जेलके आंगनकी सारी जमीन अक फुट तक खोद डाली जाय, तो उसमें से चमचे, चाकू, बरतन, सिगरेट, साबुन और दूसरी अनेक छुपाओ हुई चीजें निकलेंगी। हरकरण तो यरवडामें बूढ़ा हुआ था, जिसलिअे कैदियोंका मुख्य मोदी जैसा ही हो गया था। कैदीको कुछ भी चाहिये तो हरकरण ला देगा। अक बार मुझे रोटी और नींबू काटनेके लिअे छुरी चाहिये थी। मैं हरकरणके द्वारा मंजवाता तो वह जरूर ला देता। सुपरिन्टेन्डेन्टसे मांग करनेकी इंज्रंटमें मुझे पड़ना ही तो भले ही पड़ूं, पर वहांसे इनकार सुननेकी भी मुझे तैयारी रखनी ही चाहिये। अन्तमें हम सब मित्र बने तब उसने मुझे अपने सारे अद्भुत पराक्रमोंका वर्णन सुनाया — अफसरको धोखा देनेकी व अपने और दूसरोंके लिअे कभी मनचाही चीजें जुटानेकी बातें, कैदी अपनी जरूरतकी चीजें प्राप्त करनेको कैसी कैसी युक्तियां घड़ते हैं इसकी बातें और ऐसी युक्तिकें बिना जेलमें जीना असंभव है यह अनुकी राय हरकरण बड़े विस्तारसे और खूब गर्वसे कहता था। उसके पराक्रममें मुझे कोओ रस नहीं आता और न उसके धंधेमें कोओ हिस्सा लेनेको मेरा मन होता है, यह देखकर उसे दुःख होता था। मेरे सामने इस तरहकी बातें करनेकी उससे जो भूल हो गयी थी, उसे कुछ सुधार लेनेका उसने बादमें प्रयत्न किया था और मुझे विश्वास दिलाया था कि 'आप जो कहते हैं वह मैंने समझ लिया। अब मैं इस तरह नियमोंका भंग नहीं करूंगा।' परन्तु मुझे शक है कि यह पश्चात्ताप अपूरी ही था। पाठक इन सब बातोंसे यह न समझें कि जेलके अधिकारियोंको नियमके इन भंगोंका पता नहीं होता। ये तो सर्वविदित हैं। उन्हें इन सब बातोंका पता ही नहीं होता, बल्कि सुख-चैनसे रहनेके लिअे ऐसी युक्तियां करनेवाले कैदियोंके प्रति उन्हें अक्सर सहानुभूति भी होती है। ये अधिकारी इस सिद्धान्तको माननेवाले होते हैं कि 'तू अपने रास्ते और मैं अपने रास्ते।' अपरवालोंके सामने जो ठीक व्यवहार रखें, उनके हुक्म मानें, अपने साथियोंसे न लड़ें और अधिकारियोंको तंग न करें, कहा जा सकता है कि ऐसे कैदियोंको अधिक मुख प्राप्त करनेके लिअे कोओ भी नियम तोड़नेकी छूट है।

खैर, तो हरकरणके साथ मेरा प्रथम परिचय कोअी खास मीठा नहीं कहा जा सकता। वह जानता था कि हम अंचे दर्जेके कैदी हैं। परन्तु उसका दर्जा भी कम नहीं था। वह अेक अमलदार था और उसके टिकट पर दर्ज था कि उसने अिज्जतके साथ लम्बी नौकरी की है। असे किसीकी शर्म नहीं थी। हमारे जानेके दूसरे ही दिन बैकरको मेरे पाससे हटा दिया गया, अतः हरकरण अपनी सत्ताका दौर मुझ पर पूरी तरह चलाने लगा। 'आप यह न करें, आप वह न करें। सफेद लकीर (हकीमजीके पत्रमें मेरी बताअी हुआ सफेद लकीर) के बाहर न जायें।' परन्तु अुसने वर बांधने या अुसका विरोध करनेका मेरा जरा भी खयाल नहीं था। अपने काम और अध्ययनसे समय मिले तो ही मुझे हरकरणकी नादान और बालिश आज्ञाओंका विचार करनेकी फुरसत मिल सकती थी न? अतः अुसकी ये बातें मेरे लिये तो थोड़ी देरका विनोद-मात्र थीं। हरकरणको बादमें अपनी भूल मालूम हुआ। जब अुसने देखा कि अुसकी गड़बड़से मैं न तो चिढ़ा हूं और न अुसकी कोअी परवाह करता हूं, तब वह निरुपाय हो गया। अैसे प्रसंगके लिये वह तैयार न था। अिमलिये अुसके लिये जो अेकमात्र मार्ग रह गया था वही अुसने चुन लिया। अुसने मेरे और अपने बीचका भेद स्वीकार किया, और मैंने अुसके अनुकूल होनेसे अिनकार किया अिस-लिये वह मेरे अनुकूल होने लगा। मेरे अहिंसात्मक असहयोगके परिणामस्वरूप अुसने मेरे साथ सहयोग किया। अेक व्यक्ति और दूसरे व्यक्तिके बीचमें, अेक समाज और दूसरे समाजके बीचमें अथवा सरकार और जनताके बीचमें चलनेवाले सभी अहिंसात्मक प्रयोगोंका परिणाम सदा हार्दिक सहयोगमें ही आता है। कुछ भी हो, हरकरण और मैं पक्के दोस्त बन गये। और बैकरको मेरे पास आनेकी अनुमति मिली, तब अुसने जो कुछ कसर थी वह पूरी कर दी। जेलमें भाअी बैकरका अेक काम मेरी डोंडी पीटना था। अुन्हें खयाल हुआ कि हरकरण और दूसरे लोगोंने मेरे बड़प्पनको पूरी तरह नहीं समझा। दो-तीन दिनमें ही अुन्होंने मुझे सबका लाइला बना डाला। कमरा झाड़ने और कम्बल सुखानेका मेरा काम मेरे जैसे 'बड़े' आदमीको कैसे करने दिया जा सकता था? पहलेसे ही हरकरण हर्षपूर्वक मेरी देखभाल तो करने ही लगा था, परन्तु अब तो अुसकी अत्यधिक सेवासे मैं घबराने लगा। कुछ भी अपने हाथसे करना, यहां तक कि अेक छोटासा हमाल धोना भी मेरे लिये असंभव हो गया। हरकरणको ज्यों ही धोनेकी आवाज आती कि वह तुरंत नहानेकी कोठरीमें दौड़ कर आता

और मुझे रूमाल छीन लेता। अधिकारियोंको ऐसी शंका हुई कि हरकरण हमारे लाभके लिये कुछ नाजायज काम कर रहा है इसलिये अथवा ऐसे किसी अिरादेके बिना ही हरकरणको हमारे पाससे हटा दिया गया। हमें तो दुःख हुआ ही, परन्तु हरकरणको शायद हमसे अधिक दुःख हुआ होगा। हमारे साथ वह बादशाही भोगता था। उसे जितना चाहिये उतना खानेको मिलता था और वह भी हमारी खुराकमें से खुले तौर पर मिलता था। क्योंकि मित्र लोग बाहरसे फल भेजते थे, इसलिये हमारा खाना बच जाता था। और हमारी कीर्ति तो चारों दिशाओंमें सुनी जाती थी, इसलिये हमारे समागमके कारण दूसरे कैदियोंमें हरकरणका रुतबा बढ़ गया था।

जब मुझे कोठरीके बरामदेमें मोनेकी अनुमति मिली, तब अधिकारियोंने सोचा कि मुझे एक ही वार्डरको सौंपनेमें जोखिम है। शायद नियम ही ऐसा होगा कि जिसकी कोठरी खुली रखी जाय उस पर देखरेख करनेके लिये दो वार्डर रखने चाहिये। कदाचित् मेरी रक्षाके लिये भी एक वार्डर बढ़ाया गया हो। कारण कुछ भी हो, परन्तु रातको पहरा देनेके लिये एक नया वार्डर रखा गया। उसका नाम शाबासखां था। मैंने कभी कारण नहीं पूछा, परन्तु मुझे ऐसा लगा था कि हिन्दू हरकरणका बदला लेनेके लिये मुसलमान वार्डरको रखा गया था। शाबासखां एक तगड़ा बलूची था। उसने हरकरणके साथ ही जेलमें प्रवेश किया था। दोनोंकी एक-दूसरेके साथ अच्छी पहचान थी। शाबासखां भी हत्याका अपराध करके आया था। उसकी टोलीमें झगड़ा हो गया था और उसके कारण यह अपराध हुआ था। शाबासखां जितना लम्बा था उतना ही चौड़ा था। उसका कद देखकर मुझे हमेशा शौकतअली याद आते थे। पहले ही दिन शाबासखाने मुझे अभयदान दिया। उसने कहा, 'मैं आप पर जरा भी पहरा नहीं रखूंगा। मुझे दोस्त समझिये और जैसी आपकी अच्छा हो कीजिये। मैं कभी आपके आड़े नहीं आऊंगा। मेरे लायक कोई कामकाज हो तो शौकसे करूंगा; फरमावियेगा।' और शाबासखाने अपना वचन पूरी तरह पाला। वह हमेशा सम्मतासे पेश आता। अनेक बार जेलकी बानगी मुझे चखानेकी कोशिश करता, परन्तु मैं न लेता। इससे उसके दिलको बड़ा दुःख होता। वह मुझे कहता, 'देखिये ऐसी तुच्छ वस्तुएं हम न जुटा लिया करें, तो जिन्दगी रोज एक ही चीज खाते-खाते असह्य बन जाय। आप लोगोंकी बात दूसरी है। आप तो धर्मके लिये आये हैं। इसलिये आपको

कोभी परेशानी नहीं होती। परन्तु हम तो अपराध करके आये हैं; इसलिये यहांसे जितना हो सके उतना जल्दी भागनेको ही जी करता है।' शाबासखां जेलरका प्रिय था। एक दिन उसके गुणगान करते हुए जेलरने कहा, 'देखिये तो सही, कैसा सज्जन मालूम होता है। गुस्सेमें बेचारेने हत्या कर डाली, परन्तु अब उसे पछतावा होता है। निश्चित समझिये, जेलके बाहर शाबासखांसे अधिक अच्छे मनुष्य नहीं पाये जाते। यह मानना भूल है कि सभी कैदी अपराधी हैं। शाबासखां तो अत्यंत विश्वासपात्र और शरीफ है। यदि मेरा चले तो मैं उसे आज ही छोड़ दूं।' और जेलरकी बात गलत नहीं थी। शाबासखां बढ़िया आदमी था। और जेलमें वही अकेला बढ़िया कैदी था ऐसा नहीं, और भी थे। परन्तु यहां मैं अितना कह देता हूं कि जेलने उसे अच्छा नहीं बनाया, वह बाहरसे ही अच्छा आया था।

कैदी कर्मचारीको लम्बे समय तक एक ही काम पर न रहने देनेका जेलमें रिवाज है। इसलिये बार बार फेर-बदल होते रहते हैं। यह सावधानी रखना जरूरी होता है। प्रचलित प्रथामें तो कैदियोंको एक-दूसरेके साथ गाढ़ा सम्बंध रखने ही नहीं दिया जा सकता। इसलिये हमें नये नये कैदी कर्म-चारियोंके नये नये अनुभव हुए। एक-दो महीनेके बाद शाबासखांको बदलकर आदनको रखा गया। परन्तु आदनकी बात अब अगले प्रकरणमें की जायगी।

१०

कुछ कैदी वार्डर - २

आदन सोमालीलैंडका निवासी और एक जवान सिपाही था और महायुद्धके दिनोंमें ब्रिटिश सेनाको छोड़कर चले जानेके अपराधमें उसे दस वर्षकी सजा हुई थी। जेलके अधिकारियोंने उसे अदनसे बदलकर यहां भेजा था। हम यरवडा गये तब वह अपनी सजाके चार साल काट चुका था। वह निरक्षर था, यही कहा जायगा। मुश्किलसे कुरान पढ़ सकता था, परन्तु उसमें से देख-देखकर भी कुछ लिख नहीं सकता था। अर्द्ध वह ठीक बोलता था और अर्द्ध पढ़नेको अतुसुक रहता था। सुपरिन्टेन्डेंटकी अिजाजत लेकर मैं उसे पढ़ाने लगा। परन्तु मूलाक्षर ही उसे बहुत मुश्किल मालूम हुए और उसने पढ़ना छोड़ दिया।

अितने पर भी आदन बड़ा चौकसा और कुशाग्र बुद्धिका मनुष्य था । धार्मिक बातोंमें उसे सबसे ज्यादा दिलचस्पी थी । कट्टर मुसलमान था, हर-
 एक नमाज नियमपूर्वक पढ़ता और आधी रातकी नमाज भी चूकता नहीं था ।
 रमजानके महीनेमें क्या मजाल कि एक भी रोजा चूक जाय ? तस्वीह आठों
 पहर उसके साथ रहती, फुरसत होती तब वह कुरानशरीफमें से आयतें पढ़ता ।
 अक्सर मेरे साथ हिन्दुओंमें प्रचलित दिन-रातके पूरे अपवास पर चर्चा करता ।
 अहिंसाके बारेमें वाद-विवाद करता । शूरवीर आदमी था । पूरा विनयी होते हुये
 भी किसीकी खुशामद या अनुनय-विनय कभी नहीं करता था । मिजाज उसका
 जरा गरम था, अिसलिअे अक्सर अर्दलीके साथ या दूसरे वार्डरके साथ लड़ पड़ता ।
 अिस प्रकार हमें कभी कभी अुनके झगड़े निपटाने पड़ते । स्वभावसे सिपाही
 और समझदार आदमी था, अिसलिअे अैसे समझौतेके अवसरों पर दिया गया
 फैसला बहसके बिना शिरोधार्य करता । परन्तु अपना पक्ष किसीसे दबे बिना
 मजबूत भाषामें पेश करता ।

आदन ही सब वार्डरोंमें हमारे पास सबसे ज्यादा रहा । उसका प्रेम
 मेरे अत्यन्त मूल्यवान संस्मरणोंमें रहेगा । मेरी देखभाल रखनेमें उसने कोअी
 कसर नहीं रखी । मुझे मेरी खुराक ठीक समय पर नियमित रूपमें मिल
 जाय, अिस बारेमें वह खूब खबरदारी रखता था । यदि मैं कभी बीमार
 हो जाता तो वह अुदास हो जाता । मेरी जरूरतकी चीजोंका वह हमेशा खयाल
 रखता । मुझे खुद कुछ भी मेहनत करने नहीं देता था । छूट जाने अथवा
 अन्तमें अपने देश अर्थात् अदनकी जेलमें तबादला करानेको वह अत्यन्त अुत्सुक
 था । मैंने उसकी मदद करनेकी खूब कोशिश की । मैंने उसके लिअे कअी
 अर्जियां तैयार की थीं । सुपरिन्टेन्डेन्टने भी भरसक पूरा प्रयास किया, परन्तु
 बात अदनके जेल-अधिकारियोंके हाथमें थी । उसे आशा दिलायी गअी थी
 कि वर्ष (१९२३) का अन्त होनेसे पहले उसे छोड़ दिया जायगा । मैं अुम्मीद
 रखता हूं कि वह अिस समय जेलके बाहर होगा ।

मैंने उसकी अिस प्रकार कुछ सेवा की, अिससे तो वह और भी मेरा
 निजी मित्र बन गया और हमारे बीच पक्का प्रेम हो गया । जब आदनको
 हमारे विभागसे दूसरे भागमें बदला गया, तब बिदाका वह प्रसंग काफी कठिन
 सिद्ध हुआ था ।

अेक और बातका अुल्लेख करना भी मुझे नहीं भूलना चाहिये । जब
 मैंने जेलमें कातने-पींजनेका काम शुरू किया, तब आदन अेक हाथसे लूला होते

हुआ भी बड़े अद्यम और लगनके साथ पुनियां बनानेमें लगा रहता था। समय पाकर वह इस काममें पूरा प्रवीण हो गया और इस काममें उसे खूब रस भी आने लगा था।

जैसे शाबासखांकी जगह आदनने ली थी, वैसे ही हरकरणके स्थान पर भीवा आया। कुछ ही देरमें हमें आश्चर्यके साथ पता लगा कि भीवा दक्षिणी महार अर्थात् अछूत जातिका था। इससे हमारे आनन्दका पार नहीं रहा। जितने भी वार्डोंके संसर्गमें जेलमें मैं आया हूँ, उन सबमें मेरे खयालसे यह भीवा सबसे अधिक अछोगी था। पाठकोंको सुनकर आश्चर्य होगा कि जेल भी इस अस्पृश्यताकी गंदगीसे मुक्त नहीं रह पायी है। बेचारा भीवा हमारी कोठरियोंमें घुसनेमें कांपता था! हमारे पानीके घड़ेको छूता नहीं था। हमने उसे तुरंत आश्वामन दिया कि अस्पृश्योंके लिये हमारे मनमें किसी भी प्रकारकी घृणा नहीं है; अतना ही नहीं परन्तु हम इस कलंकको ओनेके लिये भर-सक सब कुछ करनेवाले हैं। भाभी शंकरलालने तो उसके साथ खास तौर पर दोस्ती कर ली और वह देखते देखते हमारे साथ पूरी तरह हिलमिल गया। उन्होंने भीवाको अपने साथ इस हद तक आजादीसे बरताव करनेवाला बना दिया कि कभी कभी शंकरलाल उस पर बिगड़ते, तब भीवा भी नाराज हो जाता और अन्तमें शंकरलाल उससे माफी मांगकर उसे मना कर लाते। शंकरलालने उसे पहनेको भी ललचाया और कातना तो वह सीख ही गया। परिणाम यह हुआ कि न मानने लायक थोड़े समयमें भीवा एक बढ़िया कतईया बन गया और इस कामसे उसे अतना प्रेम हो गया कि उसने बुनायी सीख लेने और जेलसे छूटनेके बाद इस धंधेसे ही अपना गुजारा करनेका संकल्प किया।

जेलमें मैंने सुबह सवा चार बजे गरम पानीमें नीबू निचोड़कर पीनेकी आदत डाल ली थी। चार बजे अठकर मेरे लिये गरम पानी तैयार करनेका काम करनेके वारेमें जब मैं शंकरलालका विरोध करने लगा, तब शंकरलालने चुपकेसे भीवाको इस रहस्यकी दीक्षा दे दी! कैदी जेलमें अठते तो बहुत जल्दी हैं, परन्तु अतनी जल्दी अपना बिस्तर (नारियलकी रस्सीकी टाट) छोड़ना उन्हें अच्छा नहीं लगता। परन्तु भीवाने तो शंकरलालके सुझावका तत्काळ दिलोजानसे स्वागत किया।

लेकिन रोज चार बजे भीवाको जगानेका काम तो शंकरलालके ही जिम्मे रहा। जब भीवा चला गया (उसे खास तौर पर लाभ देकर छोड़

दिया गया था) तब आदनने इस कामका भार लिया। मैंने अतना काम स्वयं कर लेनेका निश्चय किया था, परन्तु वह मुझे क्यों करने देता? इस प्रकार यह तड़के ही गरम पानी कर देनेकी परम्परा भाजी शंकरलालके छूट जानेके बाद भी चालू रही। वार्ड छोड़कर जानेवाला प्रत्येक पुराना वार्डर नये आये हुअे वार्डरको अनि सब रहस्योंकी दीक्षा देकर जाता! कहनेकी जरूरत नहीं कि कैदीके करनेके सारे दिनके अनिवार्य कामोंमें इस प्रातःकालीन कामका समावेश नहीं होता था। और जेलके नियमके अनुसार कैदियोंको वार्डरोंकी जगह मिल जाती है, तो वे स्वयं काम करनेके कर्तव्यसे मुक्त हो जाते हैं। अन्हें तो आज्ञायें ही देना होता है।

परन्तु जैसे प्राणप्रिय मित्रोंके जीवनमें भी किसी न किसी दिन वियोगका दिन आ पहुंचता है, वैसे ही अेक दिन भीवाने हमसे राम राम किया। शंकरलालकी दी हुअी खादीकी टोपियां, खादीके कुरते, खादीकी धोतियां और अेक खादीका खेस लेनेकी अुसे परवानगी मिल गअी थी। अुसने बाहर जाकर खादीके सिवा और कुछ भी न पहननेका वचन दिया था। मैं आशा रखता हूं कि भला भीवा जहां कहीं होगा वहां अपनी प्रतिज्ञाका पालन कर रहा होगा।

११

कुछ कैदी वार्डर - ३

भीवाके बाद ठमू आया। वह भी दक्षिणी था। ठमू सौम्य रंगढंगका वार्डर था। अुसमें बहुत शअूर नहीं था। वह बताया हुआ काम कर देता। परन्तु अपने-आप प्रेरित होकर, खास तौर पर तकलीफ अुठा कर, काम करनेमें अुसकी प्रीति नहीं थी। असलिये अुसकी और आदनकी ठीक पटती नहीं थी। परन्तु ठमू डरपोक होनेके कारण अन्तमें हमेशा आदनसे दब जाता था। ठमूकी तो हमारे यहां अैसी मौज थी (जितने आते अुन सबकी होती थी) कि हमसे जुदा होनेकी अुसकी बिल्कुल अिच्छा नहीं थी। असलिये बदली होनेके बजाय वह आदनकी धौस सहनेको तैयार था। ठमू आदनके आनेके बहुत समय बाद आया था। असलिये हमारे यहां आदन बड़ा माना जाता था। 'बड़े और छोटे' के ये काल्पनिक विचार जेल जैसे स्थानोंमें किस प्रकार घर कर लेते हैं, यह देखने लायक होता है।

घरबडा तो हमारे खयालमे अक दुनिया ही थी। बल्कि यह भी कहा जा सकता है कि वही हमारी अकमात्र पूरी दुनिया थी। प्रत्येक छोटी-मोटी लड़ाई अथवा जरा जरा-सी बोलचाल भी जेलके कैदियोंकी दुनियामें अक बड़ी घटना मानी जाती है। जैसी घटनाकी बारीकसे बारीक बातोंकी भी कभी दिनों तक चर्चा होती है। और उसके लम्बे लम्बे वर्णन अक कैदी दूसरेके पास पचासों बार करनेमें भी कभी नहीं थकता। यदि जेल-अधिकारी जेलमें कैदियोंको केवल कैदियोंके ही पढ़नेके लिये अक 'जेल अखबार' चलानेकी अनुमति दें, तो यह निश्चित है कि वह कैदियोंमें सौ फीसदी फैल जाय। और फिर उसमें खबरें भी कैसा मजेदार आयें? बढ़िया पकी हुआ दालकी खबरें, अच्छे सवारे हुअे सागकी खबरें, कैदियोंमें आपसमें चलनेवाले शब्दबाणोंकी बौछार और प्रसंगोपात्त बोलचाल परसे होनेवाली मारपीट और परिणाम-स्वरूप जेल सुपरिन्टेन्डेन्टके सामने होनेवाले 'मुकदमों'के हालचाल वगैरा सब समाचार कैदी अतनी ही अत्सुकता-पूर्वक पढ़ेंगे, जितनी अत्सुकतासे बाहरके लोग बड़े बड़े भोजों अथवा लड़ाइयोंकी खबरें पढ़ते हैं। मैं हमारे विधान-सभाओंमें गये हुअे मित्रोंमें से साहसी सदस्योंके सामने अपरोक्त मुझाव पेश करता हूं कि यदि वे चाहें तो अिस प्रकारका अक विल विधान-सभामें लायें, जिसके अनुसार प्रत्येक जेलके सुपरिन्टेन्डेन्टको कहा जाय कि वे अमलदारोंके कठोर नियंत्रणमें ही सही, कैदियोंको केवल उनके अपने उपयोगके लिये अक अक अखबार चलाने और फैलानेकी अिजाजत और मुविधा दें।

खैर, हम फिर ठमूकी बात पर आयें। यद्यपि वह मनुष्यकी हैसियतसे पोचा था, फिर भी दूसरी तरह वह अुसमे पहलेके किसी भी वार्डर जितना ही अच्छा था। चरखेको तो अुसने अिस तरह अपना लिया जैसे मछली पानीको अपनाती है। अक सप्ताहमें तो वह मुझसे भी अधिक समान सूत कातने लगा। और अक महीनेके भीतर जिण्यने गुरुको कहींका कहीं पीछे छोड़ दिया। यहां तक कि ठमूके बढ़िया सूतसे मुझे अीर्ष्या होने लगी। और ठमूकी प्रगति जिस तेजीसे हो रही थी अुस परसे मैंने देखा कि मेरी मन्दगति मेरी विशेष हार सूचित करनेवाली थी। मतलब यह है कि कोअी भी साधारण मनुष्य अक महीनेमें आसानीसे सूतका आदर्श तार निकालनेवाला बन सकता है। मैंने जिन जिनको कातना सिखाया वे सब देखते देखते मुझसे आगे बढ़ गये। भीवाकी तरह ही ठमूका भी चरखा अक महान सुखदायी साथी बन गया। अुसके

धीमे मीठे संगीतमें वे अपने प्यारोंके वियोग-दुःखको डुबा सकते थे। समय पाकर चरखा चलाना ठमूका सुबहका सबसे पहला काम बन गया और वह रोज चार घण्टे कातता था।

जब हमें यूरोपीयन वार्डमें हटाया गया तब कंअी परिवर्तन हुआ। सबसे पहला तबादला आदनका हुआ। जिस तबादलेसे यद्यपि हम प्रसन्न नहीं हुए, परंतु हमने उसे बहादुर बनकर स्वीकार किया। फिर ठमूकी बारी आती। बेचारा तबादलेकी बात सुनते ही रो पड़ा। उसने मुझे अपने पास ही रख लेनेका प्रयत्न करनेको कहा, परंतु मैं बीचमें कैसे पड़ सकता था। मुझे खयाल हुआ कि यह मामला मेरे क्षेत्रसे बाहरका है। जेल-अधिकारियोंको चाहे जिस कैदीको चाहे जहां ले जानेका हक है।

आदन और ठमूके स्थान पर कुन्ती नामक एक गुरखा और गंगाप्पा नामक एक कानड़ी कैदी आये। गुरखा सारी जेलमें 'गुरखा' नामसे ही मशहूर था। वह कम बोलनेवाला था, परंतु बादमें संकोच छोड़कर मनचीती गोष्ठी करने लगा था। शुरूमें तो वह अपनी स्थिति ही निश्चित रूपमें नहीं समझ सका था। शायद उसे यह भी खयाल हुआ हो कि हम पग पग पर उसके विरुद्ध अधिकारियोंको रिपोर्ट करेंगे। परन्तु जब उसने देखा कि हमारा उसका ऐसा कोई भी अनिष्ट करनेका बिल्कुल अिरादा नहीं है, तब वह अधिक निकट आया। परन्तु थोड़े दिनोंमें ही उसका तबादला हो गया।

गंगाप्पाका थोड़ासा वर्णन जेल पत्रव्यवहारके अपोद्धातमें मैं कर चुका हूं। वह अर्धेड अमरका था। जेल-नियमोंका बारीकसे बारीक पालन और अपने नियत कर्तव्यके प्रति उसकी असाधारण निष्ठा, अिन दो चीजोंने मेरे मनमें उसके प्रति गहरा भाव उत्पन्न किया। अधिकारी उसे जो भी काम करनेका हुक्म देते उसे वह सम्पूर्ण निष्ठासे जी तोड़ कर करता था। जो काम करना उसका फर्ज न हो अुन्हें भी वह स्वेच्छापूर्वक अपने सिर पर ले लेता था। निठल्ला तो आप उसे देख ही नहीं सकते थे। उसने मेरे साथियोंके लिये रोटियां बनाना और सेंकना सीख लिया। मेरे प्रति उसका प्रेम तो मैं कभी नहीं भूल सकता। गंगाप्पाने मेरी जितनी जी-तोड़ सेवा की है, उससे अधिक किसी मनुष्यकी सेवा उसकी स्त्री या बहन भी नहीं कर सकती। जब देखो तभी वह जागता होता था। मेरी जरूरतोंका पहलेसे खयाल रखनेमें ही उसे सुख होता था। मेरी एक एक चीज कांचकी तरह

साफ रहे और किसी जगह धब्बा या मैलका नाम तक न रहने पाये, जिस बातकी उसे दिन-रात चिन्ता रहती थी। मैं बीमार हो जाता तो गंगाप्पा ही मेरी सबसे होशियार नर्स होता था, क्योंकि मेरा जतन करना ही उसका चौबीसों घण्टोंका लक्ष्य था।

जब मैं यूरोपीयन वार्डमें ले जाया गया, तब भाभी मंजरअली और अन्दुलाल दोनों प्रार्थनाके समय मेरे पास आ बैठते थे। समय पाकर मंजरअलीके छूटनेका समय निकट आया और अन्हें अलाहाबाद ले जाया गया। भाभी अन्दुलालको मेरे भक्तिभावकी अपेक्षा कुछ अधिक प्रबल और तात्त्विक चिंतनकी ज़रूरत महसूस होती थी। इसलिये कुछ समयके बाद अन्होंने मेरी प्रार्थनामें शरीक होना बन्द कर दिया। गंगाप्पाको खयाल हुआ कि अिन मित्रोंके बिना प्रार्थनामें मुझे अकेलापन महसूस होगा और कदाचित् मुझे अनुकी कमी खलेगी। इसलिये जिस दिन मुझे उसने पहले-पहल प्रार्थनामें अकेला बैठे हुअे देखा, उसी दिन वह चुपचाप आया और मेरे सामने बैठ गया। कहनेकी ज़रूरत नहीं कि उसके इस कार्यकी तहमें कोमल शिष्टताका भाव देखकर मैं खुश हो गया। उसका कार्य बिल्कुल आत्मप्रेरित, विनयपूर्ण और गंगाप्पाके लिये बिल्कुल स्वाभाविक था। ऋद्ध अर्थमें मैं इसे धार्मिक नहीं कहूंगा। यद्यपि मेरी अपनी कल्पनाके अनुसार तो वह सर्वथा धार्मिक था। मेरी अिन प्रार्थनाकी बैठकोंमें मैं किसीको भी निमंत्रण देनेसे हमेशा हिचकिचाता था, क्योंकि मैं यह नहीं चाहता कि स्वयंस्फूर्तिके बिना मेरे खातिर कोई प्रार्थनामें बैठे। अकेले प्रार्थना करनेमें मुझे कभी अकेलापन नहीं लगा। बल्कि जैसे समय मैं सबसे अधिक अीश्वर-सान्निध्य अनुभव करता था। ऐसे समय कोई आये तो मैं चाहता हूं कि वह मेरे साथके खातिर नहीं परन्तु सिर्फ़ इसलिये आये कि वह इस अीश्वर-सान्निध्यके अनुभवमें भाग ले सके। इसलिये वार्डरोंको प्रार्थनामें शरीक होनेका निमंत्रण देनेमें मुझे खास तौर पर हिचकिचाहट होती थी। मुझे लगता था कि कहीं ऐसा न हो कि वे मेरे बुलानेके कारण केवल बाहरी शिष्टाचारके खातिर ही प्रार्थनामें आवें। इससे क्या लाभ? मैं तो अन्हें अीश्वर-प्रार्थनामें शरीक होनेकी स्वाभाविक अुमंग होने पर ही प्रार्थनामें सम्मिलित होते देखना चाहूंगा। गंगाप्पाने जो मेरा साथ दिया उसमें मैं मानता हूं कि कुछ तो मेरी अेकाकी स्थितिके प्रति दयाभाव और कुछ आधे दृष्टिके पवित्र वातावरणमें भाग लेनेकी उसकी अपनी अिच्छा — अिन दोनों

भावनाओंका मिश्रण था, यद्यपि प्रार्थनामें मैं जो कुछ गाता था उस सबमें एक 'रामनाम' के सिवा एक शब्द भी वह नहीं समझता था। गंगाप्पाके शरीक होनेके बाद अण्णाप्पा नामक एक और कानड़ी वार्डर भी इस प्रार्थनाकी बैठकमें शामिल हुआ और बाद में भाभी अब्दुलगनी भी शरीक होनेको प्रेरित हुअे। मेरा खयाल है कि भाभी अब्दुलगनी, अनजाने ही क्यों न हो, गंगाप्पाके अदाहरणसे प्रेरित हुअे थे।

अस प्रकार पाठक देखेंगे कि कैदी वार्डरों सम्बन्धी मेरा जेलका सारा ही अनुभव सुखद संस्मरणोंसे भरा हुआ है। मुझे जैसे साथी या अर्दली मिले उनसे अधिक निष्ठावान साथी या अधिक वफादार अर्दली मैं चाह ही नहीं सकता। वैतनिक मनुष्योंकी सेवा तो उस पर एक पैबन्द जैसी ही मानी जायगी और मित्रोंकी सेवा अधिकसे अधिक उसकी बराबरी ही कर सकती है।

फिर भी समाज ऐसे मनुष्योंको दुर्दैववश अन्हें जेल हो जानेके कारण ही अपराधी अथवा अस्पृश्य मानकर सदा दुतकारता रहे यह कैसी दया-जनक बात है? पिछले प्रकरणमें जेलरका जो वचन मैं अुद्धृत कर चुका हूं, उससे मैं बिलकुल सहमत हूं। मैं मानता हूं कि हमारी जेलोंमें ऐसे अनेक मनुष्य हैं, जो बाहर रहनेवालोंसे बढ़कर हैं। पाठक अब समझ सकेंगे कि जब मैंने सरकार द्वारा छोड़ दिये जानेके समाचार सुने, तब मुझे एक प्रकारसे दुःख क्यों हुआ। मुझे लगा कि मुझे छोड़ दिया गया और मेरे जिन सब साथियोंने मुझे अितनी ममता-मायासे नहलाया और मेरी रायके अनुसार जिन्हें जेलोंमें बन्द करके रखनेका सरकारके पास बिलकुल कारण नहीं रह गया है, वे तो अभी तक, जैसेके तैसे, जेलोंमें ही रह गये हैं। यह कितना असह्य है?

एक बात और कहकर गंगाप्पासे मैं दुःखपूर्ण अन्तःकरणसे विदा लूंगा। गंगाप्पा अपनी ऋटियां हमेशा जानता था। वह कातता नहीं था। वह कहता था कि यह मुझसे नहीं होता, मेरी अंगुलियोंमें अितनी कुशलता नहीं। परन्तु हमारी चरखा-पेटीकी वह पूरी व्यवस्था रखता था। मेरे चरखेको वह कांचकी तरह साफ रखता और अपना बचा हुआ सारा समय रुबीकी धूपमें डालने और साफ करके पींजनके लिअे तैयार करनेमें लगाता।

अपने जेल-जीवनके अनेक सुखद संस्मरणोंमें मैं जानता हूं कि कैदी वार्डरोंके सहवासके संस्मरण मेरे मन पर अधिकसे अधिक समय तक बने रहेंगे।

मेरा पठन - १

जब मैं बच्चा था तब पाठशालाकी पुस्तकोंके अलावा और कुछ पढ़नेका मुझे बहुत शौक नहीं था। पाठ्यपुस्तकोंमें ही मुझे विचारकी काफी सामग्री मिल जाती थी, क्योंकि पाठशालामें जो पढ़ता उस पर अमल करना मेरे लिये स्वाभाविक था। घर पर पढ़नेकी मुझे अत्यंत अरुचि थी। घर पर जो पढ़ता वह तो जबरदस्ती ही पढ़ता था। विलायतमें विद्यार्थी-अवस्थामें भी परीक्षाकी पुस्तकोंके बाहर कुछ न पढ़नेकी मेरी आदत बनी रही। परन्तु जब मैंने संसारमें प्रवेश किया, तब मुझे खयाल हुआ कि साधारण ज्ञान प्राप्त करनेके लिये मुझे पुस्तकें पढ़ना चाहिये। परन्तु शुरूसे ही मेरे जीवनमें तूफान और संकट दिखायी दिये। मंगलाचरणमें काठियावाड़के तत्कालीन पोलिटिकल अजेंटके साथ झगड़ा हो गया। इसलिये साहित्यमें दिलचस्पी लेनेका बहुत समय नहीं मिला। दक्षिण अफ्रीकामें स्वातंत्र्य-युद्ध मेरे सम्मुख ही होनेके बावजूद एक वर्ष मुझे काफी निवृत्ति मिली। १८९३ का वर्ष मैंने धार्मिक साधनामें बिताया। इसलिये पठन सारा धार्मिक ही हुआ। १८९४ के बाद साधारण पठनका मुझे समय मिला केवल दक्षिण अफ्रीकाकी जेलोंमें ही। मुझे पढ़नेका ही शौक उत्पन्न नहीं हुआ, बल्कि संस्कृतका अपना ज्ञान पूर्ण करने और तामिल, हिन्दी और उर्दूका अभ्यास करनेकी भी अच्छा हुआ। तामिल इसलिये कि दक्षिण अफ्रीकामें मुझे अनेक तामिलभाषियोंसे वास्ता पड़ा था और उर्दू इसलिये कि मुझे बहुतसे मुसलमानोंसे कामकाज रहता था। दक्षिण अफ्रीकामें मेरी पढ़नेकी अभिरुचि तीव्र हो गयी थी, इसलिये दक्षिण अफ्रीकाके अपने अंतिम कारावासके दिनोंमें जब मैं जल्दी छोड़ दिया गया तब मुझे दुःख हुआ था।

इसलिये जब हिन्दुस्तानमें ऐसा अवसर आया तब मैंने उसका आनन्द-पूर्वक स्वागत किया। मैंने यरवडामें अध्ययनका नियमित क्रम तैयार कर लिया था, जिसे पूरा करनेके लिये छह वर्ष भी काफी नहीं थे। प्रथम तीन मास तक मुझे यह धुंधली-सी आशा थी कि भारत भलीभांति कर्तव्य-पालन करेगा, विदेशी कपड़ेका सम्पूर्ण बहिष्कार करेगा और जेलोंके दरवाजे खोल देगा। परन्तु मुझे तुरन्त ही मालूम हो गया कि ऐसा नहीं होगा। मैंने फौरन देख लिया कि ऐसा होनेके

लिखे जो शान्त और व्यवस्थित अद्योग करना चाहिये, उसे करनेमें जनताको पांच वर्षसे कम नहीं लगेंगे। साक्षात् स्वराज्यके कारण न सही, लेकिन अगर लोगोंके शांतिमय रचनात्मक कार्यके परिणामस्वरूप भी मैं जल्दी छूटूँ तब तो ठीक था, अन्यथा जल्दी छूटनेकी मुझे लेशमात्र अिच्छा नहीं थी। जर्जरित शरीरवाला चौवन वर्षका बूढ़ा होने पर भी मैंने चौबीस वर्षके तरुणके अुत्साहके साथ अध्ययन शुरू किया। अपने समयके अेक अेक क्षणका मैं हिसाब रखता था और आशा करता था कि जब छूटूँगा तब अुर्दू और तामिलका खासा अभ्यासी बनकर और संस्कृतका अच्छा ज्ञान प्राप्त करके ही निकलूँगा। संस्कृतके मूल ग्रंथ पढ़नेकी मेरी कामना पूर्ण हुअी होती, परन्तु ऐसा होना बदा नहीं था। दुर्भाग्यसे बीमारी आ गजी। अुसके परिणामस्वरूप मैं छूट गया और मेरे अध्ययनके रंगमें भंग हो गया। फिर भी अितनेसे समयमें भी मैं कितना पढ़ सका, अिसकी कल्पना पाठकोंको नीचे लिखी सूचीसे हो जायगी।

अंग्रेजी

१. कैम्ब्रिज हिस्ट्री ऑफ स्कॉटलैण्ड; २. दि मास्टर अेण्ड हिज टीचिंग; ३. आर्म ऑफ गॉड; ४. क्रिश्चियानिटी अिन प्रैक्टिस; ५. दि वे टु बिगिन लाइफ; ६. ट्रिप्स टू दि मून (ल्यूथियन); ७. नैचरल हिस्ट्री ऑफ बर्ड्स; ८. दि यंग क्रुसेडर; ९. बाइबल व्हू ऑफ दि वर्ल्ड मार्टर्स; १०. सीकर्स आफ्टर गॉड (डीन फेरर); ११. स्टोरीज फ्रॉम दि हिस्ट्री ऑफ रोम; १२. टॉम ब्राउन्स स्कूल डेज; १३. विज्डम ऑफ दि अेन्शंट्स; १४. हिस्ट्री ऑफ अिडिया (शुरूके पन्ने फटे हुअे होनेके कारण लेखकका नाम मालूम नहीं हुआ); १५. फाइव नेशन्स (किप्लिंग); १६. अिक्वालिटी (अेडवर्ड बेलामी); १७. सेंट पॉल अिन ग्रीस; १८. दि स्ट्रेंज केस ऑफ डॉ० जेकिल अेण्ड मि० हाइड; १९. पिट. (लॉर्ड रोज़बरी); २०. जंगल बुक (किप्लिंग); २१. गेटेका फॉस्ट; २२. लाइफ ऑफ जॉन हॉवर्ड; २३. ड्राँड फ्रॉम दि क्लाउड्स (जुले वर्न); २४. लाइफ कॉफ कोलम्बस (अिरविंग); २५. फाइव अेम्पायर्स (विलबरफोर्स); २६. लेज ऑफ अेन्शन्ट रोम; २७. दि क्रूसेडर्स; २८. गिबनका रोम; २९. कबीर्स सौग्स (टागोर); ३०. सुपरसेन्सुअल लाइफ (जेकब बोहमेन); ३१. प्रो० क्रीस्टो अेंट अेक्लिजिया; ३२. गैलिलियन; ३३. फिलोक्रिस्टस; ३४. प्रेममित्र; ३५. दि ग्राँस्पेल अेण्ड दि प्लाअू; ३६. अवरसेल्वज अेण्ड दि युनिवर्स (जे अीअर्ली); ३७. व्हॉट

त्रिश्चियनिटी भीन्स टु मी (अंबट); ३८. स्टेप्स टु त्रिश्चियनिटी; ३९. माजी फिलासॉफी अण्ड रिलीजन (ट्राइन); ४०. साधना (रवीन्द्रनाथ टागोर); ४१. अपनिषद् (मैक्समूलर); ४२. आधुलाइन ऑफ हिस्ट्री (अच० जी० वेल्स); ४३. दि बाइबल; ४४. सायन्स ऑफ पीस (भगवानदास); ४५. बेरेकहम बेलड्ज (किप्लिंग); ४६. अिवोल्यूशन ऑफ सिटीज (गेडीज); ४७. सिस्स (गोकुलचंद); ४८. सिस्स (मैकॉलिफ); ४९. अथिक्स ऑफ अस्लाम; ५०. सोशियल अिवोल्यूशन (किड); ५१. अवर हेलेनीज हेरीटेज; ५२. गीता (अरविन्द घोष); ५३. अेलिमेण्ट्स ऑफ सोशियोलॉजी; ५४. सोशियल अेफिशियन्सी (फेरवाणी); ५५. मेसेज ऑफ मुहम्मद (वाडिया); ५६. मेसेज ऑफ क्राइस्ट (वाडिया); ५७. सेण्ट्स ऑफ अस्लाम (हसन); ५८. अर्ली जोरोस्ट्रियनिज्म (मोल्टन); ५९. मैन अण्ड सुपरमैन (शाँ); ६०. हिस्ट्री ऑफ सिविलिजेशन; ६१. ऑटोबायोग्राफी ऑफ काअुण्टेस टाल्स्टॉय; ६२. बेरायटीज ऑफ रिलीजियस अेक्स्पीरियन्सेज; ६३. ओरिजिन अण्ड अिवोल्यूशन ऑफ रिलीजन (हॉर्किंस); ६४. हिस्ट्री ऑफ यूरोपीयन मॉरल्स (लेकी); ६५. फ्रीडम अण्ड ग्रोथ (होम्स); ६६. अिवोल्यूशन ऑफ मैन (हेकल); ६७. कुरान (मुहम्मदअलीका अंग्रेजी अनुवाद); ६८. राजयोग (विवेकानंद); ६९. कॉन्फ्लुअन्स ऑफ रिलीजन्स; ७०. मिस्टिक्स ऑफ अस्लाम (निकल्सन); ७१. गॉस्पेल ऑफ बुद्ध (पॉल केरस); ७२. लेक्चर्स ऑन बुद्धिज्म (रिज डेविड्ज); ७३. स्पिरिट ऑफ अस्लाम (अमीरअली); ७४. मॉडर्न प्रॉब्लेम्स (लॉज); ७५. मुहम्मद (वाशिंगटन अविग); ७६. हिस्ट्री ऑफ दि सेरेसन्स (अमीरअली); ७७. हिस्ट्री ऑफ दि सिविलिजेशन अिन यूरोप (गीजो); ७८. राअिज ऑफ दि डच रिपब्लिक (मोटली); ७९. म्यूजिग्न ऑफ सेंट टेरेसा; ८०. वेदान्त (राजम आयर); ८१. रोशीकुशियन मिस्ट्रीज; ८२. डायलॉग ऑफ प्लेटो; ८३. शाक्त अण्ड शक्ति (बुडरॉफ); ८४. कुरान (रुडका अनुवाद); ८५. लाअिफ ऑफ रामानुज; ८६. अवेस्ता (दादाचानजी); ८७. सिस्स (कर्निधम); ८८. ओशोपनिषद् (अरविन्द घोष); ८९. अिडियन अेडमिनिस्ट्रेशन (ठाकुर)।

गुजराती

१. मिसरकुमारी (वंगाली नाटकका अनुवाद); २. चंद्रकान्त; ३. पातंजल योगदर्शन (प्रो० कणिया); ४. वाल्मीकि रामायण (गु० अनुवाद);

५. महाभारत (अठारहों पर्व) ; ६. गिरधरकृत रामायण ; ७. श्रीमद्भागवत (गुजराती अनुवाद) ; ८. बंकिमनुं कृष्ण-चरित्र (झवेरीका अनुवाद) ; ९. कृष्ण-चरित्र (चितामणराव वैद्यके मराठीका अनुवाद) ; १०. लोकमान्यका गीता-रहस्य (गुजराती अनुवाद) ; ११. सरस्वतीचंद्र ; १२. मनुस्मृति (गुजराती अनुवाद) ; १३. ज्ञानेश्वरी (गुजराती) ; १४. गीता (श्री नाथुराम शर्मा) ; १५. षड्दर्शन ; १६. शांकरभाष्य ; १७. श्रीमद् राजचंद्र ; १८. हिमालयनो प्रवास ; १९. सीताहरण ; २०. बुद्ध अने महावीर ; २१. राम अने कृष्ण ; २२. मार्कण्डेय पुराण ; २३. पूर्वरंग ; २४. जया अने जयन्त ; २५. प्राचीन साहित्य (रवीन्द्रनाथ) ; २६. कालापानीनी कथा ; २७. अर्थशास्त्र (गु० विद्यापीठ) ; २८. गीतगोविन्द (केशवलाल ध्रुव) ; २९. मुक्तधारा (रवीन्द्र-नाथ) ; ३०. डूबतुं वहाण (रवीन्द्रनाथ) ; ३१. भगवती-सूत्र (अधूरा) ।

हिन्दी

१. सत्याग्रह और असहयोग ; २. तुलसी रामायण ; ३. कठवल्लि (भाषा टीका) ; ४. सत्यार्थप्रकाश ; ५. स्याद्वाद मंजरी ; ६. अतृताध्ययन सूत्र ।

अर्द्ध

१. अर्द्ध वाचनमाला ; २. अस्व-अ-सहाबा ; ३. पैगम्बर साहबका जीवन-चरित्र (शिवली) ; ४. अल फारूक (शिवली) ; ५. अल कलाम (शिवली)

मराठी

अपुनिषद् भाष्य २४ पुस्तकें (प्रो० भानु) ; महाराष्ट्र धर्म (विनोबा) ।

पाठक यह न मान लें कि ये सब पुस्तकें मैंने अच्छापूर्वक पढ़ी थीं । अनिमें से कुछ तो निकम्मी थीं और जेलसे बाहर होता तो हरगिज न पढ़ता । कुछ परिचित और अपरिचित मित्रोंकी भेजी हुआ थी । और कुछ नहीं तो अनेके खातिर भी अन्हें पढ़ जानेका खयाल हुआ था । यरवडा जेलमें अंग्रेजी पुस्तकोंका संग्रह खराब नहीं कहा जा सकता । उनमें कुछ तो बढ़िया पुस्तकें थीं । जैसे, फेररकी 'सीकर्स आफ्टर गाँड', ल्यूशियनकी 'ट्रिप्स टु दि मून' ; अथवा जुले बर्नकी 'ड्रॉण्ड फ्रॉम दि क्लाउड्स' — ये सब अपने अपने ढंगकी उत्तम पुस्तकें थीं । फेररकी पुस्तकोंमें मार्क्स ओरेलियस, सेनेका और ऐपिकटेसके जीवन-चरित्रके उत्तम पक्ष देखनेको मिलते हैं । यह अुन्नतिकारक पुस्तक है । ल्यूशियनकी पुस्तक अेक बढ़िया बोधप्रद व्यंग है । जुले बर्न कहानीके रूपमें विज्ञान सिखाता है । उसका ढंग ऐसा है, जिसका अनुकरण नहीं हो सकता ।

अनेक ओसाओ मित्रोंने प्रेमपूर्वक अमरीका, अंग्लैंड और भारतसे मुझे पुस्तकें भेजी थीं। मुझे स्वीकार करना चाहिये कि अिसमें अुनकी भलमनसाहत ही थी। परन्तु अुनकी भेजी हुओ बहुतसी पुस्तकोंकी मैं कद्र नहीं कर सका। मैं सोचता हूं कि काश मैं अुनकी भेजी हुओ पुस्तकोंके बारेमें अुन्हें प्रसन्न करनेवाओ कोओ बात लिख सकता। परन्तु जीमें न होते हुओ भी लिखूं तो अनुचित और असत्य होगा। ओसाओ धर्मके बारेमें सनातनी ओसाओओंकी लिखी हुओ पुस्तकोंसे मुझे संतोष नहीं हुआ। ओसा मसीहके जीवन-चरित्रके लिये मुझे अत्यंत आदर है। अुनका नीतिबोध, अुनका व्यवहारज्ञान, अुनका बलिदान — अिन सबके लिये अुनके प्रति पूज्यभाव पैदा हुओ बिना नहीं रहता। परन्तु ओसाओ धर्मपुस्तकोंमें जो यह अपुदेश दिया गया है कि ओसा ओश्वरके अवतार थे या हैं, अथवा वे ओश्वरके अेकमात्र पुत्र थे अथवा हैं, अिसे मैं स्वीकार नहीं करता। दूसरेका पुण्य भोगनेका सिद्धान्त मैं स्वीकार नहीं करता। ओसाका बलिदान अेक नमूना है और हम सबके लिये आदर्श-स्वरूप है। हम सबको मोक्षके लिये 'क्रॉस' पर चढ़ना है — अर्थात् तपस्या करनी है। बाअिबलके शब्दों — 'पुत्र', 'पिता' और 'पवित्र आत्मा' — का केवल वाच्यार्थ करनेसे मैं अिनकार करता हूं। अिन सबमें रूपक हैं। अिसी प्रकार गिरिशिखरके अपुदेश पर जो मयादा लगानेका प्रयत्न होता है अुसे भी मैं स्वीकार नहीं करता। 'न्यू टेस्टामेंट' (नया करार)में युद्धके लिये मुझे कहीं समर्थन नहीं मिलता। ओसा मसीहको मैं संसारमें हो गये अत्यंत यशस्वी गृहओं और पैगम्बरोंमें से अेक मानता हूं। परन्तु कहनेकी जरूरत नहीं कि बाअिबलको मैं ओसाके जीवन और अपुदेशका अैसा बयान नहीं मानता जिसमें भूल न हो। अिसी प्रकार मैं यह भी नहीं मानता कि 'न्यू टेस्टामेंट' का अेक अेक शब्द ओश्वरका अपना शब्द है। और नये तथा पुराने करारमें अेक महत्त्वपूर्ण अन्तर है। पुरानेमें कुछ गहन सत्य हैं, परन्तु मैं नये करारको जितना आदर देता हूं अुतना पुरानेको नहीं दे सकता। जैसे नयेको मैं पुरानेके अपुदेशका विस्तृत संस्करण और कुछ बातोंमें पुरानेका त्याग मानता हूं, वैसे नये करारको मैं ओश्वरका अन्तिम शब्द भी नहीं मानता। विश्वमें वस्तुमात्रको जो विकासक्रम लागू होता है, अुमी विकासक्रमके पात्र धार्मिक विचार भी हैं। केवल ओश्वर ही अव्यय है और अुसका सन्देश मनुष्यके माध्यमसे मिलता है। अिसलिये माध्यम जितना शुद्ध या अशुद्ध होगा अुतनी ही मात्रामें संदेशके शुद्ध या अशुद्ध होनेकी संभा-

बना होगी। जिसलिये मैं अपने आसानी मित्रों और शुभचिन्तकोंसे आदर-पूर्वक आग्रह करूंगा कि वे मुझे जैसा मैं हूँ वैसा ही स्वीकार करें। उनके विचारोंका और उनकी जिस अच्छाका मैं आदर करता हूँ और कद्र करता हूँ कि जैसे वे हैं वैसा मैं भी बन जाऊँ — इसी तरह मैं अपने मुसलमान मित्रोंकी भी ऐसी ही अच्छाकी कद्र करता हूँ। मैं दोनों धर्मोंको अपने धर्मकी तरह ही सच्चा मानता हूँ। परन्तु मुझे अपने धर्मसे पूरी तरह संतोष मिल जाता है। अपनी अुन्नतिके लिये मुझे जो कुछ चाहिये वह सब मुझे अुसमें से मिल जाता है। मेरा धर्म मुझे ऐसी प्रार्थना नहीं सिखाता कि दूसरे मेरे धर्मके हो जायँ, परन्तु यह सिखाता है कि सब अपने अपने धर्ममें रहकर पूर्णताको प्राप्त करें। जिसलिये मेरी प्रार्थना आसानीके लिये सदा यह रही है कि वह अधिक अच्छा आसानी बने और मुसलमानके लिये यह रही है कि वह अधिक अच्छा मुसलमान बने। मुझे तो विश्वास है, बल्कि मुझे ज्ञान है कि आश्वर हमसे यह पूछेगा — आज भी यही पूछता है — कि हम कैसे हैं, हमारे काम कैसे हैं, न कि हमारा नाम और पता क्या है? अुसे तो केवल आचरण ही चाहिये, आचरणरहित मान्यता नहीं चाहिये। वह आचरणको ही मान्यता मानता है। मैंने यह विषयान्तर किया, जिसके लिये मैं पाठकोंसे क्षमा चाहता हूँ। परन्तु जिस आसानी साहित्यसे आसानी मित्रोंने मुझे नहला दिया है, अुसके बारेमें अपने हृदयकी बात कहना आवश्यक था, और किसी कारणसे नहीं तो मेरे आध्यात्मिक कल्याणकी उनकी चिन्ताके विषयमें अुन्हें धन्यवाद देनेके लिये।

जिन पुस्तकोंके बिना मैं काम ही नहीं चला सकता था, वे थीं महाभारत, रामायण और भागवत। अपनिषदोंको पढ़नेसे वेदोंको मूल रूपमें देख लेनेकी अच्छा सतेज हुई। उनकी अुत्कट कल्पनाओंसे अपार आनंद हुआ और उनकी आध्यात्मिकतासे मेरी आत्माको शांति मिली। लेकिन मुझे यह भी कहना चाहिये कि अुनमें से कुछमें ऐसी अनेक बातें थीं, जिन्हें मैं प्रो० भानुकी विस्तृत टीकाकी सहायताके बावजूद भी नहीं समझ सका और न अुनमें रस ले सका; यद्यपि प्रो० भानुने तो अपनी टीकामें सारा शांकरभाष्य और दूसरे कअी भाष्योंका सार दे दिया है। महाभारत तो पहले कभी पढ़ा ही नहीं था — थोड़ा थोड़ा कभी देखा हो तो दूसरी बात है। अुलटे, मैंने अुसके विरुद्ध राय बना ली थी। वह राय यह थी कि महाभारत तो केवल खूनकी नदियोंके वर्णनसे और नौद लानेवाली गणोंसे भरा हुआ ग्रंथ है। अब यह सिद्ध हो गया कि मेरा वह

मत गलत था। महाभारतके छह हजार पन्नोंके बड़े पोथेको देखकर मैं घबराया था। परन्तु कुछ भागोंके सिवा वह अतना अधिक मनमोहक साबित हुआ कि एक बार शुरू कर देनेके बाद उस ग्रंथको पूरा करनेको मैं अधीर हो गया था। चार महीनेमें उसे पूरा करनेके बाद मुझे महसूस हुआ कि महाभारतको कोअी उपमा देनी हो तो थोड़ेसे सुन्दर जवाहरातवाले किसी खजानेके साथ नहीं दी जा सकती, परन्तु किसी ऐसी अखूट खानके साथ ही उसकी तुलना की जा सकती है जिसे जितना गहरा खोदिये अतने ही कीमती रत्न उसमें से निकलते चले जाते हैं। मेरे मतानुसार महाभारत कोअी अतिहास नहीं, अतिहासके रूपमें तो मैं उसे फेंक देने लायक ग्रंथ मानूंगा। परन्तु उसमें तो रूपक द्वारा विश्वके सनातन सत्त्योंकी चर्चा की गयी है। कविका आशय पुण्य और पाप, सत् और असत्, खुदा और शैतानके सनातन द्वंद्वका वर्णन करना है। और उस आशयके अनुकूल ढंगसे वह ऐतिहासिक पात्रों और घटनाओंको ले लेकर अन्हें दैवी और राक्षसी बनाता है। यह ग्रंथ किसी महानदके सामान है, जो अपने मुखकी ओर दौड़ता हुआ अनेक नदियोंको अपनेमें समेट लेता है, जिनमें से कअी मैली और गंदी भी हैं। यह ग्रंथ है एक ही प्रतिभासे अल्पज्ञ हुआ कल्पना, परन्तु कालांतरमें उस पर अनेक आक्रमण हुअे हैं और उसमें अतनी अधिक वस्तुओं मिल गयी हैं कि आज हमें यह कह सकना मुश्किल हो गया है कि मूल भाग कौनसा है और क्षेपक कौनसा है।

ग्रंथकी समाप्ति तो भव्य ही है। उसमें ऐहिक सत्ताकी नश्वरता प्रगट की गयी है। यह साबित किया गया है कि गरीब भिखारीके अन्तिम कौरकी तुलनामें, अपना अल्प सर्वस्व दे डालनेवाले भिखारीके हार्दिक बलिदानके आगे पाण्डवोंका अन्तिम महायज्ञ थोड़ा भी पुण्यप्रद नहीं।

पुण्यशाली पाण्डवोंके भाग्यमें अत्यन्त शोक ही बताया गया है। कर्मवीर कृष्ण लाचार हालतमें मरते हैं। असंख्य और अकेसे अके बलवान यादव अपनी ही गंदगीके कारण गृहयुद्ध करके कुत्तेकी मौत मरते हैं। अजेय गाण्डीवधारी अर्जुन डाकुओंकी टोलीसे पराजित होते हैं। पाण्डव युद्धके परिणामस्वरूप मिली हुअी गद्दी अके बालकको सौंप कर वानप्रस्थ होते हैं। स्वर्गयात्रा करते हुअे अकेके सिवा सब यात्रामें ही मर जाते हैं। और धर्मराज युधिष्ठिरको आपद्धर्मके रूपमें जिस असत्यका अन्होंने आश्रय लिया था उसके लिअे नरककी भयंकर दुर्गंध सहना पड़ती है। कारण और कार्यके अटल नियमका अपवादके

बिना सनातन रूपमें अमल होता हुआ बताया गया है। इस चमत्कारी काव्यके लिये यह दावा किया जाता है कि उसमें ऐसी कोसी चीज नहीं छोड़ी गयी है, जो उपयोगी और अच्छी हो और जो दूसरे ग्रंथोंमें मिल सके। यह महाकाव्य इस दावेको सही सिद्ध करता है।

१३

मेरा पठन - २

मेरा अर्दूका अध्ययन भी महाभारतकी तरह ही मन पर गहरा असर करनेवाला सिद्ध हुआ। मैं ज्यों ज्यों उसमें आगे बढ़ता गया, त्यों त्यों अध्ययनका भार भी बढ़ता गया। दो तीन महीनेमें अर्दू पर अच्छा अधिकार प्राप्त कर लूंगा, ऐसा पागल खयाल रखकर मैं उसके अध्ययनमें कुछ हलके मनसे प्रवृत्त हुआ था। परन्तु थोड़े ही दिनमें मुझे अपनी भूल समझमें आ गयी। और मैंने देख लिया कि इस भाषाको हिन्दीसे बिल्कुल ही अलग कर दिया गया है और उसे ऐसा बनानेकी तरफ झुकाव बढ़ता जा रहा है। परन्तु इस खोजसे अर्दू साहित्यको समझने और पढ़नेका मेरा निश्चय अधिक दृढ़ हुआ। मैं अर्दू पढ़नेके लिये रोज तीन घंटे देने लगा। अर्दू लेखकोंने हिन्दू-मुसलमानोंमें प्रचलित शब्दोंका त्याग करके फारसी और अरबी शब्दोंका उपयोग जान-बूझकर बढ़ा दिया है। सादे व्याकरणका उपयोग करना छोड़कर उन्होंने अरबी और फारसी व्याकरण प्रचलित किया है। इसके परिणामस्वरूप मुसलमानी विचार-परम्परासे परिचित रहनेके अच्छे-बुरे देशप्रेमियोंको अर्दूका अध्ययन एक बिल्कुल भिन्न और नयी भाषाके रूपमें ही करना पड़ेगा। हिन्दीके लेखक भी इस मामलेमें कुछ कम नहीं रहे। मेरा खयाल था कि यह बुराजी अभी तक बहुत गहरी नहीं गयी है और हिन्दी-अर्दू भाषाओंको अलग कर डालनेकी वृत्ति केवल थोड़े समयकी ही है। परन्तु मैंने देख लिया कि यदि हमें हिन्दुस्तानके लिये हिन्दी और अर्दूकी मिलीजुली एक सर्वसामान्य राष्ट्रीय भाषा बनानी हो, तो एक-दूसरेसे अलग बहनेवाले इन दो प्रवाहोंको एक करनेकी दिशामें लंबे समय तक विशेष प्रयत्न करने पड़ेंगे। इसके बावजूद मैं मानता हूं कि हिन्दूको अपनी शिक्षा पूरी करनेके लिये शिष्ट अर्दू जान लेनेकी जितनी जरूरत है, उतनी ही मुसलमानको

शिष्ट हिन्दी जान लेनेकी है। तुरन्त ही आरंभ कर दिया जाय तो यह काम बिलकुल आसान है। जैसे अध्ययनकी जरूरत भले ही स्पष्ट न दिखायी दे, और पश्चिमके ज्ञान-भंडार भी भले ही इससे न खुलें; परंतु राष्ट्रीय दृष्टिसे इसकी उपयोगिता अमूल्य है। मेरे अर्द्ध अध्ययनसे मेरी पूंजी बढ़ी है। मैं चाहता हूं कि अब भी मैं यह अध्ययन पूरा कर सकूं।

फिर, दो वर्ष पहले मैं जितना जानता था उसकी अपेक्षा आज इस अध्ययनके कारण मैं मुसलमान हृदयको अधिक अच्छी तरह पहचान सकता हूं। मुझे अर्द्ध साहित्यके धार्मिक पहलूमें ज्यादा दिलचस्पी थी। इसलिये ज्यों ही संभव हुआ मैं अर्द्धकी धार्मिक पुस्तकोंकी तरफ झुका। नसीबने तो हमेशा मदद दी ही है। मौलाना हसरत मोहानीने भाभी मंजरअलीको 'अस्व-अ-सहाबा' नामक ग्रंथमाला भेजी थी। वे जैसे जैसे मुझे अर्द्ध सिखाते गये, वैसे वैसे ये पुस्तकें मेरे हाथमें रखते गये और मैंने पूरी लगनसे उन्हें पढ़ डाला। यद्यपि इन पुस्तकोंमें पुनरुक्ति दोष बहुत है और कभी जगह लेखन संक्षिप्त होता तो बहुत सुन्दर लगता; फिर भी उनसे पैगम्बर साहबके अनेक साधियोंके किये हुये कामकी अधिक जानकारी मिलती थी, इसलिये उनमें मुझे बहुत ही आनन्द आने लगा। उनके जीवन जादूकी तरह कैसे बदल गये, पैगम्बरके प्रति उनकी कैसी अगाध भक्ति थी, दुनियाके धन-मानकी ओर वे कितने अदासीन थे, अपने जीवनकी सादगी साबित करनेमें ही उन्होंने राज्यशक्तिका भी कैसा उपयोग किया, धनकी लालसासे वे कितने मुक्त रहे, अपने पवित्र माने हुये कार्यके लिये जीवन समर्पित करनेके बारेमें वे सदा सर्वदा कैसे तत्पर रहते थे — इन सब बातोंका सविस्तार और मनमें अच्छी तरह जम जानेवाला विवेचन इन पुस्तकोंमें है। उनके जीवनके साथ आजकलके इस्लामके प्रतिनिधियोंके जीवनकी कोअी तुलना करे, तो उसकी आखोंमें शोकके आंमू आये बिना न रहें।

'सहाबा' पढ़नेके बाद मैं पैगम्बर साहबके चरित्र पर आया। मौलाना शिबलीके लिखे हुये ये दो बड़े ग्रंथ बेशक सुन्दर ढंगसे लिखे गये हैं। सहाबाओंकी पुस्तकोंके बारेमें मेरी जो शिकायत है, वही इन किताबोंके बारेमें भी है — इनमें लंबाई खूब है। परन्तु पश्चिममें जिस पुरुषकी बदनामी की गयी है और जिसे गालियां दी गयी हैं, उसीके जीवनकी घटनाओंका मुसलमानोंने किन तरह उपयोग किया है, यह सब जाननेमें मुझे यह लंबाई जरा भी नहीं खटकी। दूसरी पुस्तक पूरी हो जानेके बाद उस महान जीवनके बारेमें पढ़नेको

और कुछ बाकी न रहनेके कारण मुझे अफसोस हुआ। उसमें कुछ घटनायें ऐसी अवश्य हैं जिन्हें मैं समझ नहीं सका या जिन्हें मैं समझा नहीं सकता। परन्तु मैंने यह अध्ययन को भी मनोरंजन अथवा आलोचनाके लिये नहीं किया था। मुझे तो उस महान पुरुषके जीवनकी अतृकृष्टता जाननी थी, जिसका आज लाखों मनुष्योंके हृदय पर साम्राज्य है। और यह मुझे अिन पुस्तकोंमें पूरी मात्रामें देखनेको मिला। मुझे विश्वास हो गया कि मानव-जीवनमें अिस्लामने जो स्थान प्राप्त किया है वह तलवारसे नहीं किया। परन्तु उसके असली कारण अिस्लामकी कठोर सादगी, उसके पैगम्बरका आत्म-विस्मरण, उनकी टेक, मित्रों और अनुयायियोंके प्रति उनका अनुपम प्रेमभाव, उनकी निडरता और अपने कार्यके प्रति और खुदाके प्रति संपूर्ण विश्वास आदि थे। तलवारसे नहीं परन्तु अिन चीजोंसे ही अुन्होंने सबको अपनी तरफ खींच लिया था और उनके रास्तेके तमाम संकट दूर हो गये थे। पैगम्बर हो या अवतार, मैं किसीकी भी पूर्णताको नहीं मानता। अिसलिये पैगम्बरके जीवनकी एक एक घटना और किस्सेका स्पष्टीकरण चाहनेवाले आलोचकका मैं संतोष नहीं करा सकता। मेरे लिये तो अितना ही जान लेना काफी है कि हमेशा खुदासे डरते रहकर जीवन बितानेवाले लाखों मनुष्योंमें वे भी एक थे। उनकी मौत गरीबीमें हुई। अपने मृतदेह पर अुन्होंने किसी बड़े मीनारकी अभिलाषा नहीं रखी और अंतकालमें भी अपने अृणदाताओंको नहीं भुलाया। आजकलके मुसलमानोंमें जो परधर्मावलंबियोंका धर्म-परिवर्तन करनेकी वृत्ति और हलके दर्जेकी असहिष्णुता पायी जाती है, उसके लिये पैगम्बरको जिम्मेदार माननेवालोंको आजके हिन्दुओंके अधःपतन और असहिष्णुताके लिये भी हिन्दू धर्मको जिम्मेदार माननेके लिये तैयार रहना चाहिये।

पैगम्बरके जीवन-चरित्रके बाद मैं अपने-आप ही हजरत अुमरकी जिन्दगी पर लिखी गयी दो पुस्तकों पर पहुँचा। जेरूसलेममें अपने अनुयायियोंको अुनके पड़ोसियोंके ठाटबाटका अनुकरण करने पर अुलाहना देनेवाले, भावी सन्तानें कहीं औसायी गिरजेके स्थान पर मस्जिद खड़ी करनेका दावा न कर बैठें अिसलिये अुसमें नमाजके लिये जानेकी मनाही करनेवाले और अपने हाथों पराजय पाये हुअे औसायियोंके सामने समझौतेकी बहुत ही अुदार शर्तें रखनेवाले अुमरका चित्र जब मैं अपने मनमें चित्रित करता हूँ और जब अुनके ये अुद्गार याद करता हूँ कि अिस्लामके किसी बिना सत्तावाले बन्देके वचनकी भी महान खलीफाके लिखित

फरमानके बराबर ही कीमत है, तब भक्तिभावसे मेरा मस्तक उनके सामने झुक जाता है। वह वज्रके समान निश्चयी वृत्तिवाला आदमी था। बिलकुल अनजान मनुष्यको जो न्याय प्रदान करता वही न्याय वह अपनी लड़कीको भी प्रदान करता था। आज हमारे यहां मूर्तियां तोड़ने, मंदिर नष्ट करने और हिन्दुओंके भजन-कीर्तनके प्रति अंधी असहिष्णुताका जो जोर दिखायी दे रहा है, मेरा खयाल है वह महान खलीफाके जीवनको जिस सबसे बिलकुल अलूटे अर्थमें समझनेसे ही हो सकता है। मुझे डर है कि जिस पवित्र और न्यायपरायण मनुष्यके कामोंको लोगोंके सामने गलत रूपमें रखा जाता है। मुझे महसूस होता है कि अगर हजारत अमर खुद आज अपनी कब्रसे उठकर हमारे बीच आयें, तो इस्लामके कथित अनुयायियोंके बहुतसे कामोंकी, जो उनके अनुकरणके रूपमें किये जाते हैं, वे निन्दा करेंगे।

जिस चित्तवेधक अध्ययनके बाद मैं अल कलामके तत्त्वज्ञानसे संबंधित ग्रंथोंकी तरफ मुड़ा। ये पुस्तकें समझनेमें मुश्किल साबित हो सकती हैं। उनकी भाषा बहुत पारिभाषिक है। परन्तु भाभी अब्दुल गनीने मेरे अध्ययनमें बड़ी सहायता देकर मुझे आसानी कर दी। दुर्भाग्यसे मैं जब जिन पुस्तकोंमें आधे पर पहुंचा तब मेरी बीमारी आ पहुंची और यह अध्ययन अधूरा रह गया।

अंग्रेजी पुस्तकोंमें गिबनकृत रोमका इतिहास पहले नंबर पर आता है। बरसों पहले मेरे अनेक अंग्रेज मित्रोंने उसे पढ़नेकी मुझसे सिफारिश की थी। जिस बार जेलमें गिबन पढ़नेका मैंने निश्चय किया था। मैं जिस अवसरसे प्रसन्न हुआ। मेरे विचारमें तो इतिहासमें भी धार्मिक अर्थ रहता है। सारे संसारमें साम्राज्य स्थापित करनेवाले रोम जैसे अके ही शहरके नागरिकोंकी कार्योंकी अकेके बाद अके घटनाओंका वर्णन ग्रंथकार जैसे जैसे करता जाता है, वैसे वैसे हमें आत्माका इतिहास मिलता है, क्योंकि गिबन तुच्छ घटनाओंका केवल संग्रह कर देनेवाला नहीं है; वह तो घटना-सामग्रियोंका अनेक प्रकारसे मंथन करनेवाला सिद्धहस्त विवेचक है और जिस मंथनको अपनी अनुपम शैलीमें हमारे सामने पेश करता है। वह आसानी और इस्लामी दोनों संस्कृतियोंका विस्तारसे विवेचन करके हमें अपनी राय बनानेका मौका देता है। उसका अपना मत हमारा ध्यान खींचता है, परन्तु अके इतिहासकारके नाते उसे अपने धंधेकी पवित्रताका बड़ा खयाल है। अपने पासके तमाम व्यौरे पाठकके सामने सच्चाईके साथ रखकर वह पाठकको अपना विचार बनानेका अवसर देता है।

मोट्टे दूसरी ही तरहका अतिहासकार है। गिबन अंक बड़े बलवान साम्राज्यके पतन और नाशके कारणोंकी खोज करता है, तो मोट्टे अंक छोटेसे प्रजातंत्रकी परेशानियोंकी कहानी कहते कहते असीमें अपने प्रिय नायककी जीवन-कथा पिरोता है। गिबनके पात्र सभी अंक अतुल शक्तिशाली साम्राज्यकी कथाके सामने गौण बन जाते हैं। मोट्टे हॉलैण्ड देशकी राष्ट्रीय गाथाको ही अंक विभूतिकी आनुषंगिक कथा बना देता है। सारा डच अतिहास विलियम नबोलामें समा आता है।

अन दो अतिहास-ग्रंथोंके साथ लार्ड रोज़बरी द्वारा लिखित पिटका चरित्र जोड़ दीजिये, तो फिर आप भी मेरी ही तरह कहेंगे कि अतिहास और कल्पनाके बीचका भेद वास्तवमें बहुत ही थोड़ा है और सच्ची घटनाओंके भी कमसे कम दो पहलू तो होते ही हैं; अथवा जैसा कानूनके पंडित कहते हैं, सही व्यौरा भी आखिर तो अंक खास मत ही पेश करता है। परन्तु अतिहास हमारी जनताके विकासमें किस तरह सहायक हो सकता है, अिस दृष्टिसे अतिहासके मूल्यके बारेमें अपने विचारों पर पाठकोंका ध्यान मैं रोके रखना नहीं चाहता। मैं स्वयं तो अिस कहावतको मानता हूं कि जिस जातिका अतिहास नहीं वह सुखी है। मेरी प्रिय कल्पना तो यह है कि हमारे हिन्दू पूर्वजोंने अतिहासका जो अर्थ आजकल समझा जाता है अुस अर्थमें अतिहास लिखनेकी ओर ध्यान न देकर और छोटी छोटी बातों पर अपने तात्त्विक विवेचन रचकर अिस सवालको हल कर दिया है। महाभारत अैसा ही ग्रंथ है; और मैं तो गिबन और मोट्टेको महाभारतके घटिया संस्करण ही मानूंगा। महाभारतका अमर किन्तु अज्ञात कर्ता अपनी गाथामें अलौकिक घटनाओंको अिस ढंगसे बुन देता है कि अुसके अक्षरोंसे चिपटे रहनेके विरुद्ध आपको पर्याप्त चेतावनी मिल जाती है। गिबन और मोट्टे आपके दिल पर यह बात जमानेके लिये कि वे हमें सच्ची घटनाओं और केवल सच्ची घटनाओं ही बता रहे हैं, व्यर्थ ही जानमारी करते हैं। लार्ड रोज़बरी अिससे आपको बचा लेते हैं और कहते हैं कि जो अंतिम शब्द पिटने कहे बताये जाते हैं अुनके बारेमें खुद अुनका वावरची ही दूसरी बात कहता है। सारांश अितना ही है कि नामरूप गौण वस्तु है। अुत्पत्ति और लयका चक्र चलता ही रहता है। जो शाश्वत और अिसलिये महत्वपूर्ण है, अुसके सामने घटनाओंको दर्ज करनेवाले अतिहासकारकी बिसात बहुत ही कम है। सत्य अतिहाससे परे है।

मेरा पठन - ३

एक प्रिय मित्रकी भेजी हुयी एक छोटीसी परन्तु अमूल्य पुस्तकका अुल्लेख करना मुझे भूलना नहीं चाहिये। यह पुस्तक है जेकब बोहमेन कृत 'सुगरसेन्सुअल लाइफ' (अतीन्द्रिय जीवन)। उसके कुछ आकर्षक अुद्धरण पाठकोंके सम्मुख रख रहा हूँ :

“तेरी अपनी श्रवणेन्द्रियादि और तेरी अिच्छा ही तुझे प्रभुके श्रवण और दर्शनमें बाधक होती हैं।”

“यदि तू प्राणियों पर अपने आंतरिक स्वभावकी गहराअीसे नहीं, परन्तु केवल बाहरसे ही राज्य करता है, तो तेरा शासन और तेरी शक्ति पाशव-वृत्तिकी है।”

“तू वस्तुमात्र जैसा है और अैसी एक भी वस्तु नहीं जो तेरे जैसी न हो।”

“यदि तुझे वस्तुमात्र जैसा बनना हो, तो तुझे तमाम वस्तुओंका त्याग करना चाहिये।”

“तेरे हाथ और तेरी बुद्धि भले ही काममें लगे रहें, परन्तु तेरा हृदय तो अीश्वरमें ही तल्लीन रहना चाहिये।”

“स्वर्गका अर्थ है हमारी अिच्छाशक्तिको भगवानके प्रेमकी प्राप्तिमें नियोजित करना।”

“नरकका अर्थ है भगवानका कोप मोल लेना।”

अपनी अस्तव्यस्त नोटबुकके पन्ने पलटने पर दूसरी पुस्तकोंके पठनके दौरानमें संगृहीत कुछ अन्य अुद्धरण यहां देता हूँ।

अुनमें से निम्नलिखित अंश सत्याग्रहियोंके कामका है :

“जो द्वेष, अुपहास और गालियोंको पसन्द न करनेके कारण सत्यसे पीछे हट जाते हैं वे गुलाम हैं। दो या तीन आदमियोंके साथमें भी जो सत्यकी हिमायत करनेका साहस न करें वही गुलाम हैं।” — लॉवेल ('टॉम ब्राअुन्स स्कूल डेज' से)।

अिसी विषयसे संबंध रखनेवाला एक और अुद्धरण क्लॉड फील्डके 'मिस्टिक्स अेण्ड सेण्ट्स ऑफ अिस्लाम' से देता हूँ :

“किसीने सूफी शाह मुल्लाशाहसे शाहजहांकी नाराअीके डरसे भाग जानेको कहा। अुसका अुन्होंने अुत्तर दिया कि 'मैं कोअी दोगी नहीं जो

भागकर जान बचाऊं। मैं सत्यवादी हूँ। जीवन और मरण मेरे लिये समान हैं। भले ही दूसरे जन्ममें भी सूली मेरे खूनसे रंगी जाय। मैं तो सदा अमर हूँ। मृत्यु मुझसे भागती फिरती है, क्योंकि मैंने ज्ञानसे मृत्युको जीत लिया है। जहाँ भिन्न भिन्न रंग मिटकर एक रंग हो गया है वहाँ मैं रहता हूँ।' मंसूरी हल्लाजने कहा था, 'बांधे हुअे हाथोंको काटना आसान है। परन्तु श्रीश्वरके और मेरे बीचमें जो गांठ है उसे तोड़ना बहुत कठिन है।' "

अक और अद्वरण लॉवेलसे देता हूँ। वह दाताओंको मलबारके दुःखी लोगोंके लिये अदात्त भावनासे अपनी अच्छीसे अच्छी वस्तु देनेकी प्रेरणा करेगा।

"असाके पवित्र भोजनकी क्रिया करनेका अर्थ यह नहीं कि जो तंगीमें हो उसे केवल कुछ दे दिया जाय; उसका अर्थ यह है कि हमारे पास जो हो उसमें से उसे हिस्सा दिया जाय। दाताकी भावनाके बिना दान व्यर्थ है। दानके साथ जो अपना तन-मन भी देता है वह तीन आदमियोंको पोषण करता है — अपना, भूखे पड़ोसीका और मेरा।"

अहिंसाधर्मको माननेवालोंके लिये यह अंश शिक्षाप्रद है :

"किसीका बुरा चाहना, बुरा करना, बुरा कहना या बुरा सोचना — अिन सबका समान और निरपवाद रूपमें निषेध है।" — टर्टुलियन (जे० ब्रीअर्ली कृत 'अवरसेल्व्ज अण्ड दि युनिवर्स' से)

अंतिम पुस्तकें, जिनका मैं अल्लेख करना चाहता हूँ, कनिंघम-कृत, मेकॉलिफ-कृत और गोकुलचंद नारंग-कृत सिक्खोंके अतिहास हैं। ये सब पुस्तकें अलग अलग दृष्टियोंसे अच्छी ही हैं। सिक्खोंके गुरुओंके जीवन और अउनका पूर्व अतिहास समझे बिना सिक्खोंकी मौजूदा लड़ाीका रहस्य समझना असंभव है। कनिंघमकी पुस्तक सिक्ख-युद्धोंके मूल कारणोंका सहानुभूतिपूर्वक लिखा गया अतिहास है। मेकॉलिफके अतिहासमें सिक्ख-गुरुओंके जीवन-चरित्र हैं। अिसमें अउनकी रचनाओंसे विस्तृत अद्वरण दिये गये हैं। यह पुस्तक बड़े सुन्दर ढंगसे छपी हुअी है। परन्तु अंग्रेजी राज्यकी बेहद तारीफ और सिक्ख धर्मको आग्रह-पूर्वक हिन्दू धर्मसे अलग बतानेके कारण अिस पुस्तकका मूल्य घट जाता है। गोकुलचंद नारंगकी पुस्तकमें अैसी बहुतसी जानकारी है, जो अपूरकी दोनों पुस्तकोंमें नहीं मिलती।

जेलके अपने अध्ययनकी यह समालोचना पूरी करनेसे पहले मैं विद्यार्थी पाठकोंको नियमित कार्य करनेकी उपयोगिता तथा शुष्क वस्तुओंको रुचिकर बनानेके ढंगके बारेमें दो शब्द कहना चाहूंगा। मेरे अपने अध्ययन और चालू उपयोगके लिये मुझे गीताकी अेक शब्दानुक्रमणिका तैयार करनी थी। शब्द और उनके संदर्भ लिखने और उनके दो दो बार अनुक्रम तैयार करनेका काम बहुत रुचिकर नहीं होता। अपने कारावासके दौरानमें यह काम करनेकी मेरी धारणा थी। फिर भी अिस कामके लिये बहुत समय देना मुझे पसन्द नहीं हो सकता था। मेरा समय-पत्रक भरा हुआ था। अिसलिये रोज केवल २० मिनट अिस कामके लिये देनेका मैंने निश्चय किया। अिस कामके करनेके लिये अितना थोड़ा समय होनेके कारण मुझे वह बेगार भालूम होना बन्द हो गया। अुलटे रोज मैं प्रतीक्षा करता रहता था कि अुसका समय कब होता है। जब अुसकी दुबाराः अनुक्रमणिका बनानेका समय आया तब तो मैं अुसमें तल्लीन ही होने लगा। जिज्ञासु अिस बातका स्वयं अनुभव करके देख लें। जिन शब्दोंका अनुक्रम मुझे तैयार करना था अुन्हें पहले तो मैंने अुनके आद्य-अक्षरोंके अनुसार अिकट्ठा किया। परन्तु प्रत्येक अक्षरके अन्तर्गत शब्दोंको अुनके अक्षरानुक्रमके अनुसार कहां बिठाया जाय, यह प्रश्न बड़ा पेचीदा हो गया। मैंने कभी शब्दकोष तैयार नहीं किया था। अिसलिये मुझे काम करनेका ढंग स्वतंत्र रूपमें ढूंढ़ निकालना पड़ा। और जब मैंने यह खोज कर ली तब मेरे आनंदका पार नहीं रहा। मेरी रीति अितनी सुन्दर थी कि वह काम बड़ा आकर्षक बन गया। यह रीति सुघड़, जल्दी काम करनेवाली और अचूक थी। यह सारा काम पूरा करनेमें मुझे अठारह मास लगे। आज अिस शब्दानुक्रमकी मददसे मैं तुरंत जान सकता हूं कि गीताजीमें कोअी शब्द कहां और कितनी बार काममें लिया गया है। शब्दोंके साथ अुनके अर्थ भी दिये गये हैं। यदि किसी समय मैं गीता पर अपने विचार लिखनेमें समर्थ हुआ, तो मैं यह शब्दानुक्रम और विचार दोनों जनताके सामने रखना चाहता हूं।*

* यह कोष नवजीवन प्रकाशन मंदिर, अहमदाबादकी ओरसे 'गीतापदार्थ-कोष' के नामसे गुजरातीमें प्रकाशित हुआ है। अुसमें गीताके प्रत्येक पदका अुसके अर्थसहित स्थाननिर्देश किया गया है।

परिशिष्ट

प्रास्ताविक

मेरे कारावासके दिनोंमें सरकारके साथ मेरा जो महत्वपूर्ण पत्रव्यवहार हुआ था, उसे अपने जेलके अनुभवोंके भागके रूपमें प्रकाशित करनेका मेरा अिरादा था। यदि स्वास्थ्य और समयकी अनुकूलता मिली तो ये अनुभव लिख डालनेकी मेरी धारणा है। परन्तु अभी कुछ समय तक यह नहीं हो सकेगा। इस बीच मित्रोंने मुझसे कहा है कि मुझे यह पत्रव्यवहार अविलम्ब प्रकाशित कर देना चाहिये। उनकी दलील मुझे ठीक लगती है और इसलिये 'यंग अिडिया' के पाठकोंको उस पत्रव्यवहारका एक भाग भेंट करता हूं। हकीमजीको लिखे गये पत्रमें जो आलोचना की गयी है, उसका मुख्य भाग तो बादके अनुभवसे भी कायम रहता है। परन्तु जेलके अधिकारियोंके साथ न्याय करनेके लिये मुझे यह भी कहना ही चाहिये कि मेरे शारीरिक सुखके मामलेमें मुझे धीरे धीरे अधिक सुविधायें दी गयी थीं।

हकीमजीके नाम लिखे गये पहले पत्रमें जिस चूनेकी लकीरकी बात कही गयी है वह मिटा दी गयी थी। और हम दोनों सारे अहातेमें आजादीसे घूम-फिर सकते थे। भाजी बैंकरके छूट जानेके बाद मेरी मांगके बिना ही उस समयके सुपरिन्टेन्डेन्ट मि० जोन्सने भाजी मंजरअली सोल्ताको मेरे पास भेजनेकी सरकारसे अनुमति ले ली। यह काम मुझे बहुत अच्छा लगा। क्योंकि भाजी मंजरअली सोल्ता एक कीमती साथी ही नहीं थे, परन्तु मेरे लिये तो एक आदर्श अर्दू-शिक्षक भी थे। थोड़े ही समयमें भाजी अिन्दुलाल याज्ञिकने आकर हमारे आनंदमें वृद्धि की। उसके बाद मेजर जोन्सने हम तीनोंको यूरोपियन वार्डमें भेज दिया। वहां हमें अधिक अच्छी सुविधाओं मिलीं। हमारी कोठरियोंके सामने एक छोटासा बगीचा था। भाजी मंजरअलीके छूटनेके बाद मेजर जोन्सके बाद आये सुपरिन्टेन्डेन्ट कर्नल मरेने भाजी अिन्दुल गनीको मेरे साथीके तौर पर रखनेकी अिजाजत ले ली। भाजी गनीने अिन्दुलाल याज्ञिकको और मुझे आनंद तो दिया ही, साथ ही भाजी मंजरअली सोल्ताका मेरे अर्दू-शिक्षकका स्थान भी ले लिया और मेरे अर्दू अक्षर सुधारनेके लिये खूब परिश्रम किया। यहां तक कि यदि मेरी बीमारी बाधक न हुअी होती, तो मैं अर्दूका एक खासा आलिम बन जाता।

मेरे शारीरिक सुखके मामलेमें तो सरकार और जेलके अधिकारी दोनोंने मुझे सुखी करनेके लिये उनसे जितनी आशा रखी जा सकती है वह सब कुछ किया था और मेरी दृढ़ मान्यता है कि मैं समय समय पर जो बीमारी भुगतता था, उसमें सरकार और जेलके अधिकारी दोनोंको किसी भी तरहसे दोष नहीं दिया जा सकता। मुझे अपनी खुराक पसन्द करनेकी छूट थी और मेजर जोन्स और कर्नल मरे और इस मामलेमें तो मेजर जोन्ससे पहलेके कर्नल डेलज़िल भी खुराक संबंधी मेरे तमाम विधि-निषेधोंका पूरी तरह आदर करते थे। यूरो-पियन जेलर भी अत्यंत ध्यान देते थे और सम्पूर्ण विवेकसे व्यवहार करते थे। मुझे ऐसा अेक भी प्रसंग याद नहीं आता जिसमें यह कहा जा सके कि वे अनुचित रूपमें मुझे बाधक हुअे। और जेलके साधारण नियमके अनुसार मेरी तलाशी ली जाती (और यह तलाशी मैं राजीखुशीसे लेने देता था), तब भी वे केवल सावधानीपूर्वक ही नहीं, परंतु इस ढंगसे तलाशी लेते थे मानो वे क्षमा-याचना कर रहे हों। मनुष्यकी हैसियतसे मेजर जोन्स और कर्नल मरे दोनोंके लिये मुझे बड़ा आदर है। उन्होंने मुझे कभी यह महसूस नहीं होने दिया कि मैं कैदी हूं।

जेलके अधिकारी वर्गके प्रेमके बारेमें मैंने जो कुछ कहा है उसे छोड़ दें, तो सरकारकी राजनीतिक कैदियोंके प्रति हृदयशून्य नीतिके बारेमें मैंने जो मत हकीमजीके पत्रमें प्रगट किया है उसमें मैं परिवर्तन नहीं कर सकता। उस पत्रमें मैंने जो कुछ कहा है वह सब बादके अनुभवने साबित कर दिया है। इस कथनका प्रमाण यदि कभी अपने जेलके अनुभव मैं पूरे लिख सका तो उनसे पाठकको मिल जायगा। यहां तो केवल इस पत्रव्यवहारसे यदि जरा भी यह अर्थ निकल सकता हो कि मेरे शारीरिक सुखके मामलेमें जेलके अधिकारियों अथवा सरकारकी भी किसी प्रकारकी आलोचना करनेका मेरा आशय है, तो उस अर्थको मैं मिटा देना चाहता हूं।

जिन कैदी चौकीदारोंके सुपुर्द हमें किया गया था, उनके प्रति गहरी कृतज्ञताकी भावना प्रगट किये बिना मुझे यह टिप्पणी समाप्त नहीं करनी चाहिये। हमारे रखवालेके तौर पर बरताव करनेके वजाय वे मुझे और मेरे साथियोंको भी हर तरहकी मदद देते थे। कोठरियां साफ करनेका अथवा ऐसा कोअी भी शारीरिक मेहनतका काम वे हमें नहीं करते देते थे। अपने अनुभवोंमें मुझे उनके बारेमें अधिक कहना पड़ेगा, फिर भी गंगाप्पाका नाम दिये बिना तो मुझसे

रहा ही नहीं जा सकता। मेरे लिये तो वह अुत्तमसे अुत्तम नर्स बन गया था। मेरी अेक अेक वस्तुकी अुसे चिन्ता रहती थी। मेरी अेक अेक जरूरत हमेशा पहलेसे जान लेनेकी अुसकी शक्ति थी। रातको किसी भी समय मेरी सेवा करनेकी अुसमें तत्परता थी। अपने प्रेमपूर्ण स्वभाव, शुद्ध प्रामाणिकता और जेलके नियमांका पालन अित्यादि गुणोंसे वह मेरी प्रशंसाका पात्र बन गया था। जिस मनुष्यमें अैसा अुच्च चरित्र प्रगट करनेकी शक्ति है अुसे समाज दण्ड दे सकता है और सरकार अैसे आदमीको कैदमें रख सकती है, अिसीका मुझे अचम्भा होता है। गंगाप्पा निरक्षर है। वह राजनीतिक कैदी नहीं है। अुसे हत्याके अथवा अैसे ही किसी अपराधके लिये सजा हुअी है। परंतु अिस विषयको अधिक लंबाना मेरे लिये अुचित नहीं है। अिसका विचार मुझे भविष्यके लिये स्थगित रखना चाहिये। मैंने गंगाप्पाका जो नाम दिया है वह केवल अुसके जैसे मेरे कैदी साथियोंके प्रति मेरी भावना प्रगट करनेके लिये ही दिया है।

पूना,

२६ फरवरी, १९२४

मोहनदास करमचंद गांधी

हकीमजीको पत्र

यरवडा जेल,
१४ अप्रैल, १९२२

प्रिय हकीमजी,

कैदियोंको हर महीने एक मुलाकातकी और एक पत्र लिखने तथा प्राप्त करनेकी इजाजत होती है। मुलाकात देवदास और राजगोपालाचार्य कर गये, इसलिये अब जो पत्र लिखनेकी छूट है वह लिख रहा हूं।

आपको याद होगा कि भाजी बैंकरको और मुझे शनिवार तारीख १८ मार्चको अपराधी ठहराया गया था। सोमवारकी रातको लगभग १० बजे हमें खबर दी गयी कि हमें किसी अज्ञात स्थान पर ले जाया जायगा। ११-३० बजे पुलिस सुपरिन्टेन्डेंट हमें साबरमती स्टेशन पर हमारे लिये जो स्पेशल खड़ी थी वहां ले गये। हमें सफरके लिये फलोंकी एक टोकरी दी गयी थी और सारे सफरमें हमारी अच्छी खातिर हुयी। साबरमती जेलके डॉक्टरने मुझे अपनी तन्दुरुस्ती और धर्मके कारण जो खुराक लेनेकी मेरी आदत है वह लेनेकी और भाजी बैंकरको स्वास्थ्यके कारण रोटी, दूध और फल लेनेकी मंजूरी दी थी। इसलिये भाजी बैंकरके लिये गायका दूध और मेरे लिये बकरीका दूध जो डिप्टी सुपरिन्टेन्डेंट हमारे रक्षक बने अन्होंने रास्तेमें मंगवा दिया था।

खड़कीके आगे हमें अुतार लिया गया। वहां एक कैदियोंकी गाड़ी, जिस जेलसे मैं आपको यह पत्र लिख रहा हूं, वहां हमें लानेके लिये खड़ी थी।

यहां पहले मेहमान रहे हुअे कैदियोंसे मैंने इस जेलके वर्णन सुन रखे थे, इसलिये मुझे जो मुश्किलें आयीं उनका सामना करनेकी मेरी तैयारी तो थी ही। मैंने भाजी बैंकरसे कह रखा था कि यदि मुझे चरखेकी मनाही होगी तो मुझे अपवास करना पड़ेगा, क्योंकि मैंने सालके आरंभमें व्रत लिया था कि बीमार अथवा सफरमें न होने पर मैं रोज कमसे कम आध घंटे कातूंगा। इसलिये मैंने उनसे कहा था कि मुझे अपवास करना पड़े तो आप धबरा न

जायें, और न किसी भी कारणसे मुझ पर दया करके अपवास करने लगे। मेरा कहना अन्होंने समझ लिया।

असलिये जब ५-३० बजे जेल पर पहुंचते ही सुपरिन्टेन्डेन्टने हमसे कहा कि, 'आपको अपना चरखा और फल नहीं रखने दिये जायेंगे' तब हमें आश्चर्य नहीं हुआ। मैंने उसे बताया कि कातनेका मेरा व्रत है और सच पूछिये तो साबरमती जेलमें तो हम दोनोंको कातने देते थे। उत्तरमें हमसे कहा गया, 'यरवडा साबरमती नहीं है।'

मैंने सुपरिन्टेन्डेन्टको यह भी बताया कि हम दोनोंको साबरमती जेलमें स्वास्थ्यके कारण बाहर सोने दिया जाता था। परंतु असि जेलमें यह आशा कैसे रखी जा सकती थी?

असि प्रकार पहला अनुभव कुछ अप्रिय हुआ। परंतु असिसे मेरी शान्ति जरा भी भंग नहीं हुई। सोमवारके अपवासके बाद मंगलवारको भी जो आधा अपवास हुआ उससे मुझे कुछ भी नुकसान नहीं हुआ। मैं जानता हूं कि भाभी बैकरसे तो यह बरदाश्त नहीं हुआ। रातको अन्हें दुःस्वप्न सताते हैं और पासमें किसी सोनेवालेकी जरूरत रहती है। असिके सिवा अंनका शायद जिन्दगीमें यह पहला ही कटु अनुभव होगा, जब कि मैं तो सधा हुआ जेलवासी ठहरा।

दूसरे दिन सबेरे सुपरिन्टेन्डेन्ट हमसे पूछने आये। मैंने देखा कि मैंने अपनी पहली छापमें सुपरिन्टेन्डेन्टके साथ अन्याय किया था। पहले दिन शामको वह जल्दीमें थे, असिमें शक नहीं। हमें जेलके नियमित समयके बाद भीतर दाखिल किया गया था। और अन्हें सचमुच विचित्र लगनेवाली (चरखेकी मांग जैसी) मांगके लिये वह बिलकुल तैयार नहीं थे। परंतु वह समझ गये कि मैंने जो चरखा मांगा था वह शरारतके लिये नहीं, परंतु सही या गलत अेक सच्ची धार्मिक जरूरतके लिये मांगा था। अन्होंने यह भी समझ लिया कि असिमें अपवासका सवाल भी नहीं था। असलिये अन्होंने हुक्म दिया कि हम दोनोंको चरखे दे दिये जायें। अन्होंने यह भी समझ लिया कि हमारी बताओ हुई खुराककी भी हमें जरूरत है। और मेरी जानकारीके अनुसार असि जेलमें जीवधारीको जो देना चाहिये वह बराबर दिया जाता है। सुपरिन्टेन्डेन्ट और जेलर दोनों पक्के मालूम होते हैं। दोनोंका रंगडंग मजेदार है। पहले दिनका अनुभव तो समझमें आ सकता है। सुपरिन्टेन्डेन्ट और जेलरके

साथ मेरा सम्बंध अेक कैदी और रक्षकके बीच जितना मीठा हो सकता है अतुना मीठा तो है ही ।

परन्तु अितना तो मुझे स्पष्ट दिखायी देता है कि जेलके प्रबंधमें मनुष्यताका बिलकुल नहीं तो बहुत-कुछ अभाव है । सुपरिन्टेन्डेन्ट मुझे बताते हैं कि सब कैदियोंके प्रति मेरे जैसा ही बरताव होता है । यदि यह बात सही हो तो मुझे कहना चाहिये कि जीवधारीके नाते तो कैदियोंकी शायद ही अससे अधिक देखभाल रखी जा सकती है । परन्तु जेलके नियमोंमें अिन्सानियतकी गुंजाअिश ही नहीं है ।

दूसरे दिन सबेरे कलेक्टर, अेक पादरी और कुछ अन्य लोगोंकी बनी हुअी कमेटी आकर क्या कर गयी सो देखिये । हमें भरती करनेके दूसरे ही दिन अस कमेटीकी बैठक होना तो केवल आकस्मिक ही था । कमेटीके सदस्य हमें हमारी जरूरतोंके बारेमें पूछने आये । मैंने अुन्हें बताया कि भाअी बैकर अधीर स्वभावके हैं । अुन्हें मेरे साथ रहने दीजिये और अुनकी कोठरी खुली रखिये । मेरी प्रार्थनाको जिस निच और निष्ठुर लापरवाहीसे अस्वीकार कर दिया गया, अुसका वर्णन नहीं किया जा सकता । हमारे सामनेसे लौटते समय अुनमें से अेकने आलोचना करते हुअे कहा, 'नॉन-सेंसिकल' (बेहूदा) ! अुन्हें न भाअी बैकरके पिछले जीवनका पता था, न अुनके सामाजिक दर्जे या अुनके सुकुमार पालन-पोषणका । यह सब खोज निकालनेकी और मेरे खयालके अनुसार जो प्रार्थना स्वाभाविक प्रतीत होती थी अुसका कारण ढूंढनेकी अुन्हें कोअी परवाह नहीं थी । वैसे, भाअी बैकरके लिअे तो खुराककी अपेक्षा रातको गान्त अखंड निद्रा ही अधिक महत्वकी थी । अस मुलाकातको घंटाभर नहीं हुआ होगा कि अेक वार्डर आया और अुसने भाअी बैकरको दूसरी जगह ले जानेका हुक्म सुनाया ।

किसी मासे अुसका अिकलौता बच्चा छीन लिया जाय और अुसकी जो दया हो, वही मेरी हुअी । भाअी बैकरको और मुझे साथ साथ पकड़ा गया और हम पर साथ साथ मुकदमा चला, यह तो अेक अकल्पित सौभाग्य था । साबरमती जेलमें मैंने जिला मजिस्ट्रेटको लिखा था कि यदि अधिकारी मुझे और वैकरको अलग न करें तो यह अेक मेहरबानी होगी । अिसी तरह मैंने यह भी बताया था कि भाअी बैकरको मेरे साथ रखा जाय, तो हम दोनों अेक-दूसरेके लिअे अपयोगी होंगे । मैं अुनके साथ गीता पढ़ता और वे मेरी देखभाल करते

थे। भाजी बैंकरकी माताजी कुछ ही मास पूर्व गुजर गयी थीं। जब अउनकी मृत्युसे कुछ दिन पहले ही मैं अउनसे मिला था, तब अन्होंने मुझसे कहा था, 'मैं आपको अपना लड़का सौंपकर निश्चित होती हूं।' अस साध्वीको कहा पता था कि असके लड़केकी संकटके समय रक्षा करनेमें मैं बिलकुल अक्षम सिद्ध हो जाऊंगा? भाजी बैंकर मुझसे अलग हुअे तो मैंने अन्हें अीश्वरको सौंप दिया। और अन्हें विश्वास दिलाया कि 'अीश्वर तुम्हारी रक्षा करेगा'।

परन्तु अब वे मेरे पास आ सकते हैं। अन्हें पीजना आता है और वह मुझे सिखानेके लिये आघ घटे मेरे पास आनेकी अन्हें छूट है। हमारे अस पिजाजीके काम पर देखरेख रखनेको अेक वार्डर तो है ही—यह देखनेके लिये कि जिस कारणसे भाजी बैंकर यहां आते हैं अस विषयके अलावा और कोअी बातें तो हम नहीं करते?

अन्स्पेक्टर जनरल और सुपरिन्टेन्डेन्टको मैं समझा तो रहा हूं कि घड़ी-दो घड़ी मेरे पास आनेकी भाजी बैंकरको जो अनुमति दी गयी है, अुतने समय तक मुझे अुनके साथ गीता पढ़ने दें। अस प्रार्थना पर विचार हो रहा है।

अधिकारियोंके प्रति न्यायकी दृष्टिसे मुझे कह देना चाहिये कि भाजी बैंकरकी शारीरिक आवश्यकतायें अच्छी तरह पूरी की जाती है और वे अच्छे भी दिखायी देते हैं। अुनकी विद्वलता भी कम होती जा रही है। मेरे पास सात पुस्तकें हैं—पांच शुद्ध धार्मिक, अेक मेरा बहुत माना हुआ पुराना शब्दकोश और अेक मौलाना अबुल कलाम आजादकी दी हुअी अुर्दू-शिक्षिका। ये सात किताबें अपने पास रखनेमें मुझे अपनी सारी कलाका अपुयोग करना पड़ा है। बेचारे सुपरिन्टेन्डेन्टको सख्त हुक्म मिला था कि कैदियोंको जेलके पुस्तकालयकी पुस्तकोंके अतिरिक्त अन्य कोअी भी पुस्तक न दी जाय। असलिये अन्होंने मुझसे कहा कि आप अपनी सात पुस्तकें जेलके पुस्तकालयको दे दीजिये और बादमें वहांसे निकलवाकर काममें लीजिये। दूसरी पुस्तकें तो मैं अस प्रकार देनेको तैयार था, परन्तु अन पुस्तकोंके बारेमें मैंने धीरेसे सुपरिन्टेन्डेन्टको समझाया कि, 'भाजी, मेरे रोजके अपुयोगकी धार्मिक पुस्तकें और जिनके पीछे कुछ न कुछ अितिहास रहा हो अैसी भेंटमें मिली हुअी पुस्तकें दे देना तो मेरा दाहिना हाथ काट देनेके बराबर है।' असके बाद

सुपरिन्टेन्डेन्टको कितनी कला काममें लेनी पड़ी होगी यह तो भगवान जाने; परंतु अन्होंने अपने अफसरसे वे पुस्तकें मेरे पास रखनेकी मेरे लिये अनुमति प्राप्त कर ली।

अब मुझे कहा गया है कि यदि मुझे सामयिक पत्र (मासिक आदि) पढ़ने हों तो मैं अपने खर्चसे मंगा सकता हूं। मैंने कहा कि समाचारपत्र भी एक सामयिक पत्र है। अन्हें भी ऐसा ही लगा, परन्तु इस बारेमें अन्हें शंका थी कि समाचारपत्रकी अजाजत दी जा सकती है या नहीं। साप्ताहिक 'त्रानिकल' का तो मैं नाम देता ही कैसे? परंतु मैंने साप्ताहिक 'टाइम्स ऑफ इंडिया' का नाम जरूर लिया। लेकिन यह पत्र सुपरिन्टेन्डेन्टको बहुत राजनीतिक लगा। 'पुलिस न्यूज', 'टिट बिट्स' अथवा 'ब्लेक वुड्ज' जैसे कोअी पत्र चाहिये तो ठीक है, परंतु दूसरे पत्रोंका नाम नहीं लिया जा सकता। हकीकत यह है कि यह बात ही सुपरिन्टेन्डेन्टके प्रदेशसे बाहर की है। 'सामयिक पत्र' किसे माना जाय, इस बारेमें शायद अन्तिम निर्णय श्रीमान गवर्नर-अइन-कौन्सिल करेंगे।

फिर प्रश्न पैदा हुआ चाकू काममें लेने देनेका। रोटी तो मैं टोस्ट बनाकर ही पचा सकता हूं और इसके लिये असे काटना चाहिये। नीबू निचोड़नेके लिये भी असे काटना चाहिये। परंतु चाकू तो 'प्राणघातक शस्त्र' कहलाता है। ऐसा भयंकर शस्त्र कैदीके हाथमें कैसे सौंपा जा सकता है? तब मैंने सुपरिन्टेन्डेन्टसे कहा कि या तो मेरी रोटी और नीबू बंद कीजिये, नहीं तो मुझे चाकू अस्तेमाल करने दीजिये। अन्तमें अब मेरा अपना पेन्सिल बनानेका चाकू मुझे काममें लाने दिया जाता है—यद्यपि वह भी रहता तो है मेरे 'कैदी वार्डर' के कब्जेमें ही। मुझे जब चाहिये तब असे मांग लेता हूं। रोज शामको वह जेलरके पास चला जाता है और सबरे 'कैदी वार्डर' के पास लौट आता है।

अस 'कैदी वार्डर' की जातिको आप नहीं जानते होंगे। 'कैदी वार्डर' की पदवी अैसे लम्बी मियादवाले कैदीको मिलती है, जिसे अच्छे चाल-चलनके कारण वार्डरकी पोशाक दी जाय और अपराधोंकी देखरेखमें छोटे छोटे काम सौंपे जायें। एक हत्याका अपराधी ठहराया गया 'कैदी वार्डर' दिनमें मेरी रखवाली करता है और रातको एक दूसरी मूर्ति आती है, जिसे देखकर मुझे शौकतअलीकी आकृति याद आती है। मेरी कोठरी खुली रखनेका

अन्स्पेक्टर जनरलने जब निश्चय किया, तबसे इस भाओको और रख दिया गया है। इन दोनोंसे मुझे कोओ अडचन नहीं होती। दिनके वाडरसे मुझे किसी चीजकी जरूरत होती है तब बोलना पड़ता है। इसके सिवा मेरा अुनके साथ कुछ भी सम्बंध नहीं रहता।

मैं अेक त्रिकोणाकार खंडमें हूं। इस त्रिकोणकी सबसे लम्बी भुजा पश्चिममें है। और इस भुजामें ११ कोठरियां हैं। इस दालानमें मेरा अेक साथी मेरी धारणाके अनुसार अेक अरब राजनीतिक कैदी है। अुसे हिन्दुस्तानी नहीं आती और दुर्भाग्यसे मुझे अरबी नहीं आती। इसलिये हमारा सम्बंध केवल प्रातःकालमें अेक-दूसरेसे सलाम करने तक ही सीमित है। इस त्रिकोणका आधार अेक मजबूत दीवार है और त्रिकोणकी सबसे छोटी भुजा अेक कंटीले तारकी बाड़ है। इस बाड़में अेक दरवाजा है और अुसमें होकर अेक विशाल मैदानमें जाते हैं। इस त्रिकोणके आगे अेक चूनेकी सफेद लकीर खींच दी गयी है, जिसे लांघकर जानेकी मुझे मनाही थी। इस प्रकार कसरतके लिये मुझे ७० फुट जगह मिलती थी। मनुष्यताके अभावके नमूनेके तौर पर मैंने मिस्टर खम्भाता, छावनी मजिस्ट्रेटसे इस मनाहीकी चर्चा की। वे जेल देखने आनेवाले मजिस्ट्रेटोंमें से अेक हैं। अुन्हें यह मनाही पसन्द नहीं आयी और अुन्होंने अैसी रिपोर्ट भी की। इसलिये अब सारा त्रिकोण मेरे व्यायामके लिये खुला है और मुझे शायद १४० फुट जगह मिल जाती है। मैं इस दरवाजेमें से दिखायी देनेवाली खुली जगहकी बात कह गया। मेरी आंख अब अुस पर लगी रहती है। परन्तु मुझे वहां जानेकी अिजाजात दी जाय, तब तो जरूरतसे ज्यादा मनुष्यता बरती गयी कहलाये। 'सफेद लकीर चली गयी तो अब कंटीले तारकी बाड़से भी क्यों चिपटे रहते हैं? मुझे व्यायामके लिये बाड़के अुस पार भी जाने दें तो क्या हानि है?' बेचारे सुपरिन्टेन्डेन्टके लिये यह अेक कठिन पेंच हो गया है। और अुसे हल करनेमें वह इस समय लगे हुअे हैं।

बात यह है कि मैं ठहरा अेकान्तके लायक कैदी। मुझसे किसीकी बातचीत हो, अिसे वे अुचित नहीं मानते। इस जेलमें कुछ धारवाड़के कैदी हैं और बेलगामवाले सुप्रसिद्ध गंगाधरराव भी यहीं हैं। सक्करके सुधारक वीरूमल बेगराज और बम्बयीके अेक मराठी अखबारके मालिक ललित भी यहीं हैं। परन्तु मैं अुनसे नहीं मिल सकता। मैं अुनके साथ रहूं तो अुनका क्या नुकसान कर दूंगा यह तो राम जाने, परंतु वे मुझे कुछ भी नुकसान नहीं पहुंचा सकते।

अिसी तरह यह बात भी नहीं कि हम कोअी पड्यंत्र रचकर भाग जायेंगे। हम अँसा करें तो भी यह तो अधिकारियोंको खूब पसंद आनेवाली बात होगी। यदि यह बात हो कि मैं औरोंको छूत लगा दूंगा, तो अुन्हें छूत लगाना अब बाकी ही कहाँ रहा है? जेलमें अधिकसे अधिक मैं अुन्हें चरखेका ज्यादा रसिया बना सकता हूँ।

परंतु मैंने अपने अेकान्तवासकी जो बात आपसे कही है वह शिकायतके तौर पर नहीं कही है। मुझे तो अेकान्त पसंद ही आता है। मुझे मौन अच्छा लगता है और अुसमें जेलके बाहर मुझे अपना जो कीमती अध्ययन ताकमें रख देना पड़ा था वह मैं निश्चित होकर कर सकता हूँ।

परंतु सब कैदियोंको अेकान्तवास अच्छा नहीं लगता। अुसकी जरूरत भी नहीं है। अुसमें मनुष्यता नहीं है। अिसमें दोष है कैदियोंके गलत विभाजनका। सब कैदियोंको अेक ही वर्गमें डाल दिया जाता है और कोअी सुपरिन्टेन्डेन्ट कितना ही दयालु हो तो भी जब तक अुसे चाहे सो करनेकी सत्ता न हो तब तक अुसके सुपुर्द जो तरह तरहके स्त्री-पुरुष होते हैं अुनके साथ वह न्याय तो कर ही नहीं सकता। अिसलिये वह अुनके शरीरकी तरफ देखकर अपना काम लेता है, शरीरके पीछे रहनेवाली आत्माकी तरफ तो देखता ही नहीं।

अिसके सिवा आजकल जेलोंका तो राजनीतिक हेतुसे दुरुपयोग हो रहा है। अिमलिये राजनीतिक कैदियोंका सताया जाना जेलमें भी जारी ही रहता है।

मेरे जेल-जीवनका चित्र मेरी दिनचर्या बताये बिना अधूरा ही रह जायगा। मेरी कोठरी तो बढ़िया है—साफ और हवादार। मुझे बाहर सोनेकी अनुमति मिल गयी, यह अेक लाभ ही है। क्योंकि मुझे बाहर सोनेकी आदत है। मैं ४ बजे प्रार्थनाके लिये अुठता हूँ। आश्रमवासी ये समाचार जानकर खुश होंगे कि मैं रोज सुबह प्रार्थना करनेमें चूकता नहीं। और कुछ कंठस्थ किये हुअे भजन गाता हूँ। ६-३० बजे मेरा अध्ययन शुरू होता है। बत्ती तो दी नहीं जाती। अिसलिये जरा अुजैला होने पर काम शुरू करता हूँ। शामको ७ बजेके बाद अध्ययन बन्द कर देना पड़ता है, क्योंकि ७ बजे बाद रोशनीके बिना पढ़ना-लिखना असंभव हो जाता है। शामको आश्रमकी प्रार्थना करके ८ बजे सो जाता हूँ। कुरान, तुलसी रामायण, मिस्टर स्टेन्डिगकी दी हुअी अीसाअी धर्म-संबंधी पुस्तकें और अुर्दू—यह है मेरा अध्ययन। यह अध्ययन ६ घंटे

चलता है। ४ घंटे कातना और पींजना रहता है। पहले तो मैं केवल आध घंटे कातता था, क्योंकि तब मेरा पूनियोंका भंडार काफी नहीं था। अब अधिकारियोंने मुझे थोड़ीसी रुखी दे दी है। इसमें बेहद कचरा है। शायद पींजना सीखनेवालेके लिये ऐसी रुखी पींजना बढ़िया तालीम हो जाती है। एक घंटे पींजना और ३ घंटे कातना — यह नियम है। अनसूयाबहनने और फिर मगनलाल गांधीने मुझे पूनियां भेजी थीं। अब वे पूनियां न भेजें, परन्तु उनमें से कोथी एक बढ़िया साफ रुखी भेजे — एक बारमें २-२ सेर भेजता रहे। प्रत्येक कातनेवालेको पींजना तो सीखना ही चाहिये। मैंने एक दिनमें सीख लिया और पींजना शुरू कर दिया। कातनेसे पींजना सीखना आसान है, परन्तु कातनेसे पींजना कठिन है। इस कातनेकी तो अब मुझे धुन लग गयी है। मुझे ऐसा लग रहा है मानो मैं प्रतिदिन गरीबसे गरीबके अधिकाधिक नजदीक पहुंचता जा रहा हूं। और अतना ही अश्वरके निकट पहुंच रहा हूं। मैं मानता हूं कि दिनके ये ४ घंटे उत्तम बीतते हैं। अपने श्रमका फल मैं आंखों देख रहा हूं। अतः ४ घंटोंके दरमियान एक भी अशुद्ध विचार मेरे मनमें प्रवेश नहीं करता। गीता, कुरान और रामायण पढ़ता हूं तब मन भटकता है, परन्तु चरखा चलाता हूं अथवा पींजन चलाता हूं तब मन एकाग्र रहता है। मैं जानता हूं कि हरएकका चित्त कातते समय एकाग्र नहीं रहता, परन्तु मैंने तो चरखेको दरिद्र भारतकी गरीबी मिटानेवालेके रूपमें अतना अधिक मान लिया है कि उसकी मुझ पर अद्भुत मोहिनी छा गयी है। कातना-पींजना अधिक करूं या अध्ययन अधिक करूं, इसकी बड़ी अथल-पुथल मेरे मनमें मची हुयी है और यदि अगले पत्रमें मैं यह बताऊं कि मेरा कातने-पींजनेका समय बढ़ गया है तो आश्चर्य नहीं।

कृपा करके मौलाना अब्दुल बारी साहबसे कहिये कि अन्होंने अभी अभी कातना शुरू करनेके जो समाचार मुझे दिये थे, उस विषयमें मैं आशा रखता हूं कि वे मुझसे स्पर्धा करेंगे। उनके अुदाहरणसे बहुत लोग यह महान कार्य कर्तव्य समझकर अपना लेंगे।

आश्रमके लोगोंको खबर दीजिये कि मैंने जो बालपोथी लिखनेका वचन दिया था वह पूरी कर ली है। मैं मान लेता हूं कि उसे उन लोगोंको भेजनेकी अिजाजत मिल जायगी। मैंने एक धर्मकी बालपोथी और दक्षिण अफ्रीकाका अितिहास लिखनेका जो वचन दिया है उसे भी पूरा करनेकी आशा रखता हूं।

तीन बारके बजाय मैंने यहां अनुकूलताके लिये दो ही बार खानेका नियम रखा है। परन्तु मैं खुराक पूरी लेता हूं। सुपरिन्टेन्डेंट भोजनके विषयमें तो कोअी अड़चन नहीं होने देते। पिछले तीन दिनसे अन्होंने मुझे बकरीके दूधका मक्खन मंगवाकर देना शुरू किया है और अेक-दो दिनमें अपनी रोटी मैं आप बनाने लगूंगा।

मुझे बिलकुल नये गरम कम्बल, नारियलकी चटाअी और दो चादरें दी गअी हैं। कुछ समयसे अेक तकिया भी दिया गया है। असकी कोअी जरूरत नहीं थी। मैं अपनी पुस्तकों और अपने फालतू कपड़ोंका तकिया बना लेता था। यह तकिया तो राजगोपालाचारीके साथ हुआी बातके परिणामस्वरूप ही दिया गया है। नहानेके लिये अलहदा अिन्तजाम है और नित्य नहानेको मिलता है। अेक और कोठरी, जब असकी और कोअी जरूरत न हो तब, हमें काम करनेके लिये दी गअी है। स्वच्छताकी भी अब कमी नहीं रही।

अिसलिये मित्र लोग मेरे लिये किसी बातकी चिन्ता न करें। मैं तो पक्षीकी भांति खुश हूं। और यह नहीं मानता कि जितनी सेवा मैं बाहर रहकर करता था अससे यहां रहकर कम कर रहा हूं। यहां रहना मेरे लिये बढ़िया तालीम है। और यदि मुझे अपने साथियोंसे अलग न कर दिया जाता, तो मुझे कैसे पता लगता कि हम छिन्न-भिन्न नहीं परन्तु अेक अखंड बल हैं, हम मिलकर काम कर सकते हैं या हमारी लड़ाअी केवल अेक ही आदमीका खड़ा किया हुआ तमाशा है — चार दिनकी चांदनी है। मुझे कोअी अविश्वास तो है ही नहीं। अिसलिये बाहर क्या होता है, यह जाननेकी मुझे जरा भी जिज्ञासा नहीं होती। और मेरी प्रार्थना सच्ची होगी और नम्र हृदयसे होती होगी, तो मैं जानता हूं कि कितने ही आन्दोलनोंकी अपेक्षा असका असर कहीं अधिक होगा।

दासके स्वास्थ्यके बारेमें चिन्ता रहती है। अुनकी मुशील पत्नी (श्री वासंतीदेवी) मुझे अुनकी तबीयतके समाचार नहीं दिया करतीं, यह शिकायत तो मुझे सदा ही रहेगी। आशा है मोतीलालजीकी दमेकी व्याधि अब मिट गअी होगी।

मेरी स्त्रीको कृपा करके समझाअिये कि मुझसे मिलनेके लिये आनेका विचार छोड़ दे। देवदास मुझसे मिलने आया तब असने तो नाटक कर डाला था। अुसे सुपरिन्टेन्डेंटके दफ्तरमें लाया गया तब मुझे खड़ा रखा गया था। यह देखकर अससे रहा नहीं गया। वह स्वाभिमानी और भावनाशील लड़का जोर जोरसे

रो पड़ा और मैंने उसे जैसे तैसे शान्त किया। उसे समझना चाहिये था कि मैं कैदी हूँ और कैदीके नाते मुझे सुपरिन्टेन्डेन्टके सामने बैठनेका अधिकार नहीं था। राजगोपालाचारी और देवदासको कुरसी दी जा सकती थी—और देनी चाहिये थी। परन्तु मुझे विश्वास है कि ऐसा नहीं हुआ तो उसमें कोई अपमान करनेका अिरादा नहीं था। मैं नहीं समझता कि ऐसी मुलाकातके समय सुपरिन्टेन्डेन्ट सदा अपस्थित रहते होंगे। परन्तु इसमें शक नहीं कि मेरे मामलेमें वह कोई जोखिम अठाना नहीं चाहते थे। अब मैं नहीं चाहता कि देवदासका अपस्थित किया हुआ दृश्य मेरी स्त्री भी यहां आकर खड़ा करे और मैं यह भी नहीं चाहता कि मुझ पर खास मेहरबानी करके मुझे कुरसी दी जाय। मुझे विश्वास है कि मेरे खड़े रहनेमें ही मेरी शोभा है। और अंग्रेज लोग हम जहां जाय वहां स्वाभाविक रूपमें और सच्चे दिलसे हमारा आदर करें और हमारा सत्कार करें, इसके लिये तो अभी थोड़ा समय चाहिये। मेरी बिलकुल अिच्छा नहीं है कि मुलाकात करनेवाले आयें, बल्कि मैं यह जरूर चाहूंगा कि मित्र और सगे-संबन्धी दोनों ही अपनी अिच्छाको दबायें। अलबत्ता, संयोग अनुकूल हों या प्रतिकूल तो भी कामकाजके लिये जरूर मिलें।

पंचमहाल, पूर्व खानदेश और आगरेमें गरीब मुसलमान स्त्रियोंको चरखे देनेकी छोटानी मियांने जो घोषणा की थी उसके अनुसार वे बांट दिये गये होंगे। आगरेसे जिस मिशनरी स्त्रीने मुझे लिखा था उसका नाम तो मैं भूल गया। कृष्णदासको शायद याद हो।

अर्द्ध-शिक्षिका तो जल्दी ही पूरी कर लूंगा। अच्छी अर्द्ध लुगात (शब्दकोश) और आपको या डॉ० अन्सारीको जो पुस्तक ठीक लगे वह आप भेज देंगे तो मैं बहुत खुश होऊंगा।

श्वेबको बताइये कि मैं उसके बारेमें निश्चिन्त हूँ।

मुझे आशा है कि आप सकुशल होंगे। आप बत्से अधिक काम नहीं करते होंगे, यह आशा रखना तो अनहोनी बातकी आशा रखने जैसा होगा। इसलिये मैं तो केवल प्रार्थना करूंगा कि आप पर कामका बोझा बहुत होने पर भी खुदा आपको तन्दुरुस्त रखे।

सब साथियोंको मेरा सस्नेह स्मरण।

स्नेहाधीन

मो० क० गांधी

गांधीजीकी आपत्ति

कैदी नं० ८६७७ की तरफसे

बम्बयी सरकारके नाम —

कैदीके मित्र हकीम अजमलखां साहबके नाम कैदीके लिखे पत्र पर सरकारने जो हुक्म दिया है उसके संबंधमें और उस हुक्ममें की गयी कुछ टिप्पणियोंके साथ — जिन्हें कि यरवडा जेलके सुपरिन्टेन्डेन्टने कैदीको पढ़कर सुनाया था — कैदीको वह पत्र लौटा दिया गया उसके संबंधमें कैदी नं० ८६७७ यह बताना चाहता है कि अपरोक्त आज्ञाकी नकलके लिये कैदीने सुपरिन्टेन्डेन्टको दरखास्त दी, परन्तु सुपरिन्टेन्डेन्टने बताया कि कैदीको उस हुक्मकी नकल देनेका अन्हें अधिकार नहीं।

अस आज्ञाकी नकल लेने और मित्रोंको अक प्रतिलिपि भेजनेकी कैदीकी अिच्छा है, ताकि अन्हें पता चल जाय कि किन परिस्थितियोंमें कैदीको अपने मित्रोंको कुशल-पत्र लिखना भी छोड़ देना पड़ा है। कैदी निवेदन करता है कि सरकार अपरोक्त आज्ञाकी प्रतिलिपि देनेका सुपरिन्टेन्डेन्टको आदेश दे।

जहां तक कैदीने समझा है और उसे याद है, अपरोक्त आज्ञामें सरकारने नीचे लिखे कारणोंसे अपरोक्त पत्र भेजनेसे अनकार किया है :

(१) पत्रमें कैदीके सिवा दूसरे कैदियोंकी बात कही गयी है ; (२) पत्रसे राजनीतिक चर्चा उत्पन्न होनेकी संभावना है।

पहले कारणके संबंधमें निवेदन है कि अपरोक्त पत्रमें कैदीकी स्थिति और कुशलकी चर्चाके लिये जितना कहना आवश्यक है उससे अधिक और कुछ भी नहीं है।

दूसरे कारणके संबंधमें कैदी आदरपूर्वक निवेदन करता है कि सार्वजनिक चर्चा खड़ी होनेकी संभावनाको कैदीसे तीन महीनेमें अपने मित्रों और सगे-संबंधियोंको कुशल-पत्र लिखनेका हक छीन लेनेके लिये अुचित कारण नहीं बनाया जा सकता। और कैदी मानता है कि ऐसा करनेमें भयंकर भावार्थ निकलता है ; वह यह कि भारतीय जेल अक गुप्त विभाग है। कैदी मानता है कि भारतीय जेल सार्वजनिक विभाग है। और दूसरे विभागोंकी तरह वह भी लोगोंकी आलोचनाका पात्र है।

कैदीका निवेदन है कि उसके अपरोक्त पत्रमें केवल उसके अपने कुशल-समाचार ही दिये गये हैं। दूसरे कैदियोंकी बात कहनी पड़ी है, वह अपरोक्त समाचार पूरी तरह देनेके लिये जरूरी थी। उसमें कोअी गलत अथवा बढ़ा-चढ़ा कर लिखी गयी खबर यदि कैदीको बता दी जायगी तो उसे सुधारनेको कैदी राजी है। परन्तु सरकार जैसा कहती है उस ढंगसे अपरोक्त पत्रको काट-कूटकर भेजनेका अर्थ तो कैदीके मित्रोंको उसकी स्थितिके बारेमें गलत खयाल देना होगा। इसलिये ऊपर कहे अनुसार जो सुधार करनेकी जरूरत मालूम हो उनके सिवा दूसरे परिवर्तन किये बिना यदि सरकार कैदीका पत्र भेजनेके लिये राजी न हो, तो मित्रोंको कुशल-पत्र भेजनेका हक काममें लेनेकी कैदीकी बिलकुल अच्छा नहीं। क्योंकि अपरोक्त आज्ञाके अनुसार सरकारने जो मनाही की है, उससे इस हककी शायद ही कोअी कीमत रह जाती है।

यरवडा जेल,

१२-५-२२

मो० क० गांधी

कैदी नं० ८६७७

३

‘मेरा पहला और आखिरी’

यरवडा जेल,

१२ मजी, १९२२

प्रिय हकीमजी,

१४ अप्रैलको मैंने आपको अपनी स्थितिकी पूरी जानकारी देते हुअे अेक लंबा पत्र लिखा था। उसमें आपके मारफत मैंने कुछ सन्देश भेजे थे, जिनमें मेरी स्त्री और देवदासके लिये भी सन्देश थे। सरकारने अभी अभी आज्ञा दी है कि यदि उसमें से कुछ महत्त्वपूर्ण भाग मैं न निकाल दूं तो वह पत्र भेजा नहीं जायगा। सरकारने अपने निर्णयके कारण भी दिये हैं, परन्तु अपने हुक्मकी नकल मुझे देनेसे अिनकार कर दिया गया है। इसलिये वह हुक्म मैं आपको नहीं भेज सकता। और अपनी यादके अनुसार सरकार द्वारा जो कारण बताये गये हैं वे भी नहीं भेज सकता।

मैंने सरकारको अंक पत्र लिखकर अनि कारणोंके ठीक होने पर अंतराजं किया है, और मेरे पत्रमें कोअी बात गलत या बढ़ा-चढ़ाकर लिखी गयी है, असा मुझे बताया जाय तो असे सुधारनेकी तैयारी दिखानी है। मैंने असे यह भी बता दिया है कि मेरा पत्र यदि काट-छांट किये बिना न भेजा जा सके, तो नियमानुसार जो पत्र मित्रोंको लिखे जा सकते हैं वे भी भेजनेकी मेरी अिच्छा नहीं है। क्योंकि फिर तो अनकी शायद ही कोअी कीमत रह जाती है। असलिये सरकार जब तक अपना निश्चय न बदले, तब तक आपको तथा दूसरे मित्रोंको यही मेरा पहला और अंतिम पत्र होगा।

आशा है आप सकुशल होंगे।

आपका स्नेहाधीन

मो० क० गांधी

कैदी नं० ८६७७

४

दूसरे पत्रकी मांग

यरवडा सेन्ट्रल जेलके सुपरिन्टेन्डेन्टकी सेवामें,
महाशय,

काफी समयसे मेरे बारेमें तीन बातोंका निर्णय होना बाकी है।

(१) पिछले मअी मासमें मैंने अपने मित्र दिल्लीवाले हकीमजी अजमलखांको नियमानुसार तिमाही पत्र लिखा था। अस पत्रके कुछ भागोंके विरुद्ध सरकारने आपत्ति की और मुझे यह बताया गया कि यदि वे भाग मैं निकाल न दूं तो पत्र नहीं भेजा जायगा। क्योंकि मैं यह मानता था कि अपरोक्त भाग जेलकी मेरी स्थितिसे संबंध रखनेवाले हैं, असलिये मैं अन्हें निकाल नहीं सका और मैंने सरकारको आदरपूर्वक बता दिया कि यदि मुझे अपनी स्थितिका संपूर्ण वर्णन अपने मित्रोंको न भेजने दिया जाय, तो अन्हें साधारण पत्र लिखनेका हक अथवा विशेष अधिकार काममें लेनेकी मेरी अिच्छा नहीं है। असी समय मैंने अपने मित्रको अंक छोटासा पत्र लिख कर बताया कि मैंने अन्हें जो पत्र लिखा था वह मंजूर नहीं हुआ है और जब तक सरकार मेरे पत्र पर लगायी हुअी

पाबंदी न हटायेगी तब तक अपने कुशलके बारेमें अेक भी पत्र लिखनेकी मेरी अिच्छा नहीं है। यह दूसरा पत्र भी भेजनेसे सरकारने अिनकार कर दिया है। मेरी मांग है कि जैसे मुझे अपना पहला पत्र दे दिया गया, वैसे ही यह दूसरा पत्र भी मुझे वापिस दे दिया जाय।

(२) गुजराती बालपोथी लिखनेकी कर्नल डेलजीलसे अनुमति लेकर और अुनसे यह आश्वासन पाकर कि अुसे अपने मित्रोंको प्रकाशित करनेके लिये भेजनेमें कोअी आपत्ति नहीं की जायगी मैंने वह बालपोथी लिखी। और अुस बालपोथीके साथ भेजे गये पत्रमें बताये हुअे पते पर अुसे भेज देनेके लिये कर्नल डेलजीलको दी। अुपरोक्त पते पर बालपोथी भेजनेसे सरकारने यह कारण बताकर अिनकार कर दिया है कि जेलमें सजा भुगतनेवाले कैदियोंको पुस्तकें प्रकाशित करनेकी अनुमति नहीं दी जा सकती। मेरी जरा भी अिच्छा नहीं है कि अुस बालपोथी पर मेरा नाम प्रकाशक अथवा लेखकके रूपमें दिया जाय। यदि मेरे नामका कोअी स्पर्श किये बिना भी वह बालपोथी प्रकाशित न हो सकती हो, तो मैं चाहता हूं कि वह मुझे वापस भेज दी जाय।

(३) सरकारने मुझे बताया था कि मुझे सामयिक पत्र मंगवानेकी अिजाजत मिल सकेगी। असलिये मैंने साप्ताहिक 'टाइम्स ऑफ अिडिया', 'मॉडर्न रिव्यू' — कलकत्तेका अेक अूंचे दरजेका मासिक — और 'सरस्वती' हिन्दी मासिक मंगानेकी अनुमति मांगी। अिनमें से अन्तिमके लिये मंजूरी मिली है। दूसरे दोके लिये अभी कोअी निर्णय नहीं हुआ है। सरकारके निर्णयकी मैं चिन्तापूर्वक प्रतीक्षा कर रहा हूं।

यरवडा जेल,

१२ अगस्त, २२

मैं हूं

आपका आज्ञाकारी सेवक

मो० क० गांधी

यरवडा जेल,
१४ नवम्बर, १९२२

सुपरिन्टेन्डेन्ट,
यरवडा सेन्ट्रल जेल
महाशय,

‘मॉडर्न रिव्यू’ पत्र देनेसे सरकारने अतिकार कर दिया है, तो इस संबंधमें मैं निवेदन करना चाहता हूं कि पिछली तिमाही मुलाकातके समय मेरी स्त्रीके साथ आये हुअे मित्रोंने मुझे कहा था कि सरकारने तो ऐसी घोषणा की है कि कैदियोंको सामयिक पत्र दिये जाते हैं। यदि यह समाचार सही हो तो मैं अपनी मांग दुहराता हूं और मद्रासके मिस्टर नटेशनके सम्पादकत्वमें निकलनेवाले ‘इंडियन रिव्यू’ मासिककी मांग करता हूं।

आपका आज्ञाकारी

मो० क० गांधी

[कहा गया कि ‘इंडियन रिव्यू’ नहीं मिलेगा। —मो० क० गांधी]

यरवडा जेल,
२० दिसम्बर, १९२२

सुपरिन्टेन्डेन्ट, यरवडा जेल
महाशय,

आपने कृपा करके मुझे बताया था कि कुछ समय हुआ मुझसे मिलनेके लिये अर्जी करनेवालोंमें से पंडित मोतीलाल नेहरू, हकीम अजमलखां और भाभी मगनलाल गांधीको अनुमति नहीं दी गयी।

भाभी मगनलाल गांधी मेरे बहुत निकटके संबंधी हैं, अतना ही नहीं, अन्हें मेरा मुस्तियारनामा भी प्राप्त है। वह मेरे खेती तथा हाथ-बुनायी और हाथ-कतायीके प्रयोगोंका संचालन भी करते हैं। इसी प्रकार अच्छों-संबंधी मेरे कार्यके साथ उनका गहरा संबंध है।

पंडितजी और हकीमजी राजनीतिक कार्योंमें मेरे साथी हैं और अिसके अलावा मेरा कुशल चाहनेवाले मेरे निजी मित्र भी हैं।

पंडित मोतीलाल नेहरू, हकीमजी अजमलखां और भाभी मगनलाल गांधीको मिलनेकी अनुमति क्यों नहीं दी गयी, अिसके कारण आप सरकारसे मंगा लेंगे तो मैं आभारी रहूंगा।

मैं देखता हूं कि कैदियोंकी मुलाकातसे संबंधित जेलके नियमोंके अनुसार तो अिन तीन सज्जनोंको अपने कैदी मित्रोंसे मिलनेका अधिकार होना चाहिये।

मेरे साथकी मुलाकातोंके बारेमें सरकार क्या चाहती है, यह मुझे बता दिया जाय तो अच्छा है — मैं किससे मिल सकता हूं और किससे नहीं मिल सकता और जिन मुलाकातियोंको अिजाजत मिल जाय अुनसे जिन अराजनीतिक विषयों अथवा कामोंके साथ मेरा संबंध हो अुनके बारेमें मैं समाचार प्राप्त कर सकता हूं या नहीं?

आपका आज्ञाकारी

मो० क० गांधी

नं० ८६७७

७

यरवडा जेल,

२० दिसम्बर, १९२२

सुपरिन्टेन्डेन्ट,

यरवडा सेन्ट्रल जेल

महाशय,

आपने मुझे सूचित किया है कि अिन्स्पेक्टर जनरलने कोअी कारण दिये बिना 'वसन्त' और 'समालोचक' नामके दो गुजराती मासिक मुझे दिये जानेसे अिनकार कर दिया है।

कैदियोंको सामयिक पत्र देनेके संबंधमें सरकार द्वारा जारी की गयी आज्ञाओंको देखते हुअे अुपरोक्त निर्णय मुझे आश्चर्यजनक मालूम होता है। मेरी समझके अनुसार सरकारी आदेश तो ये हैं कि कैदियोंको अैसे सामयिक पत्र लेनेका अधिकार है, जिनमें वर्तमान राजनीतिक समाचार न हों। 'समालोचक'

के विषयमें तो मैं अधिक नहीं जानता, पर 'वसन्त' पत्रकी मैं काफी जानकारी रखता हूं। यह रावबहादुर रमणभाजीके सम्पादनमें निकलनेवाली गुजरातकी एक प्रसिद्ध साहित्यिक पत्रिका है। रावबहादुर समाज-सुधारककी तरह प्रसिद्ध हैं और इस मासिकके लेखक भी किसी-न-किसी तरह सरकारसे संबंध रखनेवाले लोग हैं। उसमें जहां तक मैं जानता हूं शुद्ध राजनीतिक विषयोंकी चर्चा नहीं होती। इसी प्रकार उसमें राजनीतिक समाचार भी नहीं आते। लेकिन सम्भव है कि इन मासिकोंकी मनाही करनेमें इन्स्पेक्टर जनरल दूसरे कारणोंसे प्रेरित हुअे हों, अथवा 'वसन्त' और 'समालोचक' अब राजनीतिक मासिक बन गये हों। इसलिये क्या आप इन्स्पेक्टर जनरलसे यह जान लेनेकी मेहरबानी करेंगे कि उनके अक्त निर्णयका कारण क्या है? अगर यह निर्णय बदला नहीं गया तो उसका परिणाम यह होगा कि मैं गुजराती साहित्यके साथ सम्पर्क कायम रखनेके साधनसे वंचित हो जाऊंगा।

आपका आज्ञाकारी
मो० क० गांधी

८

यरवडा सेंट्रल जेल,
४ फरवरी, १९२३

सुपरिन्टेन्डेन्ट,
यरवडा सेंट्रल जेल
महाशय,

आपने कल मुझे बताया था कि इन्स्पेक्टर जनरलने मेरे गत २० दिसंबरके पत्र (छठे पत्र) का उत्तर यह दिया है कि जेलकी मुलाकातोंसे संबंधित नियमोंकी मर्यादामें रहकर सगे-संबंधियों और मित्रोंकी मुलाकातके बारेमें आज्ञा देनेका संपूर्ण अधिकार आपको ही है।

इस उत्तरसे मैं चकित हो जाता हूं। और गत २७ तारीखको बहन वसुमती धीमतरामके साथ मेरी स्त्री मिलने आजी थी तब उसके द्वारा दी गयी खबर तो इससे अलटी ही है।

मेरी स्त्रीने मुझे बताया कि मुलाकातके लिये दी गयी उसकी अरजीके जवाबके लिये उसे बीससे अधिक दिन ठहरना पड़ा। मेरी बीमारीकी अफवाह सुनकर वह पूना आयी — जिस आशासे कि उसे अिजाजत मिल जायगी। जिस प्रकार पिछले सप्ताहके शुरूमें ही मेरी स्त्रीने, बहन वसुमती धीमतराम, भाभी मगनलाल गांधी, उनकी लगभग चौदह वर्षकी लड़की राधा और भाभी छगनलाल गांधीका लड़का प्रभुदास — जिसकी अग्रे अठारह वर्षकी है और जो अपने पिताके बीमार हो जानेके कारण अनुमति मिलने पर भी न आ सकनेसे उनके बजाय आया था — इन सबको साथ लेकर, जेलके दरवाजे पर आकर भीतर प्रवेश करनेकी अनुमति मांगी। आपने जिस मंडलीसे कहा कि अनुमति देनेका आपको कोई अधिकार नहीं और यह कि मूल प्रार्थनापत्र आपने सरकारको भेज दिया था, लेकिन उसका उत्तर अभी तक नहीं आया है। परन्तु भाभी मगनलाल गांधीने आग्रह किया तो आपने अिन्स्पेक्टर जनरलको टेलीफोन करके पूछ लेनेका वचन दिया और अन्तमें अुन्होंने भी यही सूचित किया कि अुन्हें जिस मुलाकातकी अनुमति देनेका अधिकार नहीं है। परिणामस्वरूप मेरी स्त्रीको और उसके साथ आये हुअे सभीको निराश होकर लौटना पड़ा।

पिछली सत्ताअिस तारीखको मेरी स्त्रीने मुझे कहा कि आपने उसे टेलीफोन करके बताया था कि 'सरकारकी तरफसे जवाब मिल गया है कि मूल प्रार्थनापत्रमें लिखे हुअे तीन आदमियोंके साथ आप मि० गांधीसे मिल सकती हैं।' जिसलिये राधा और प्रभुदास इन दोनों बालकोंको अिजाजत नहीं मिली।

यदि आपको अधिकार था तब तो अपरोक्त वर्णनमें कुछ न कुछ भूल होनी चाहिये। मुझे विश्वास है कि मेरी स्त्रीकी कही हुअी बात समझनेमें मेरी भूल नहीं हुअी है।

फिर यदि आपको अधिकार होता तो राधा और प्रभुदासको वापस न जाना पड़ता।

जिसलिये सरकारकी ओरसे आपको मिला हुअा उत्तर मेरी स्त्रीकी बतायी हुअी बातसे अुलटा क्यों है यह और नीचे लिखे प्रश्नोंके संबंधमें जानकारी देकर अनुगृहीत कीजिये :

(१) पंडित मोतीलाल नेहरू, हकीम अजमलखां और भाभी मगनलाल गांधीको पिछले साल किस कारणसे अिजाजत नहीं मिली ?

(२) भविष्यमें मुझसे मिलनेकी अनुमति किसे मिलेगी और किसे नहीं मिलेगी ?

(३) उपरोक्त मुलाकातके समय अराजनीतिक मामलोंके बारेमें और मेरे द्वारा शुरू की गयी अराजनीतिक प्रवृत्तियोंके बारेमें, जिन्हें अभी मेरे अनेक प्रतिनिधि चला रहे हैं, मैं जानकारी प्राप्त कर सकता हूँ या नहीं?

उपरोक्त सबका आप अपमान करना नहीं चाहते होंगे, परन्तु जिस ढंगका बरताव उनके साथ किया गया उसमें तो अपमान था ही। मैं चाहता हूँ कि ऐसी दुःखद घटना दुबारा न हो।

आपका आज्ञाकारी

मो० क० गांधी

९

यरवडा जेल,

१२ फरवरी, १९२३

प्रिय मेजर जोन्स,

आपको यह खानगी पत्र असलिये लिखना पड़ रहा है कि जिसमें जिस बातकी चर्चा की गयी है वह कैदीकी हैसियतसे मेरे विषयके भीतर भी है और बाहर भी है। फिर भी आपके पदके कारण आपको ऐसा लगता हो कि इस पत्रको सरकारी रूपमें आया हुआ समझे बिना काम नहीं चलेगा तो आपको वैसा समझनेकी भी छूट है।

कल सुबह मैंने चीत्कारका स्वर सुना और पास खड़े हुये कुछ लोग चिल्लाये कि कैदियोंके कोड़े लगाये जा रहे हैं। मुझे आश्चर्य हुआ। उसके बाद थोड़ी ही देरमें टाटके कपड़े पहने हुये चार पांच नौजवानोंको ले जाते हुये मैंने देखा। अेककी पीठ नंगी थी। वे सब बहुत ही धीरे और झुककर चल रहे थे। मैंने देखा कि अुन्हें तकलीफ हो रही है। अुन्होंने मुझे नमस्कार किया। मैंने भी अुन्हें नमस्कार किया। मेरा खयाल हुआ कि अुन्हें जरूर कोड़े लगाये गये हैं। दोपहरको मैंने अेक सम्मान्य सज्जनको बेड़ी पहनाकर ले जाते हुये देखा। अपने सामान्य नियमके विरुद्ध मैंने उनसे पूछा कि आप कौन हैं। अुन्होंने कहा कि वे मूलशीपेटाके कैदियोंमें से अेक हैं। मैंने उनसे पूछा कि जिन्हें कोड़े लगाये गये उन लोगोंको आप जानते हैं या नहीं। अुन्होंने कहा कि वे अिन सबको जानते हैं, क्योंकि वे लोग भी मूलशीपेटाके ही हैं।

यह पत्र लिखनेका हेतु अतना ही है कि जो लोग काम करनेसे अनकार करते हैं, उनसे मिलनेकी मुझे अनुमति दी जाय। यदि मुझे यह लगेगा कि वे नादानी या विचारहीनतासे काम ले रहे हैं, तो शायद मैं उन्हें उनकी स्थिति पर पुनर्विचार करनेको समझा सकूंगा। सत्याग्रहमें कैदीका यह धर्म है कि वह जेलके तमाम अचित्त नियमोंका पालन करे और मिला हुआ काम तो जरूर करे। असलमें सत्याग्रहीके जेल जानेके बाद उसका नियम-भंग करनेका काम समाप्त हो जाता है। कोअी असामान्य कारण होने पर ही वह फिर शुरू किया जा सकता है—जैसे कि जान-बूझकर उसका अपमान किया जानेके अवसर पर। यदि वे लोग सत्याग्रही होनेका दावा करते हों, तो यह सब मैं उन्हें समझाना चाहता हूं।

मैं यह बात जानता हूं कि आम तौर पर किसी भी कैदीको जेलके प्रबंधमें सहायता देने अथवा दखल देनेकी छूट नहीं दी जाती। परन्तु सामान्य मनुष्यत्वकी दृष्टिसे मेरा मुझाव मान लिया जायगा, असी अपेक्षा मैं रखता हूं। मुझे विश्वास है कि किसी भी तरह कोड़े लगाना रोका जा सकता हो, तो उसे रोकनेके अपाय करनेमें आप कोअी भी कोशिश बाकी नहीं रखेंगे। मैंने नम्रतापूर्वक अक अपाय मुझाया है। आशा है मेरी सेवासे आप लाभ अठाना चाहेंगे और मुझे अनुमति दी जायगी।

आपका आज्ञाकारी

मो० क० गांधी

१०

यरवडा जेल,

१२ फरवरी, १९२३

सुपरिन्टेन्डेन्ट,

यरवडा सेन्ट्रल जेल

महाशय,

मुझे अभी अभी यह खबर मिली कि मुलशीपेटाके कुछ आदमियोंसे बात-चीत करनेके कारण भाअी जयरामदासको सजा दी गयी है। मैं यह पत्र उस सजाके विरुद्ध शिकायत करनेके लिअे नहीं, परन्तु असिलिअे लिख रहा हूं कि

अुतनी ही अथवा अुससे भी अधिक सजा मुझे दी जाय। यह मांग मैं लड़ाकू वृत्तिसे नहीं परन्तु अैसा कहा जा सकता है कि धार्मिक वृत्तिसे कर रहा हूं, क्योंकि नियमका भंग जयरामदासकी अपेक्षा मैंने अधिक किया है। मैंने ही अुनसे कहा था कि तुम्हें मूलशीपेटावाला कोअी कैदी मिले तो अुससे कहना कि यदि वे सत्याग्रही होनेका दावा रखते हों तो काम करनेसे अिनकार न करें। भाअी जयरामदास मेरे अिस अुनुरोधको अुमान्य नहीं कर सके। मैंने अुनसे यह भी कहा था कि आप यदि आज अुनके पास जायं तो वे आपको सारा हाल बता दें ; और मैं हम दोनोंके बीच जो कुछ हुआ वह आपको कल बतानेवाला था — कल अिसीलिअे कि सोमवार मेरा मौनवार होनेके कारण आप अुस दिन मुझसे मिलने नहीं आते। मैं आपको विश्वास दिलाता हूं कि मुझे सजा होगी तो मैं अुसका अुलटा अर्थ नहीं लगाअंगा। परन्तु यदि मैं छूट जाअूं और मुझसे कम अपराध — यदि वह अपराध ही हो तो — करनेवालेको सजा हो तो मुझे दुःख होगा।

आपका आज्ञाकारी

मो० क० गांधी

[अुपरोक्त पत्रके अुत्तरमें सुपरिन्टेन्डेन्ट मेरी कोठरीमें आये और अुन्होंने मुझसे कहा कि अुनके मनमें जयरामदासके प्रति जरा भी रोष नहीं है। अुन्होंने — भाअी जयरामदासने — जो कुछ किया वह तो खुले तौर पर ही किया, परन्तु नियमका जो भंग हुआ अुसकी अपेक्षा नहीं की जा सकती थी। अुन्होंने कहा कि दूसरे कैदियोंको अुकसानेके अपराधके लिअे वे मुझे सजा नहीं दे सकते। सत्याग्रहियोंके साथ बातचीत करनेके लिअे मैंने अपने आंगनकी हद पार नहीं की थी। अिसलिअे मुझे सजा कैसे हो सकती है? खूबी यह है कि अिस मामलेमें जो विषम स्थिति पैदा होती, वह तो भाअी जयरामदासकी बातचीतके कारण ही रह सकी। — मो० क० गांधी]

१२ फरवरी, १९२३

सुपरिन्टेन्डेंट,
यरवडा सेन्ट्रल जेल

महाशय,

मुझे मालूम हुआ है कि मूलशीपेटाके कुछ कैदियोंको कोड़े मारे गये हैं; क्योंकि कहा जाता है कि अन्होंने कार्य करनेसे अिनकार किया और जान-बूझकर काम किया है।

यदि ये कैदी सत्याग्रही होनेका दावा करते हों तो जब तक जेलके नियम अपमानजनक और अनुचित न हों, तब तक वे सब नियमोंका पालन करनेको बंधे हुए हैं, और अन्हें जो काम सौंपा गया हो उसे अन्हें यथाशक्ति अवश्य करना चाहिये। इसलिये यदि अन्होंने काम करनेसे अिनकार किया हो अथवा वे अपनी अपनी शारीरिक शक्तके अनुसार काम न करते हों, तो वे जेलके नियमोंका भंग करनेके सिवा अपने सद्व्यवहारके नियमको भी तोड़ रहे हैं।

मुझे जितना विश्वास है कि यदि अन्हें किसी भी तरह काम करनेको समझाया जा सकता हो, तो जेलके अधिकारी अन्हें कोड़े लगानेके लिये हरगिज अत्सुक न होंगे। और वे यह भी जरूर चाहेंगे कि कैदी सजाके डरके बजाय विवेकके सामने झुकें। मेरा खयाल है कि वे लोग मेरा कहना मान लेंगे। इसलिये मैं प्रार्थना करता हूं कि मूलशीपेटाके जितने लोग जान-बूझकर जेलके कानूनका भंग करते हों, उनसे आपके सामने मुलाकात करनेकी मुझे अनुमति दी जाय, ताकि यदि वे सत्याग्रही होनेका दावा करते हों तो मैं अन्हें सत्याग्रहीका धर्म समझा सकूं।

मैं इस बातसे परिचित हूं कि आम तौर पर कैदियोंको जेलके प्रबंधमें मदद या दखल नहीं देने दी जाती, परन्तु मुझे आशा है कि अपरोक्त मामलेमें जेलके प्रबंधकी अपेक्षा मनुष्यताके विचारको प्रधानता दी जायगी।

आपका आज्ञाकारी

मो० क० गांधी

[इसके जवाबमें सुपरिन्टेन्डेंटने मुझसे कहा कि मेरी इस सेवाकी मांगके लिये सरकार मुझे धन्यवाद देती है, परन्तु वह उससे लाभ नहीं उठा सकती —
मो० क० गांधी]

सुपरिन्टेन्डेन्ट,
 यरवडा सेंट्रल जेल

महाशय,

आपने कृपा करके आज मुझे बताया कि सरकारने मेरे पिछली ४ तारीखके पत्रका उत्तर दिया है और मेरी स्त्रीको जो असुविधा हुई उसके लिये सरकार खेद प्रगट करती है ; और मेरे पत्रके दूसरे भागके जवाबमें सरकारने बताया है कि सरकार अक कैंदीके साथ जेलके नियमोंकी सामान्य चर्चा करना नहीं चाहती। मैं इस बातसे प्रसन्न हुआ हूँ कि मेरी स्त्रीको हुई असुविधाके लिये सरकार अफसोस जाहिर करती है।

परन्तु सरकारके उत्तरके दूसरे भागके बारेमें मैं यह निवेदन करना चाहता हूँ कि मैं इस बातसे पूरी तरह परिचित हूँ कि अक कैंदीके नाते मैं जेलके नियमोंकी सामान्य चर्चा नहीं कर सकता। यदि सरकार मेरा ४ तारीखका पत्र दुबारा पढ़ेगी, तो उसे मालूम हो जायगा कि मैंने अक नियमोंकी सामान्य चर्चाकी मांग की ही नहीं है। इसके विपरीत, जो नियम मेरे भावी आचरण और कुशलसे जिस हद तक संबंध रखते हैं अन्हीं विशेष नियमोंके बारेमें उसी हद तक जानकारी प्राप्त करनेकी मैंने मांग की है। मेरा यह खयाल है कि अक कैंदी ऐसी जानकारी मांगने और प्राप्त करनेका हकदार है। यदि मुझे भविष्यमें अपनी स्त्री या मित्रोंसे मुलाकात करनी हो, तो मुझे यह बात जाननी चाहिये कि मैं किससे भेंट कर सकता हूँ और किससे नहीं कर सकता, ताकि निराश अथवा अपमानित होनेका अवसर टाला जा सके।

मैं अपनी स्थिति स्पष्ट करनेका साहस कर रहा हूँ। सौभाग्यसे मेरे ऐसे बहुतसे मित्र हैं, जो मुझे अपने संबंधियोंके बराबर ही प्रिय हैं। और मेरी देखरेखमें पलनेवाले कुछ ऐसे बालक हैं, जो मेरे अपने बच्चोंके समान हैं। मेरे ऐसे साथी हैं जो मेरे साथ अक ही घरमें रहते हैं और मेरी अनेक अराजनीतिक प्रवृत्तियोंमें मदद दे रहे हैं। इसलिये यदि मैं समय समय पर मेरे अिन मित्रों,

साथियों और बच्चोंसे भी मुलाकात नहीं कर सकता, तो अपनी स्त्रीसे भी मुलाकात करते हुअे मेरे अन्तरकी भावनाको ठेस लगती है। मैं अपनी स्त्रीकी मुलाकात लेता हूं तो महज असलिये नहीं कि वह मेरी स्त्री है, परन्तु खास तौर पर असलिये कि वह मेरी प्रवृत्तियोंमें साथी है।

और जिन लोगोंसे मैं मिलना चाहता हूं उनसे मैं अपनी अराजनीतिक प्रवृत्तियोंके बारेमें बातचीत न कर सकूं, तो उनसे मिलनेमें मुझे कोअी दिलचस्पी ही नहीं होगी।

और, पंडित मोतीलाल नेहरू, हकीम अजमलखां तथा भाअी मगनलाल गांधीको किसलिये अनकार किया गया, यह जाननेकी भी मुझे स्वाभाविक अिच्छा है। हां, यदि अन्होंने कोअी असभ्य व्यवहार किया होता अथवा वे कोअी राजनीतिक चर्चा करनेके लिये मुझसे मुलाकात करना चाहते और असलिये अन्हें अनकार किया गया होता तो मैं जरूर समझ सकता था। परन्तु यदि अन्हें किसी गुप्त राजनीतिक कारणसे अनकार किया गया हो, तो मैं कमसे कम अितना कर सकता हूं कि अपनी स्त्रीसे मिलनेका लाभ छोड़ दूं। स्वाभिमानके विषयमें मैं जो विचार रखता हूं अन्हें मैं चाहता हूं कि संभव हो तो सरकार समझ ले और उनकी कद्र करे।

मुझे किसीसे राजनीतिक चर्चा करनेकी अिच्छा नहीं है, बाहरके लिये राजनीतिक संदेश भेजनेकी बात तो दूर रही। अिन मुलाकातोंके समय देखरेखके लिये सरकार जिस मनुष्यको चाहे उसे रख सकती है; और सरकारको जरूरी मालूम हो तो सरकारका अेक लघु-लेखक प्रतिनिधि रिपोर्ट भी भले ही ले; परन्तु जेलके नियमोंसे बाहरके और किसी कारणसे मेरे मित्रों और संबंधियोंको मुलाकात करनेकी मनाही हो और उसके संबंधमें यदि मैं सचेत रहना चाहूं तो सरकार मुझे क्षमा करे। मैंने अपनी स्थितिका निःसंकोच और पूरी तरह वर्णन कर दिया है। अिस पत्रव्यवहारका आरंभ पिछले दिसम्बर मासकी २० तारीखको हुआ था। असलिये मेरा आग्रह है कि सरकार अिस पत्रका जल्दी, सीधा और कूटनीति-रहित अुत्तर दे।

आपका आज्ञाकारी

मो० क० गांधी

नं० ८२७

यरवडा सेंट्रल जेल,
२३-२-'२३

मुपरिन्टेन्डेन्ट,
यरवडा सेंट्रल जेल

महाशय,

आपने कृपा करके मुझे बताया है कि पिछले मासकी ४ तारीखके मेरे पत्रके उत्तरमें इन्स्पेक्टर जनरल कहते हैं कि 'वसन्त' और 'समालोचक' इन दो मासिकोंकी मंजूरी नहीं दी जा सकती। मैं निवेदन करना चाहता हूँ कि यह पत्र लिखनेसे पहले मैं यह निर्णय जानता था। यदि इन्स्पेक्टर जनरल कृपा करके पत्रको फिरसे पढ़ाकर देखेंगे, तो उन्हें इस बातका पता लग जायगा कि मैं यह निर्णय जानता था। उन्हें यह भी मालूम हो जायगा कि मैंने अपने पत्रमें इन पत्रोंके अिनकारका कारण पूछा है। मैंने अपने पत्रमें यह पूछनेका साहस किया है कि इन मासिकोंके उपयोगकी मनाही अनुमें वर्तमान राजनीतिक समाचार आनेके कारण की गयी है अथवा अन्य किसी कारणसे। मैं फिरसे यह मांग करनेका साहस करता हूँ और आशा रखता हूँ कि आप तुरन्त उत्तर देकर मुझे आभारी बनायेंगे।

आपका आज्ञाकारी
मो० क० गांधी

१४

यरवडा सेंट्रल जेल,
२५-३-'२३

मुपरिन्टेन्डेन्ट,
यरवडा सेंट्रल जेल

महाशय,

आपने कृपा करके मुझे बताया है कि मेरे २३ तारीखके पत्रके उत्तरमें इन्स्पेक्टर जनरलने सूचित किया है कि 'वसन्त' और 'समालोचक' का निर्णय ग है और मेरी मुलाकातसे संबंधित योग्य अधिकारियोंकी तरफसे प्राप्त हुआ है।

प्रार्थनाओंके बारेमें मैंने जो कुछ पूछा था, उसके उत्तरमें उन्होंने मुझे सरकारके पत्रका अंतिम अंश पढ़ लेनेको कहा है। इन्स्पेक्टर जनरलने जिस त्वरासे उत्तर दिया, उसके लिये मैं उन्हें बधाजी देता हूँ। परन्तु उनके अपनाये हुये रुख पर मुझे अफसोस होता है। मासिकोंके बारेमें निर्णय देनेकी सरकारकी सत्ताके बारेमें मैंने कभी शंका अठायी ही नहीं थी। उन्होंने सरकारके पत्रका जो अंश पढ़नेको मुझसे कहा है, उससे मुझे तनिक भी सहायता नहीं मिल सकती। उसमें कहा गया है कि आप कैदियोंसे जेलके नियमोंकी सामान्य चर्चा नहीं कर सकते। मैंने इन्स्पेक्टर जनरलसे अपने साथ ऐसी चर्चा करनेकी बात लिखी ही नहीं। मैंने तो केवल उनके किये हुये निर्णयके कारण मांगे हैं। मैं उन्हें याद दिलाता हूँ कि जब वे स्वयं सुपरिन्टेन्डेन्ट थे और मेरी तरफसे उन्होंने सरकारसे 'मॉडर्न रिव्यू' की मांग की थी, तब सरकारने उसे अस्वीकृत करनेके कारण दिये थे। मेरी यह धारणा है कि इस मामलेमें और उस समयके मामलेमें जरा भी फर्क नहीं है।

असके सिवा इन्स्पेक्टर जनरलकी मेरे साथ जो बातें हुई हैं, उनसे वे जानते हैं कि सामयिक पत्रोंकी मनाहीको मैं उस सजाके अतिरिक्त होनेवाली सजा मानता हूँ जो न्यायाधीशने मुझे दी थी। मेरी दृढ़ मान्यता है कि प्रत्येक मामलेमें मनुष्य उसे योग्य अधिकारियोंकी तरफसे मिलनेवाली सजाओंके कारण जाननेका हकदार है।

मैं इन्स्पेक्टर जनरलको विनयपूर्वक बताना चाहता हूँ कि सरकार कैदियोंके साथ अहंकारपूर्ण अपेक्षाका व्यवहार करे, तो ऐसा करनेका उसे अधिकार प्राप्त नहीं हो जाता। जब वे सुपरिन्टेन्डेन्ट थे तब उन्होंने अपने बारेमें मुझ पर यह असर डाला था कि जेलके सुपरिन्टेन्डेन्टकी हैसियतसे जेलके नियमोंका पूरी तरह पालन कराना जैसे वे अपना फर्ज समझते थे, वैसे कैदियोंके जो थोड़े-बहुत अधिकार हैं उनकी रक्षा करना भी वे अपना अतना ही बड़ा कर्तव्य मानते थे। उनके कहने परसे मैंने उनके बारेमें ऐसी राय बनायी थी कि वे अपनेको सुपरिन्टेन्डेन्टके नाते उनकी देखभालमें रखे गये कैदियोंका वास्तवमें अभिभावक समझते थे। यदि यह बात सही हो तो मैं मान लेता हूँ कि इन्स्पेक्टर जनरल कैदियोंके बड़े अभिभावक हैं और इसलिये कैदी उनसे यह आशा रखते हैं कि जब सरकार उनके अर्चित अधिकारोंकी अवहेलना करे, तब वे उनकी तरफसे सरकारसे आग्रह करके उन्हें वे अधिकार दिलवायेंगे। और कैदी उनसे यह भी अपेक्षा रखते हैं

कि वे अनुकी अुचित पूछताछको टालनेके बजाय भरसक प्रयत्न करके अुसका अुचित स्पष्टीकरण करेंगे ।

यह पत्रव्यवहार जारी रखनेमें मुझे कोअी अुत्साह नहीं हो सकता । परंतु अुचित हो या अनुचित, मेरी यह मान्यता है कि कैदीके नाते भी मेरे कुछ अधिकार हैं — अुदाहरणार्थ, शुद्ध जल, वायु, आहार और वस्त्र प्राप्त करनेका अधिकार । अिसी प्रकार मैं जिस मानसिक भोजनका आदी हूं अुसे पानेका भी मेरा हक है । मैं कोअी मेहरबानी नहीं चाहता और मैं यह भी चाहता हूं कि अगर अिन्स्पेक्टर जनरलका यह खयाल हो कि कोअी भी चीज या सुविधा मेहरबानीके तौर पर मुझे दी गअी है तो अुसे वापस ले लिया जाय । परन्तु सामयिक पत्र मुझे मिलना चाहिये, अिस बातको मैं स्वच्छ भोजनके बराबर ही महत्त्वका मानता हूं । अिसलिये मैं अुनसे नम्रतापूर्वक कहता हूं कि अुनके निर्णयके कारण जाननेके लिये मैंने जो प्रार्थनापत्र दिया है अुसकी वे अवहेलना न करें — जो अवहेलना दुर्भाग्यवश अब तकके अुनके पत्रोंसे प्रगट होती रही है ।

आपका आज्ञाकारी

मो० क० गांधी

[अिन्स्पेक्टर जनरल कर्नल डेलजीलने अंतमें अुत्तर देनेकी कृपा की कि निर्णय अूपरके अधिकारियोंकी तरफसे दिया गया था ।

— मो० क० गांधी]

१५

यरवडा सेंट्रल जेल,

१६-४-'२३

सुपरिन्टेन्डेन्ट,

यरवडा सेंट्रल जेल

महाशय,

मेरा सबसे छोटा लड़का मुझसे मुलाकात करने आज आया हुआ है । अिसलिये मेरी मुलाकातसे संबंधित नियमोंके बारेमें २३ फरवरीको मैंने जो पत्र सरकारको लिखा था अुसका क्या जवाब आया है, वह यदि हो सके तो मैं जानना चाहता हूं । अुस जवाबसे मुझे पता लगेगा कि अपने अुस पत्रके अनुसार

मैं अपने पुत्रसे भेंट कर सकता हूँ या नहीं। कारण, आप जानते हैं कि आज मेरा मौनवार है। मेरा मौन दोपहरको २ बजे छूटता है।

आपका आज्ञाकारी

मो० क० गांधी

[पत्रव्यवहारका परिणाम यह आया कि अंतमें सरकारने अपरोक्त मुलाकातें रोकनेके कारण बताये — यानी यह कि मुलाकातें लोकहितके लिये रोकी गयी थीं। परन्तु भविष्यमें यदि मुझे किसी खास आदमीसे मिलना हो, तो सुपरिन्टेन्डेन्ट उस आदमी या अनु आदमियोंके नाम सरकारको भेज दें। मैं यह भी बता दूँ कि मुझसे मिलना चाहनेवाले अनेक अनेक आदमीका नाम आखिरी वक्त तक सरकारको भेजना पड़ता था। सरकारकी घोषणाके बावजूद मेरे और मेरे वार्डमें रहनेवाले कैदियोंके मामलेमें मुलाकात करनेवालोंको अनुमति देनेका सुपरिन्टेन्डेन्टको कोई अधिकार न था; जब कि और सब कैदियोंके मामलेमें उसे यह अधिकार था।

— मो० क० गांधी]

१६

यरवडा सेंट्रल जेल,

१-५-२३

सुपरिन्टेन्डेन्ट,

यरवडा सेंट्रल जेल

महाशय,

आपने मुझे कुछ सादी कैदवाले कैदियोंको विशेष वर्गमें रखनेका कानून बतानेकी कृपा की है और यह सूचना दी है कि मुझे भी उस विभागमें रखा गया है। मेरी दृष्टिसे कुछ सख्त कैदवाले कैदी भी — अदाहरणके लिये, श्री कौजलगी, जयरामदास और भंसाली, ऐसे हैं जो मुझसे जरा भी अधिक अपराधी नहीं, जो कदाचित् बाहर मुझसे अधिक अंचा दरजा रखते थे और जो वर्षोंसे मेरी अपेक्षा अधिक आरामसे जीवन बिताते रहे हैं। ऐसे कैदियोंको विशेष वर्गके बाहर रखा गया है, इसलिये मैं कुछ नियमोंसे लाभ उठानेकी

अच्छा रखते हुअे भी अनुसे लाभ नहीं उठा सकता ; और विशेष वर्गसे मेरा नाम निकाल दिया जायगा तो मुझे बड़ी खुशी होगी ।

आपका आज्ञाकारी

मो० क० गांधी

नं० ८२७

१७

यरवडा सेंट्रल जेल,

२८ जून, १९२३

सुपरिन्टेन्डेन्ट,

यरवडा सेंट्रल जेल

महाशय,

आज सुबह मैंने सुना कि मूलशीपेटाके छह कैदियोंको कम काम करने पर कोड़े लगाये गये हैं। कुछ दिन पहले मैंने सुना था कि अन्हीमें से अेक कैदीको अिसी 'अपराध' पर कोड़े लगाये गये थे। आजके समाचारसे मुझे अत्यन्त धोभ हुआ है; और मैं महसूस करता हूं कि अिस संबंधमें मुझे कुछ करना ही चाहिये। परन्तु मैं कोअी जल्दबाजीका कदम नहीं उठाना चाहता। और कुछ भी करनेसे पहले अुन लोगोंको जो सजा हुअी है अुसके बारेमें सच्ची बातें मालूम कर लेना आपके प्रति मेरा कर्तव्य है। अिसलिये अिस पत्र द्वारा मैं सच्चा हाल जान लेनेकी मांग कर रहा हूं।

मैं जानता हूं कि यह हकीकत जाननेका कैदीके नाते मुझे जरा भी अधिकार नहीं है, परन्तु मनुष्यके नाते और अेक जनसेवकके नाते मैं यह मांग करनेका साहस कर रहा हूं।

आपका आज्ञाकारी

मो० क० गांधी

नं० ८२७

यरवडा सेंट्रल जेल,

२९ जून, १९२३

सुपरिन्टेन्डेन्ट,
यरवडा सेंट्रल जेल

महाशय,

मूलशीपेटावाले कुछ कैदियोंको कोड़े लगाये गये, जिस बारेमें लिखे गये कलके मेरे पत्रके संबंधमें आपने और इन्स्पेक्टर जनरलने मुझे सजाके कारणका पूरा-पूरा हाल बताया है, जिसके लिये मैं आप दोनोंका आभारी हूं।

आपको याद होगा कि कुछ महीने पहले जब इसी प्रकारकी सजा मूलशीपेटावाले कुछ कैदियोंको दी गयी थी, तब उन सब कैदियोंको जेलका नियम पालन करनेके लिये समझानेको मुझे उनसे मिलने दिया जाय, ऐसी प्रार्थना मैंने सरकारसे की थी। सरकारने मेरी मांगके लिये धन्यवाद दिया था, परन्तु उसे स्वीकार करनेसे इनकार कर दिया था। मैंने अपनी मांगके बारेमें बहुत आग्रह नहीं रखा था, और किसी कारणसे नहीं तो सिर्फ़ इसलिये कि मैंने आशा रखी थी कि ऐसे कैदियोंको दुबारा कोड़े लगानेका प्रसंग पैदा नहीं होगा। परन्तु मेरी आशा व्यर्थ सिद्ध हुई है और उसके बाद तो उन्हें कभी बार कोड़े लगानेकी सजा दी गयी है।

मैं मानता हूं कि अपरोक्त कैदियोंसे मुझे मिलने दिया जाय, तो मैं उन्हें उनकी कैदकी सही कल्पना करा सकता हूं और उनके विषयमें जो यह कहा जाता है कि वे काम कम करते हैं अथवा आज्ञाओंकी अवहेलना करते हैं, सो न करनेको मैं उन्हें समझा सकता हूं। इस प्रकार समय समय पर मैं उन्हें सलाह दे सकूं, जिसके लिये मेरी प्रार्थना है कि मुझे उनके साथ रखा जाय। यदि ऐसा न हो सके तो मैं चाहता हूं कि उन कैदियोंसे जितनी बार मिलनेकी जरूरत हो, उतनी बार मिलनेकी मुझे अजाजत दी जाय।

मैं जानता हूं कि कैदीकी हैसियतसे न मैं ऐसी अजाजत मांग सकता हूं और न मुझे दी जायगी। परन्तु मैं यह अजाजत मनुष्यके नाते और दया-धर्मसे प्रेरित होकर मांग रहा हूं।

मुझे विश्वास है कि किसी भी कैदीको कोड़ेकी सजा दिये बिना काम चल सकता हो, तो उसे सजा देनेकी अच्छा सरकार हरगिज नहीं रख

सकती; खास तौर पर जो लोग, सही या गलत, अपनेको अपनी अन्तरात्माके आदेशके खातिर कैद हुआ समझते हैं, उनको तो ऐसी सजा देना सरकार कभी नहीं चाहेगी। इस कोड़ेकी सजासे मुझे अत्यन्त दुःख होता है, विशेषकर इसलिये कि मैं यह मानता हूँ कि यदि मुझे उन कैदियोंके साथ रहने दिया जाय तो सजा देनेकी नौबत ही न आये। आशा है कि सरकार मेरे इस कथनको समझेगी और उसकी कद्र करेगी।

मेरा यह पत्र जिस वृत्तिसे लिखा गया है, वही वृत्ति सरकार भी दिखायेगी और मेरी सेवा करनेकी मांगको अस्वीकार करके मुझे कोअी कदम अठानेका — जो कि संभव है मेरी अिच्छा न होते हुअे भी सरकारको परेशान करनेवाला साबित हो जाय — अप्रिय कर्तव्य करनेको मजबूर न करेगी, यह विश्वास रखनेका मैं साहस करता हूँ। कारावास भोगते हुअे जिस कदमके अुठाये बिना काम चल सकता हो, अैसा कोअी भी कदम अुठाकर सरकारको परेशान करनेका मेरा हेतु है ही नहीं।

अिस मामलेमें यह बात ध्यानमें रखकर कि कुछ कैदी अपवास कर रहे हैं, मैं चाहता हूँ कि अिसका जवाब जहां तक हो सके मुझे जल्दी मिल जाय।

आपका आज्ञाकारी

मो० क० गांधी

कैदी नं० ८२७

[अिस मामलेमें हुआ अधिक पत्रव्यवहार मैं कुछ कारणोंसे प्रकाशित नहीं कर सकता और वे कारण भी अभी यहां बताना नहीं चाहता। परन्तु अितना कह दूँ कि जेलके सुपरिन्टेन्डेन्ट और जेलोंके अिन्स्पेक्टर जनरलकी अपस्थितिमें दो मुख्य अपवास करनेवालोंको मुझसे मिलने दिया गया था। परिणाम यह आया कि वे दोनों भाअी — भाअी दास्ताने और देव — अपवासके खिलाफ मेरी नैतिक दलीलको समझ गये और अुन्होंने तुरन्त ही अपना लंबा अपवास तोड़ दिया। कोड़े लगानेके कारणकी जांच करके सरकारने यह आज्ञा जारी कर दी कि जेल-कर्मचारियों पर कैदी हमला करें अथवा अैसा ही कोअी आचरण करें, अुसके सिवा किसी भी अवसर पर जेल सुपरिन्टेन्डेन्ट सरकारसे पहले अनुमति लिये बिना कभी कोड़ेकी सजा न दे।

मुझे बताया गया है कि अुस समयके सुपरिन्टेन्डेन्ट मेजर विह्टवर्थ जोन्सके बरतावके संबंधमें बहुत ही अत्युक्तिपूर्ण बातें फैलाअी गअी थीं; अुन्हें

निर्दयी सुपरिन्टेन्डेन्ट बताया गया था और उनका व्यवहार अमानुषिक कहा गया था। मेरे मतानुसार कोड़ेकी जो सजा दी गयी वह उनके निर्णयकी गंभीर भूल थी, परन्तु भूलसे अधिक तो थी ही नहीं। मेजर जोन्स अक्सर जल्दबाजी करते थे, परन्तु मेरी जानकारीके अनुसार वह हृदयहीन कदापि नहीं थे। भुलटे, जहां तक मुझे अनुभव हुआ है, और दूसरे जिन कैदियोंसे मेरा संबंध आया है उनसे मैंने जो कुछ सुना है, उसके अनुसार तो वे बड़े सहृदय सुपरिन्टेन्डेन्ट थे। वे कैदियोंकी बात सुननेके लिये हमेशा तैयार रहते थे। उनके अधीन जो मनुष्य कैदियोंको किसी भी तरह सताते थे, उनकी वे पूरी तरह खबर लेनेको तत्पर रहते थे। वे हमेशा अपनी भूल स्वीकार करनेको तैयार रहते थे। यह गुण तो अधिकारियोंमें बहुत ही कम होता है। अिन गुणोंके बावजूद वे नियमाग्रही थे; और जल्दबाज नियमाग्रही अक्सर भूलें करेगा ही। सत्याग्रहियोंको दो बार कोड़ेकी सजा देना ऐसी ही भूलें थीं। ये भूलें बुद्धिकी थीं, हृदयकी नहीं। सही बात तो यह है कि विवेकके बिना कोड़े मारनेकी सत्ता जेलोंके सुपरिन्टेन्डेन्टोंकी कभी दी ही नहीं जानी चाहिये। यह अच्छा हुआ कि वह समय पर ही छीन ली गयी। जेलके प्रबंध और कोड़ेकी सजाकी ब्यौरेवार समीक्षा तो मैं फिर किसी अवसर पर करूंगा। — मो० क० गांधी]

१९

यरवडा सेंट्रल जेल,
१५ जुलाई, १९२३

माननीय गवर्नर यहोदय, बम्बई
महाशय,

पिछले सोमवारको हुयी बातके बारेमें मैं फिर चर्चा करना चाहता हूं। आशा है इसके लिये आप मुझे क्षमा करेंगे। नियम बनाने और सजा घटानेकी सरकारकी सत्ताके विषयमें आपने मुझसे जो कहा था, उस संबंधमें मैं ज्यों ज्यों अधिक विचार करता हूं त्यों त्यों मुझे महसूस होता है कि इसमें आपकी भूल हो रही है। मुझे स्वीकार करना चाहिये कि विशेष वर्गके नियमोंकी तहमें उसे कैदियोंके लिये विशेष व्यवस्थाकी जरूरतकी शुद्ध स्वीकृति नहीं है, परन्तु लोकमतके दबावके आगे अनिच्छापूर्वक, अर्थात् केवल कागज पर, झुक जानेकी बात ही मालूम होती है। परन्तु यदि आपकी यह बात सही हो कि कानून कठोर कारावासवालोंको विशेष वर्गमें रखने अथवा किसी कैदीकी सजा घटानेकी आपको

कुछ भी सत्ता नहीं देता, तो मुझे सरकारके इस कामके संबंधमें अपना विचार बदल लेना चाहिये और उसके हेतुओंके संबंधमें अपनी शंकाओंको दूर कर देना चाहिये। और चूंकि आप कहते हैं कि ये नियम तो स्वयं आपने ही तैयार किये हैं, इसलिये मुझे इस मामलेमें अपना विचार खास तौर पर बदल डालना चाहिये। मैंने हमेशा यह माना है कि आप ऐसे आदमी नहीं हैं कि कोअी भी काम कमजोरीसे करें अथवा अपनी अच्छाके विरुद्ध लोकमतको संतुष्ट करनेका दिखावा करें। इसलिये यदि मुझे यह पता लगे कि आपने सख्त कैदवालोंको विशेष वर्गके नियमोंसे केवल इसलिये अलग रखा है कि कानूनसे आपके हाथ बंधे हुअे हैं, तो मुझे बड़ी खुशी होगी।

परन्तु यदि कानूनी अधिकारी आपको सलाह दें कि आपका खयाल सही नहीं है और कानून इस बातमें आपको रोकता नहीं है, तो मुझे आशा है कि आप नीचे लिखी दोमें से अेक बात करेंगे :

(१) मुझे और मेरे अुन साथियोंको, जिनके नाम मैंने आपको दिये हैं, विशेष वर्गसे अलग कर दीजिये ; या

(२) न्यायके अनुसार जो हमारे जैसे ही जीवनके आदी हैं अुन सख्त कैदकी सजावाले कैदियोंको भी विशेष वर्गमें रखिये।

मेरी प्रार्थना है कि आप इस पत्रके साथ सुपरिन्टेन्डेन्टको लिखा गया मेरा १ मअीका पत्र भी मंगवा कर पढ़ें।

आपका विश्वस्त सेवक

मो० क० गांधी

[गवर्नर महोदय अेक बार जेलमें आये और अुन्होंने आग्रह किया कि मुझे कुछ कहना हो तो कहूं, तब अुनसे विशेष वर्गके बाबत मेरी चर्चा हुअी थी। यह पत्र अुसके परिणामस्वरूप लिखा गया था। मैंने अुन्हें इस आशयकी बात कही थी कि मेरे विचारके अनुसार विशेष वर्गके नियम केवल शोभाके लिये हैं और लोगोंके मनमें यह भ्रम पैदा करनेके लिये ही बनाये गये हैं कि राजनीतिक कैदियोंके लिये अुनकी रहन-सहनके कारण आवश्यक मालूम होनेवाली कोअी खास व्यवस्था की गअी है। परन्तु गवर्नरने मुझे खूब विश्वास दिलाकर कहा कि कानूनके अनुसार कठोर कारावासकी सजावाले कैदियोंको विशेष वर्गमें रखनेकी अुन्हें जरा भी सत्ता नहीं है। और जब अुनके कानूनी ज्ञानके सही होनेके बारेमें मैंने शंका प्रगट की, तब अुन्होंने मुझे कहा कि 'मैंने

ही मे नियम तैयार किय हैं, मुझे पता नहीं होगा ? ' ऐसे नियम बनानेका काम आम तौर पर कानून तैयार करनेवाले अधिकारियोंको सौंपा जाता है, जिसलिये मुझे जिस बातसे आश्चर्य हुआ कि यह काम भी स्वयं कर लेनेका भार अठानेवाले गवर्नर मौजूद हैं। उपयोगके अभावमें मेरे कानूनी ज्ञानको जंग लग गया है और गवर्नर अपनी बात बहुत अधिकारपूर्वक कह रहे थे, तो भी मुझे यह बात जंची नहीं कि कानूनके अनुसार सरकारको केवल सादी कैदकी सजावालोंको ही विशेष वर्गमें रखनेका अधिकार है और सख्त कैदवालोंके लिये वैसा करनेका और सजा घटानेका अधिकार नहीं है। जिसलिये अपरोक्त पत्र लिखना पड़ा था। जिसका उत्तर यह आया था कि कानूनके संबंधमें गवर्नर महोदयकी भूल हुई थी और सरकारको अपरोक्त सत्ता है। परन्तु जिस प्रकार भूल मालूम हो जाने पर भी वे नियमोंमें सुधार करके सादी कैदवाले और सख्त कैदवाले सभी राजनीतिक कैदियोंको विशेष वर्गमें रखनेका काम नहीं कर सकते। जिसलिये मुझे खेद है कि मेरी यह शंका सही निकली कि विशेष वर्गकी व्यवस्था केवल शोभाके लिये है।

—मो० क० गांधी]

२०

यरवडा सेंट्रल जेल,
६ सितम्बर, १९२३

सुपरिन्टेन्डेन्ट,
यरवडा सेंट्रल जेल

महाशय,

मुझसे मिलनेकी अच्छा रखनेवाले कुछ सज्जनोंके नाम सरकारके पास भेजे गये थे, उनके बारेमें आपने मुझे खबर दी है कि सरकारने अब मुझे दो ही आदमियोंसे मिलनेकी अनुमति देनेका निश्चय किया है, और जो नाम भेजे गये हैं उनमें से केवल नारणदास और देवदास गांधी — ये दो आदमी ही जिस बार मुझसे मिल सकते हैं।

सरकारने अब तक मुझे पांच मुलाकातियोंसे मिलनेकी अजाजत दी है, जिसलिये जिस आज्ञासे मुझे आश्चर्य तो हुआ। परन्तु मैं जिस निश्चयका स्वागत करता हूं, क्योंकि मेरे ही वार्डमें रहनेवाले भाभी याज्ञिकके हक पर वैसी ही मर्यादा लगायी गयी है। मुझे अकेलेको जो विशेष सुविधा दी गयी थी उसे मैं जिससे पहले छोड़ देता, परन्तु ऐसा करना मुझे सुरुचिके विरुद्ध मालूम हुआ।

परन्तु नारणदास और देवदास गांधी अिन दो ही आदमियोंको अनुमति देनेकी बात दूसरी है। यदि अिसका यह अर्थ होता हो कि अैसे निकट संबंधियोंके सिवा और किसीसे मैं मिल ही नहीं सकता, तो हर तीसरे महीने दो मुलाकातें करनेका अपना हमेशाका हक मुझे छोड़ देना होगा। मैंने मान लिया था कि अिस बातका फैसला हमेशाके लिअे हो गया है कि मैं किन लोगोंसे मिल सकता हूं। अिसी विषयमें पहले जो पत्रव्यवहार किया गया है, अुसमें दी गअी दलीलको दुबारा देकर सरकारको कष्ट देनेकी मेरी जरा भी अिच्छा नहीं। मैं अितना ही कह सकता हूं कि सरकारको जिन तीन मित्रोंके नाम दिये गये हैं, वे मित्र तो अुस वर्गमें आते हैं जिन्हें मुझसे मिलनेकी स्वीकृति दी गअी थी। और यदि अिन मित्रोंसे जिन्हें मैं अपने कौटुम्बिकोंके समान ही मानता हूं मैं न मिल सकूं, तो मुझे किसी भी मनुष्यसे मिलना बंद कर देना चाहिये।

आपने मुझे जो निश्चय बताया है, मैं देखता हूं कि अुस पर पहुंचनेमें सरकारने अेक पखवाड़ा लगा दिया है। अब अिस पत्रके संबंधमें क्या मैं जल्दी निश्चय होनेकी मांग कर सकता हूं— ताकि जो लोग मुझसे मिलनेको अुत्सुक हों, अुन्हें और मुझे व्यर्थ असमंजसमें रहनेका कारण न मिले?

आपका विश्वस्त

मो० क० गांधी

नं० ८२७

२१

यरवडा सेंट्रल जेल,

१२ नवम्बर, १९२३

सुपरिन्टेन्डेन्ट,

यरवडा सेंट्रल जेल

महाशय,

भाअी अब्दुलगनीको जब आपने बताया था कि जितने खर्चकी स्वीकृति है अुससे अधिक मूल्यकी खुराक जेलके नियमोंके अनुसार अुन्हें नहीं मिल सकती, तब मैंने आपको बताया था कि आपसे पहलेके सुपरिन्टेन्डेन्टने मेरे सब साथियोंको और मुझे अपनी खुराककी व्यवस्था कर लेनेकी अनुमति दे दी थी। मैंने आपको यह भी बताया था कि भाअी अब्दुलगनीको जो सुविधा नहीं मिल सकती, अुसका अपभोग करना मुझे ठीक नहीं लगता। अिसलिअे मेरी खुराक

भी कम करके जिस हिसाबसे भाभी अब्दुलगनीको दी जाती हो उसी हिसाबसे मुझे भी दी जाय। आपने शराफतसे सुझाव दिया था कि अभी तो मैं वर्तमान भोजन लेता रहूं। थोड़े समयमें जेलके इन्स्पेक्टर जनरल आनेवाले हैं तब उनसे जिस बारेमें बात कर लूं। जिस बातचीतको हुआ १० दिन हो गये। यदि मुझे अपने मनकी शान्ति बनाये रखनी हो, तो मेरा खयाल है कि अब अधिक राह देखे बिना मुझे अपने निश्चय पर अमल करना चाहिये; और, इन्स्पेक्टर जनरलसे चर्चा करनेके लिये मेरे पास कुछ है भी नहीं। भाभी अब्दुलगनीके संबंधमें किये गये आपके निश्चयके विरुद्ध मुझे उनसे कोअी शिकायत तो करनी नहीं है। मेरे साथीकी सहायता करनेकी आपकी इच्छा हो तो भी आपको ऐसा करनेका अधिकार नहीं है, यह बात मैं समझता हूं। इसी प्रकार मेरा यह अिरादा भी नहीं कि जेलके खुराक-संबंधी नियमोंमें मैं कोअी फेरबदल करानेकी कोशिश करूं। मुझे जो विशेष सुविधायें मिलती हैं उन्हें छोड़ देनेकी ही मेरी इच्छा है। आपने शराफतसे यह सुझाया था कि मेरी खुराक कदाचित् आपसे पहलेके सुपरिन्टेन्डेन्टने वैद्यकीय कारणोंसे निश्चित की होगी। परन्तु वास्तवमें मुझे पता है कि यह बात सही नहीं है; क्योंकि मेरा भोजन तो जबसे मैं जेलमें आया हूं तबसे लगभग ऐसा ही रहा है। और खास मुद्देकी बात तो यह है कि मेरे साथियोंको और मुझे, जैसा मैं पहले कह चुका हूं, खर्चका विचार किये बिना अपने भोजनकी इच्छानुसार व्यवस्था कर लेनेकी अब तक अनुमति थी।

अिसलिये अगले बुधवारसे मैं नारंगी और द्राक्ष लेना बन्द कर दूंगा। उसके बाद भी मेरी खुराक निश्चित हिसाबसे अधिक ही रहेगी। मुझे पता नहीं कि दो सेर बकरीके दूधकी मुझे जरूरत है या नहीं; परन्तु यदि आप मुझे अपनी खुराक निश्चित हिसाब तक कम करनेमें सहायता नहीं करेंगे, तो मुझे अपना दो सेर दूध और दो खट्टे नीबू लेना, अपनी इच्छाके विरुद्ध, जारी रखना पड़ेगा।

आपको यह विश्वास दिलाना शायद ही जरूरी होगा कि मैं अपनी खुराक कम करना चाहता हूं तो कोअी नाराज होकर हरगिज नहीं। भाभी अब्दुलगनीके बारेमें आपका निश्चय मैं अच्छी तरह समझ सकता हूं। मैं तो यह परिवर्तन केवल अपने चित्तकी शान्तिके लिये ही करना चाहता हूं। और अिसमें आपकी सहानुभूति और सहमति चाहता हूं।

आपका आज्ञाकारी

मो० क० गांधी

नं० ८२७

[मैं पाठकोंको चेतावनी देता हूँ कि कोअी असि पत्रका जितना है उससे ज्यादा अर्थ न करे। असि पत्रमें अल्लिखित किस्सा समझानेके लिये ही यह पत्र प्रकाशित किया है, क्योंकि असि विषयमें अनेक तरहकी बातें और तर्क-वितर्क हुये हैं और अैसा कहा गया है कि फलोंका त्याग करनेसे मेरा स्वास्थ्य जल्दी गिर गया। असिलिये मुझे स्पष्ट कर देना चाहिये कि फल छोड़नेमें मेरा आशय भाअी अब्दुलगनीकी मांग सुपरिन्टेन्डेन्ट द्वारा न माने जानेका प्रतिवाद करना नहीं था। दूसरी बात यह है कि भाअी अब्दुलगनीको विशेष वर्गके नियमानुसार फल और जो कुछ चाहिये वह बाहरसे मंगवानेका हक था। परन्तु अन्होंने, भाअी याज्ञिकने और मैंने यह निश्चय किया था कि बाहरसे कुछ भी मंगवाना ठीक नहीं। असिलिये मैंने जो त्याग किया और उसका जो परिणाम हुआ, उसके लिये अधिकारियोंको कोअी दोष नहीं दिया जा सकता। सुपरिन्टेन्डेन्टने और जेलोंके अिन्स्पेक्टर जनरलने मुझे समझानेकी कोशिश की थी कि मैं अपने निश्चय पर अमल न करूँ। अन्होंने मुझे यह चेतावनी भी दी थी कि असिका गंभीर परिणाम होगा। परन्तु मुझे अपने चित्तकी शान्तिके लिये यह जोखिम अुठानी पड़ी और अितनी गंभीर बीमारी भोगनेके बाद भी मैंने जो कदम अुठाय़ा था उसके लिये मुझे जरा भी खेद नहीं होता।

मैं चाहता हूँ कि भाअी अब्दुलगनीने अपनी खुराकमें जो तबदीली करनेकी मांग की, उसके लिये भी पाठक अन्हें दोष न दें। अन्होंने यह मांग मुझसे अच्छी तरह सलाह करके ही की थी और मैंने अन्हें यह मांग करने दी, क्योंकि मुझे अस समय पता नहीं था कि सुपरिन्टेन्डेन्टको नियमानुसार यह परिवर्तन करने देनेका अधिकार नहीं है। यह माननेमें मैंने भूल की असिका कारण तो, जैसा मैंने पत्रमें बताया है, यह था कि भाअी याज्ञिक और दूसरे कैदियोंको पहलेके सुपरिन्टेन्डेन्टने समय समय पर खुराक बदलने दी थी। जब भाअी अब्दुलगनीको अैसा करनेकी अनुमति नहीं मिली और उसके बाद मैंने फलोंका त्याग करनेका निश्चय किया, तब अन्होंने अैसा न करनेके लिये मुझे समझानेमें कोअी कसर बाकी नहीं रखी थी। परन्तु जब तक मुझे यह स्पष्ट विश्वास न हो जाता कि फलोंके बिना मैं जी ही नहीं सकता, तब तक यह प्रयोग करनेकी बात मैं छोड़ नहीं सकता था।

पुस्तकालय

सं०.....

— मो० क० गांधी]

नई दिल्ली